

پاڪستان جي پرڏيهي پاليسي

(پاڪستان جي قومي اسيمبليءَ ۾ ڪيل خاص تقريرون)

(1964 - 1962)

ذوالفقار علي ڀٽو

مترجم

عبدالرحمان ايم. سومرو

سنڌي ادبي بورڊ



پاڪستان جي پرڏيهي پاليسي

(پاڪستان جي قومي اسيمبليءَ ۾ ڪيل خاص تقريرون)

(1962ع-1964ع)

o

ذوالفقار علي ڀٽو

مترجم:

عبدالرحمان ايم. سومرو

تصحيح:

شمشير الحيدري



سنڌي ادبي بورڊ

ڄام شورو، سنڌ

2006ع

[هن ڪتاب جا حق ۽ واسطا سنڌي ادبي بورڊ وٽ محفوظ]

تعداد 1000
تعداد 1000

ڊسمبر 1989ع
مئي 2006ع

پراڻو ڇاپو
نئون ڇاپو

قيمت: پنجمتر روپيا
[Price: Rs. 75-00]

خريداريءَ لاءِ رابطو:

سنڌي ادبي بورڊ ڪتاب گهر

تلڪ چاڙهي حيدرآباد سنڌ.

(Ph: 022-2633679. Fax: 022-2771602)

Email Address: sindhiab@yahoo.com

Website: www.sindhiab.com

هيءُ ڪتاب سنڌي ادبي بورڊ پرنٽنگ پريس ڄام شورو ۾ مٽيڇر
سيد سڪندر علي شاهه ڇپيو ۽ انعام الله شيخ، سيڪريٽري سنڌي ادبي بورڊ،
ان کي پڌرو ڪيو.

چيائيندڙ پاران

ڪنهن به ملڪ جي پرڏيهي پاليسي ان جي ترجيحن جو عڪس هجي ٿي، جنهن تي عمل ڪندي اهو ملڪ پنهنجي قومي مفادن جي حاصلات کي سگهارو بنائي ٿو. ان حوالي سان پاڪستان جي پرڏيهي پاليسي جي به پنهنجي تاريخ ۽ پسمنظر آهي. پاڪستان جي پرڏيهي معاملن جي پهرئين وزير سر ظفرالله ڪان وٺي ميان خورشيد قصوري صاحب تائين واقعن ۽ ترجيحات جو هڪ ڊگهو تفصيل آهي، پر پاڪستان جي پرڏيهي پاليسي کي مضبوط بنيادن تي جوڙيندڙن ۾ هڪ وڏو نالو ذوالفقار علي ڀٽي جو آهي.

ملڪي پرڏيهي پاليسي جي حوالي سان ذوالفقار علي ڀٽو جي ذهن ۾ اهڙوئي بنيادي تصور هو، جهڙو دنيا جي خوددار قومن وٽ اڄ موجود آهي. ”اُسرنڌڙ دنيا“ يعني ٽين دنيا کي جديد تصور ڏيندڙ هن نوجوان سياستدان کي سياست جي عالمي آپ تي ٿيندڙ ۽ ايندڙ امڪاني تبديلين جو گهرو ادارڪ هو. اهوئي سبب آهي ته هن جو ملڪي ۽ عالمي سياست ۾ بهرو وٺڻ ۽ ڪردار ادا ڪرڻ جو اثر ڪنهن نه ڪنهن ريت سڄي ٽين دنيا تي ٿيو آهي. هن هڪ طرف عرب دنيا کي پنهنجي قدرتي دولت يعني تيل کي هڪ هٿيار جي حيثيت ۾ سياسي طرح استعمال ڪرڻ جو ڏانءُ سيڪاريو، ته ٻئي طرف 26 سالن کان پوءِ پاڪستان جي پرڏيهي پاليسيءَ جو لاڙو سوشلسٽ بلاڪ ڏانهن موڙيندي، سرمائيدار دنيا آڏو نوان سوال رکيا، ته ٽئين پاسي هن چين جي عالمي سياست ۾ اهر ڪردار کي نروار ڪرڻ ۾ پاڻ مڃايو.

ذوالفقار علي ڀٽي صاحب پاڪستان جي پرڏيهي پاليسي کي ويڳاڻائيءَ مان ڪڍي، عالمي سياست ۾ پاڪستان جي اهميت ۽ سياسي ڪردار کي وڌائڻ لاءِ پاڻ موڪيو. ”پاڪستان جي پرڏيهي پاليسي“ نالي هن

ڪتاب ۾ سندس سن 1962 کان 1964ع تائين واري عرصي جون قومي اسيمبليءَ ۾ ڪيل چونڊ تقريرون شامل آهن. اهو دور سرد جنگ واري مُدي (1945ع-1985ع) سان لاڳاپيل رهيو آهي. جڏهن ته سوويت يونين جي ٽٽڻ ۽ 11- سيپٽمبر وارن واقعن کان پوءِ واري دنيا گهڻي تبديل ٿي چڪي آهي. بهرحال ان هوندي به هن ڪتاب ۾ هڪ مرڪزي دنيا (Unipolar World) يا گهڻ مرڪزي دنيا (Multipolar World) ۾، پاڪستان جي پرڏيهي پاليسيءَ جي حوالي سان، ڪردار بابت شامل تقريرون اڄ به تمام اهم آهن ۽ خاص طرح سان بين الاقوامي تعلقات جو اڀياس ڪندڙن لاءِ اهي تقريرون اهم تحقيقي مواد جو درجو رکن ٿيون. بورڊ، پاران انهن تقريرن جو هيءُ ڪتاب ڇپائيندي خوشي ۽ فخر محسوس ٿئي ٿو.

انعام الله شيخ

سيڪريٽري

سنڌي ادبي بورڊ

ڄام شورو، سنڌ

خميس ۳- جمادي الاول ۱۴۲۷ھ

بمطابق 31- مئي 2006ع

فهرست

- (1) مهاگڻ ص: 1
- (2) پاڪستاني پرڏيهي پاليسيءَ جا دور - ڀارت جي دشمني - پاڪستان لاءِ چاره كار - چين - ڀارت جهڳڙو - پاڪستان ۽ چين - هندستان لاءِ مغربي هٿيار (26- نومبر 1962ع)
- (3) صدر ايوب خان ۽ وزيراعظم نهنروءَ جي، 29- نومبر 1962ع تي، گڏيل پڌرائي (1- ڊسمبر 1962ع)
- (4) چين - ڀارت جهڳڙو - ڀارت لاءِ مغربي هٿيار - مغرب سان معاهدا - ڀارت سان ڳالهيون - چين ۽ روس سان لاڳاپا (4- ڊسمبر 1962ع)
- (5) پرڏيهي پاليسيءَ جون نئين سر جائزو - ڀارت لاءِ مغربي هٿيار - ڪشمير بابت ڀارت سان ڳالهيون - چين سان سرحدي ٺاهه. (17- جولاءِ 1963ع)
- (6) ايران سان سرحدي معاهدو - افغانستان ۽ بين ايشيائي ملڪن سان لاڳاپا - ڪشمير، هڪ غير طئي شده سوال - مغرب سان لاڳاپا (24- جولاءِ 1963ع)
- (7) وڏين طاقتن جون عالمي پاليسيون - سندن اتحاديين جا مفاد - سندن وچ ۾ جهڳڙي جا امڪان - غير واسطيدار ملڪن کي هٿيارن جي امداد - پاڪستان جا مفاد - پاليسيءَ تي نظر ثانيءَ جي ضرورت (22- جون 1964ع)
- (8) ڪامن ويلٿ ڪانفرنس - ترقيءَ لاءِ علائقائي سهڪار جو ٺاهه - بيدخل ڀارتي مسلمان - سريلنڪا، برما ۽ نيپال - ڪشمير - آمريڪا سان لاڳاپا - قبرص جو سوال - چين سان لاڳاپا - بنيادي ڦيرگهير بنا پاليسي (21- آگسٽ 1964ع)
- ص: 116
- ص: 128

پاڪستان جي پرڏيهي پاليسي

مهاڳ

هن ڪتاب ۾ شامل ڪيل تقريرون، گهڻي ڀاڱي، پاڪستان جي پرڏيهي پاليسيءَ جي هڪ تمام اهم پهلوءَ سان بنيادي لاڳاپو رکن ٿيون، ۽ اهو آهي هن ملڪ جا ڀارت سان تعلقات. گذريل سال جڏهن ڀارت جي صدر، ڊاڪٽر راڌا ڪرشنن، آمريڪا جو دورو ڪيو هو، ته کيس ائين چوندو ٿيو ته ڀارت پاڪستان سان ”جنگ نه ڪرڻ“ جي معاهدي جي پيشڪش ڪرڻ ۽ انهيءَ کي اقوام متحده وٽ رجسٽر ڪرائڻ لاءِ تيار آهي. ساڳئي قسم جي تجويز، سن 1950ع ۾، آنجهاني جواهر لال نهروءَ اسان جي انهيءَ وقت جي وزير اعليٰ، مرحوم لياقت علي خان کي ڏني هئي. اها پيشڪش گذريل سال ڪشمير بنسبت ڳالهين تڻ جي آخر ۾ به ورجائي ويئي هئي.

هن ”جنگ نه ڪرڻ“ واري معاهدي کي تمام گهڻي شهرت ڏني ويئي آهي. ڀارت جي صدر تجويز ڏني هئي، ته ان کي اقوام متحده وٽ رجسٽر ڪيو وڃي، جنهن مان مراد هيءَ هئي، ته اهڙي قسم جي داخلا سان معاهدي کي قانوني توڙي اخلاقي طرح بين الاقوامي جواز ملندو، جو هوند پيءَ صورت ۾ حاصل ٿي نه سگهي ها. جنهن نفرت سان ڀارت سرڪار اقوام متحده جي ڄمون ۽ ڪشمير بابت ٺهرائن کي پئي نڪرايو آهي، تنهن اسان کي ڀارت جي يقين دهائين کان منڪر ڪري ڇڏيو آهي. پاڪستان اقوام متحده جو ميمبر آهي ۽ هو هن عالمي تنظيم جي ٻين سڀني ميمبر ملڪن وانگر، ان جي پڌرنامي (Charter) سان ٻڌل آهي، جنهن ۾ چيو ويو آهي، ته بين الاقوامي جھڳڙا پرامن طريقن سان حل ڪيا وڃن. اقوام متحده جي پڌرنامي جي آرٽيڪل نمبر ٻئي جا ٽيان ۽ چوٿان فقرا انهيءَ اصول سان تعلق رکن ٿا. ٽئين فقري ۾ ڄاڻايل آهي: ”سڀيئي ميمبر-ملڪ

طريقيو آهي. جيتوڻيڪ شروعات ۾ هن انهيءَ اصول ۾ پنهنجو ويساهه ڏيکاريو هو. درحقيقت، هنن هڪڙي ٻي تجويز پيش ڪئي، جنهن کي ”هڪ سياسي ٺاهه“ تي سڏيائون. ڳالھين جي ڇهين دور جي آخر ۾ اهو معلوم ٿيو، ته ڳالھين جي ڪاميابيءَ جا امڪان خيڙ ڪي آهن. انهيءَ موقعي تي، ڀارت پنهنجي ”جنگ نه ڪرڻ واري معاهدي“ کي سامهون آندو، جنهن جو حقيقت ۾ اهوئي مطلب هو ته ڪنهن به ٺاهه تي نه پھچڻ جي باوجود، ڀارت فوجن کي موٽائڻ تي گھريو. اسين جيڪڏهن انهيءَ کي قبول ڪريون ها، ته ان مان دراصل ’حالتن جي جيئن جو تيئن قائم رهڻ‘ (Status quo) کي قبول ڪرڻ جو مطلب نڪري ها، ۽ يقيناً اهو ڪشمير جي مسئلي جو ڪو عزت ڀريو يا انصاف ڀريو فيصلو نه چئي سگھجي ها. ’ساڳي صورتحال قائم رکڻ‘ جي بنياد تي مسئلي کي حل ڪرڻ واري اصول کي قبول ڪرڻ ۾ ٻيا به خطرا هئا، جن جي تشريح آئون هيٺ ڪريان ٿو.

”سنڌو ماٿر معاهدي“ (The Indus Basin Treaty) ۾ صاف ڄاڻايو ويو آهي، ته اهو معاهدو ڪنهن به حالت ۾ ڪشمير مسئلي جي حل ڪرڻ ۾ داخل انداز نه ٿيندو. اهڙيءَ حالت ۾، اسان کي سخت تعجب ٿيو، جڏهن ڀارت سرڪار حجت اٿاري ته انهيءَ عهدنامي موجب اسين چناب نديءَ تي پنهنجو حق وڃائي ويٺا آهيون. جيڪڏهن اڄ اسين ”جنگ نه ڪرڻ وارو معاهدو“ قبول ڪريون، ته ممڪن آهي، ته سڀاڻي اسان کي چيو وڃي ته پاڪستان سرڪار ”جنگ نه ڪرڻ وارو معاهدو“ قبول ڪيو آهي، ۽ انهيءَ ڪري پاڪستان جنگبندي لائين کي ڀارت ۽ پاڪستان جي مستقل سرحد طور قبول ڪري چڪي آهي، ۽ انهيءَ ڪري ڪشمير جو مسئلو هاڻي طي ٿي چڪو آهي. هو چوندا، ٻيءَ صورت ۾ پاڪستان کي ”جنگ نه ڪرڻ وارو معاهدو“ قبول ڪرڻ لاءِ آماده نه ٿيڻو هو.

مطلب اهو ڪونهي ته پاڪستان ڪو ڀارت تي فوجي حملي جو رستو اختيار ڪندو. هر ڪنهن ملڪ کي پنهنجن عالمي تڪرارن نبيرون جو جيڪو خودمختاران موروثي حق حاصل آهي، تنهن کي، بهرحال، ڪوبه ملڪ ترڪ نٿو ڪري سگھي. باوجود انهيءَ جي ته پاڪستان ڪڏهن به طاقت استعمال نه ڪندو. اسين ڀارت جي ڪنهن تجويز تي اڪيون پوئي صحيح نٿا ڪري سگھون، جنهن جي ڪري اسين ڀارت سان پنهنجن تڪرارن نبيرون واري حق کان محروم ٿي وڃون. ”سنڌو ماٿر معاهدي“ وانگر، ”جنگ نه ڪرڻ وارو معاهدو“ به، موجوده

جنگبندي لائين جي بنياد تي، جنهن لاءِ ڀارت طرفان بار بار اصرار ٿيندو رهيو آهي، ڪشمير جي مسئلي کي ختم ڪرڻ لاءِ هڪ هٿيار بڻائي استعمال ڪيو ويندو.

پاڪستان آدمشماري، ايراضي، فوجي توڙي اقتصادي طاقت جي لحاظ کان، ڀارت جي چوٿين پٽيءَ پر آهي. اسين ڪڏهن به ڀارت خلاف اڳرائيءَ جو خيال ڪري نٿا سگهون - نه فقط انهيءَ ڪري جو اسان جو ملڪ ننڍو آهي، پر انهيءَ ڪري به، جو اسان جي پرڏيهي پاليسيءَ جو اهو بنيادي اصول آهي، ته اقوام متحده جي پڌرنامي جي مقصدن مطابق، پنهنجن تڪرارن کي پرامن طريقن ۽ باهمي ڳالهين ذريعي حل ڪيو وڃي. اسان جي تاريخ ڏيکاري ٿي، ته اسين انهيءَ اصول کان ڪڏهن به نه هٽيا آهيون.

اها ڳالهه اسان جي مفادن، اسان جي اعليٰ اصولن ۽ اسان جي رعيت جي خوشحاليءَ لاءِ، توڙي برصغير ۽ جملي ايشيا جي امن ۽ استحڪام لاءِ نقصانڪار ٿيندي. جيڪڏهن اسين ڪشمير جي مسئلي کي حل ڪرڻ خاطر، يا ڪنهن به ٻئي سبب خاطر، ڀارت خلاف اڳرائي ڪندا سين. اسان ڪڏهن به ڪو اڳرائيءَ جو قدم نه کنيو آهي. اسان ڀارت جي انهيءَ بيوسيءَ واري وقت ۾ به پنهنجي طرفان ڪو طاقت جو مظاهرو نه ڪيو، جڏهن 1962ع جي سرءُ ۾ کيس چين کان شڪست آئي هئي. پاڪستان جي پرامن ارادن جو اهو ڪافي ثبوت آهي. مان پانڀان تو ته تمام ٿورا ملڪ اهڙيءَ حالت ۾ پاڻ کي روڪي سگهن ها، جيئن پاڪستان ڪيو. جڏهن ڀارت بريءَ طرح عوامي جمهوريه چين جي فوجن جي گهيري ۾ هو.

ٻئي طرف، ڀارت جي روش ڪهڙي پئي رهي آهي؟ اهو ڀارت جهڙي جديد ملڪ کي ئي انوکو فخر حاصل آهي. جو پندرهن سالن جي عرصي ۾، هن گهٽ ۾ گهٽ پنج دفعا هٿيار بند حملن کان ڪم ورتو آهي.

انهيءَ سلسلي ۾، اچو ته ڀارت جي اڳواڻن جي بيانن تي غور ڪريون. منهنجو مطلب انهن اڳواڻن سان ڪونهي، جيڪي حڪومت کان ٻاهر آهن. منهنجو اشارو پارٽي حڪومت جي ذميدار سربراهن - انجمناني وزيراعظم، هن جي وزارت جي ساٿين ۽ انڊين ڪانگريس پارٽيءَ جي صدر ڏانهن آهي.

آنجهاني وزيراعظم نروءَ چيو هو: ”جيسٽائين چين ۽ پاڪستان جو تعلق آهي، ڀارت انهن جي والاريل علائقن کي خالي ڪرائڻ جو پڪو ارادو ڪيو آهي.“ اهو هن 21-جنوري 1962ع تي چيو هو. هن اهو به ظاهر ڪيو ته ”گانديجيءَ پاڻ کليءَ طرح ڪشمير بابت ڀارت جي قدم کي جائز قرار ڏنو هو. جيتوڻيڪ اهو اهنسا وارو قدم نه هو، پر گانديجي هڪ قدم اڃا به اڳتي وڌيو هو، جڏهن هن پيءَ عظيم جنگ جي شروعات ۾ پولينڊ جي حڪومت کي هٿلر جي مقابلي لاءِ سختيءَ ۽ جنگي طريقي استعمال ڪرڻ لاءِ همٿايو هو.“ مسٽر نروءَ وڌيڪ چيو: ”ڪي شيون اهڙيون آهن، جي امن جي حفاظت کان بدتر آهن، ۽ اهي آهن بزدليءَ سان امن جي حفاظت ڪرڻ جون ڪوششون. بزدلي، امن هرگز ناهي. گانديجيءَ چيو هو ته ”جيڪڏهن ڪو اهنسا جي طريقن سان مردانه وار وڙهي نه سگهي، ته پوءِ هن کي ترار ڪڍي وڙهڻ گهرجي.“ (اخبار ”اسٽيٽسمن“، 29-ڊسمبر 1961ع).

ڀارت جي اڳئين دفاع جي وزير، مسٽر ڪرشنا مينن، چيو هو: ”اوهان کي معلوم آهي ته اسان ڪنهن به انهيءَ ملڪ خلاف سختيءَ کان نه ڪيڀاڻيو آهي، جنهن اسان جي مفادن کي نقصان پهچائڻ جي ڪوشش ڪئي هجي.“ (اخبار ”هندستان ٽائيمس“، 6-ڊسمبر 1961ع). مسٽر مينن ڪانگريس پارٽيءَ جي ڪارڪنن کي يقين ڏياريو ته، ”جهڙيءَ طرح گوا جو مسئلو حل ڪيو ويو آهي، اهڙيءَ طرح چين ۽ پاڪستان جا مسئلا به حل ڪيا ويندا.“ (اخبار ”اسٽيٽسمن“، 26-ڊسمبر، 1961ع).

ڪانگريس جي صدر، مسٽر سنجيو اريڊيءَ چيو: ”اسان کي ڪشمير جو والاريل علائقو آزاد ڪرائڻو آهي. اسين هن مسئلي کي انهيءَ ڪري مهمل ڪري رهيا آهيون، جو اسين جنگبندي لائين کي مستقل حل تسليم نٿا ڪريون.“ هن کي توقع هئي ته ڪشمير جي ”والاريل ايراضي“ جا باشندا از خود جدوجهد ڪري غاصب کان پاڻ کي آزاد ڪرائيندا، ۽ ”جلد از جلد حڪومت صحيح وقت جو انتخاب ڪري ڪشمير جو اهو حصو آزاد ڪرائيندي، جهڙيءَ طرح هن گوا جي سلسلي ۾ ڪيو هو.“ (اسٽيٽسمن“، 5-جنوري 1962ع).

هي آهن بيان انهن اڳواڻن جا، جيڪي پاڪستان کي ”جنگ نه ڪرڻ واري

معاهدي“ جي آڇ ڪري رهيا آهن!

ڀارت کان سواءِ، پاڪستان جا هن حصي جي ٻين ملڪن ۽ گهڻو ڪري دنيا جي سڀني ملڪن سان سٺا تعلقات آهن. اسان پنهنجن سڀني پاڙيسري ملڪن سان، انهن سڀني ملڪن سان جن سان اسان جا اختلاف هئا، پنهنجن اختلافن کي پرامن ذريعن سان حل ڪرڻ جي ڪوشش ٿي ڪئي آهي. ٿي سگهي ٿو ته اسان جا طبي ڪيل ڪي عهد ناما اسان لاءِ پوريءَ طرح ڪاميابيءَ وارا نه ٿيا هجن، پر ايتري جزوي ڪاميابي به ڏيکاري ٿي، ته پاڪستان سڀني ملڪن سان پنهنجن مسئلن جو حل پرامن فيصلن ۽ پرامن وهنوارن سان چاهي ٿو. اسان افغانستان جي حڪومت سان پنهنجا اختلاف ختم ڪري ڇڏيا آهن. ايران ۽ برما سان پنهنجا سرحدن وارا مسئلا فيصل ڪري ڇڏيا آهن. نيپال، سلون ۽ انڊونيشيا جي عظيم ملڪن سان اسان جا تمام گهرا تعلقات آهن. ملايا، ٽائيلينڊ ۽ فلپائن جهڙن ملڪن سان اسان جا تعلقات سٺا آهن. اسان تازو هڪڙو سرحدي معاهدو طي ڪيو آهي، جنهن پاڪستان ۽ چين جي عوامي جمهوريت جي وچ ۾ صلح جو نشان قائم ڪري ڇڏيو آهي. انهيءَ جو ڪهڙو سبب آهي جو پاڪستان، دوستيءَ ۽ تعاون جو جذبو ڌاري، ايشيا ۽ آفريڪا جي سڀني ملڪن سان پنهنجا مسئلا حل ڪري سگهي ٿو، سواءِ ڀارت جي؟ انهيءَ جو سبب هيءُ آهي ته ڀارت هڪ اڳرائي ڪندڙ ملڪ آهي، ۽ اهو پنهنجي آسپاس وارن ملڪن سان پنهنجن تڪرارن کي پرامن طريقي سان طي ڪرڻ جو قائل ناهي.

هاڻي اچو ته ڏسون ته ”جنگ نه ڪرڻ جو معاهدو“ سچ پچ ڪهڙي ضمانت پيش ڪري سگهي ٿو؟ درحقيقت اهو سلامتيءَ جو هڪ غلط احساس پيدا ڪري ٿو. تاريخ شاهد آهي ته ”جنگ نه ڪرڻ“ جي معاهدن جون تجويزون گهڻو ڪري فساد جي بيشبندي ڪندڙ ملڪن وٽان ئي نڪتيون آهن— اهڙا ملڪ، جن جي نيت جارحانه ثابت ٿي آهي، جهڙو نازي جرمني. ”رينٽراپ-مالوتوف معاهدو“ (The Ribbentrop-Molotov Pact) ”جنگ نه ڪرڻ واري معاهدي“ جو هڪ مستند مثال آهي. جيڪڏهن ڀارت خود ئي پاڪستان خلاف اڳرائي ڪري ۽ اسين پنهنجو بچاءُ ڪريون، جنهن جو احوال متحده جي پڌرنامي موجب حق مليل آهي، ته پوءِ ڀارت ڦڙتي کائي، پنهنجي مخصوص ڊرامائي انداز ۾، دنيا کي ائين ٻڌائيندو

تہ اڳرائي پاڪستان ئي ڪئي آهي، ڇاڪاڻ تہ ”صلح پسند“ ڀارت تہ پاڻ پاڪستان کي ”جنگ نہ ڪرڻ“ واري معاهدي جي آڇ ڪئي هئي، سو ائين ڪرڻ کان پوءِ وري ڀارت ڪيئن اڳرائي ڪئي هوندي؟

تنهنڪري هن قسم جو معاهدو نہ رڳو اهڙي گمراهه ڪن صورتحال پيدا ڪندو، جنهن سان اسين پنهنجي ملڪي سالميت بابت غلط احساس ۾ مبتلا ٿي وينداسين، بلڪ اهو ڀارت جي هٿ ۾ اهڙو مضبوط هٿيار ٿي پوندو، جنهن سان هو پاڪستان تي پنهنجي اڳرائيءَ واري قدم کي جائز ۽ حق بجانب ثابت ڪري سگهندو. انهن اهم سببن جي ڪري، پاڪستان ڀارت جي ”جنگ نہ ڪرڻ“ واري معاهدي جي آڇ قبول نٿو ڪري سگهي. ڀارت هڪ اڳرائي ڪندڙ ملڪ آهي، ۽ اسين اڳرائي ڪندڙ ملڪ سان ”جنگ نہ ڪرڻ“ وارو معاهدو نٿا ڪري سگهون. ڀارت کي سڀ کان پهرين ڪشمير جي مسئلي کي هڪ عزت پرڻي ۽ منصفانه بنياد تي طئي ڪرڻ گهرجي. هڪ دفعو اهو انصاف جي اصولن موجب عمل ۾ اچي وڃي، تہ پوءِ اسين ڀارت سان ”جنگ نہ ڪرڻ“ جو هڪڙو معاهدو تہ ڇا، هو جيترا به معاهدا چاهيندو، اوتري کي قبول ڪرڻ لاءِ تيار ٿي وينداسين. پر انهيءَ شرط کي ڀارت قبول نہ ڪندو. دراصل موجوده ”جنگ نہ ڪرڻ“ واري معاهدي جي آڇ ڪرڻ ۾ ڀارت جو مقصد رڳو دوکو ڏيڻ آهي. سندس مقصد رڳو پنهنجن مفادن کي زور وٺائڻ آهي. پاڪستان ڀارت جي هٿرادو وقار کي وڌائڻ جو وسيلو نٿو بڻجي سگهي..

ايشيا جي عوام کي بهتر زندگي ڪڍي؛ هنن کي گذران لاءِ بهتر وسيلا گهرجن. مرض ۽ مجبوريءَ جي اذيت ڇڏي، تنهن جي معنيٰ اسان کي معلوم آهي. اسان کي معلوم آهي تہ اهو ڪو قدرتي قانون ڪونهي جو رڳو ايشيا جو عوام ئي غريب هجي. اسين چاهيون تہ ايشيا ترقي ڪري. اسين چاهيون تہ اڻ ترقي يافته ملڪ ترقي يافته ٿين. اسين يورپ ۽ آمريڪا جي دولت جو مقابلو نٿا ڪري سگهون، پر اسين اميد رکون تہ، تہ اسان جو عوام بهتر زندگي گذاري، پاڻ ۽ پنهنجي اولاد کي غربت ۽ افلاس کان نجات ڏياري. اهڙيءَ طرح، اسين سڄي ايشيا کي خوشحال ڏسڻ چاهيون تہ، جنهن ۾ ڀارت جي خوشحالي به شامل آهي، ڇاڪاڻ تہ پاڪستاني عوام ڀارت جي عوام جو بد خواه نہ آهي.

بهر حال، ڀارت جي فوجي طاقت ۾ اضافي جو مقصد ڪو ان جي غربت کي متاثر ۾ مدد نٿو ڪري. نه وري ڀارت، جيڪو هندوڪش جبل کان وٺي ميڪانگ نديءَ تائين پنهنجي تسلط ڄمائن جي دعوا تو ڪري، سو ڪو اهڙو ملڪ ٿي سگهي ٿو، جنهن جي هٿياربنديءَ تي اعتبار ڪري سگهجي. نراسائيءَ وچان، هو ضرور انهن کي ننڍن ۽ ڪمزور ملڪن خلاف ڪم آڻيندو، ۽ انهن مان پهريون نمبر ملڪ هوندو پاڪستان. ڇاڪاڻ ته ڀارت جي ليڊرن هميشه اهو ظاهر ٿي ڪيو آهي ته چين سان جھڳڙي جي باوجود، پاڪستان ڀارت جو 'اول نمبر دشمن' آهي. اهڙيءَ طرح، اهي هٿيار جن سان ڀارت جي هينئر پرورش ڪئي ٿي وڃي، سي پاڪستان جي خلاف، اسان سان سنڊس "تڪرارن" کي حل ڪرڻ لاءِ، انهن طريقن سان ڪتب آندا ويندا، جيڪي طريقا "آزاد ڀارت" جي خصوصيت ۽ روايت بنجي چڪا آهن. جيئن اڳ ٻڌايو ويو آهي، گذريل پندرهن سالن ۾ ڀارت پنهنجن تڪرارن مان پنج تڪرار طاقت جي استعمال سان "حل" ڪيا آهن. شايد اهي هٿيار ٻين پاڙيسري ۽ ڏکڻ-اوڀر ايشيا جي ننڍن ملڪن خلاف به ڪتب آندا وڃن. فوجي طاقت ۾ اضافي جي باوجود، ڀارت پنهنجي اتر واري "ديو" سان وڙهي نه سگهندو، ڇو ته سنڊس جاگرافيائي صورتحال وري به ساڳي ئي رهندي. انهيءَ ڪري، نراسائيءَ ۽ ڪاوڙ جي حالت ۾، پنهنجي ملڪ گيريءَ جي هوس وچان، اهي هٿيار هوڏڪڻ ۽ ڏکڻ-اوڀر ايشيا جي بي سماري عوام خلاف، خاص طور تي پاڪستان جي عوام خلاف استعمال ڪندو. اسان جو اهو خدشو بلڪل صحيح آهي، ۽ بلڪل قدرتي آهي. اسان کي جيڪو ڀارت بنسبت تجربو آهي، تنهن مان اسين ڀارت کي هٿيار بند بنائڻ جو مطلب سمجهي ويا آهيون. اهڙيءَ سبب آهي، جو اسان ان جي خلاف هميشه احتجاج پئي ڪيو آهي. احتجاج جو هيءُ آواز ڪورنگو حڪومت جو آواز ڪونهي، پر ڏهه ڪروڙ پاڪستاني عوام جو آواز آهي.

ڀارت جو صدر، جيڪو صلح پسند بوشاڪ ۾ هڪ تمام صلح پسند ماڻهو آهي، تنهن آمريڪا ۾ 1963ع ۾ چيو: "ڀارت پنهنجن مسئلن کي فقط انهيءَ حالت ۾ طي ڪري سگهي ٿو، جڏهن هن وٽ پنهنجي سوڊ بيازيءَ جي لياقت جي پٺڀرائيءَ لاءِ قوت هوندي." هن بيان جو مفهوم ۽ مراد بلڪل واضح آهي. ڀارت

جو مدارالمهام، جيڪو پنجيتايم ڪروڙ عوام جي نمائندگي ڪري ٿو، تنهن جو بيان ڀارت جي ارادن جي صاف صاف تشريح ڪري ٿو. هن بيان مان صاف ظاهر آهي ته ڀارت پنهنجن تڪرارن کي قوت جي ذريعي طئي ڪرڻ چاهي ٿو. سوڊيبازيءَ جي طاقت ڪنهن جي خلاف استعمال ڪرڻي آهي؟ چين جي خلاف نه، جيئن مٿي سمجهايو ويو آهي، بلڪ ڀارت جو هٿيارن گڏ ڪرڻ ۾ فقط هي مقصد آهي ته پاڪستان کان پنهنجا من گھريا شرط مڃرائي سگھي، ۽ گھٽ ۾ گھٽ ڪشمير جو حل پنهنجي مرضيءَ مطابق قبول ڪرائي سگھي، يعني جنگبندي لائين جي بنياد تي.

ڀارت جو آجهماني وزيراعظم صلح جو ڪوڏيو ۽ سڀني جو خير خواه مشهور هو. گوا جي چڙهائيءَ وقت جڏهن پاڻ آمريڪا جي دوري تي هو، تڏهن هن آمريڪا جي عوام کي چيو: ”صلح اسان جو ايمان آهي.“ پر پوءِ جلد ئي سندس جنگي مشينن جو رخ گواڏاڻن مڙي ويو. پاڪستان کي به ڀارت طرفان صلح جي اهڙي ئي شوق ظاهر ٿيڻ لاءِ تيار رهڻ گھرجي. ائين نه آهي ته ڪو اهي هٿيار ضرور ڪتب آندا ويندا؛ پر انهن جو مظاهرو يا صرف انهن جو وجود به ساڳئي ئي نموني ۾ خطرناڪ آهي. ڀارت پنهنجي بي انداز هٿيارن جي موجودگيءَ سان، انهن کي ڪتب آڻڻ کان سواءِ ئي پنهنجا مطلب پورا ڪري سگھي ٿو. پندرهن سالن کان اسين سخت جدوجهد ۾ مصروف رهيا آهيون، اسان قربانيون ڏنيون آهن، اسان پنهنجي عوام کي مجبور ڪيو آهي، ته هو پنهنجي واجبي حصي کان گھٽ گذاري تي اڪتفا ڪن. اسان انهن کي سندن بنيادي معمولي ضرورتن کان به محروم رکيو آهي، انهيءَ لاءِ ته جيئن ڀارت سان ڪي قدر فوجي توازن قائم رکي سگھون. اهي سڀ تڪليفون اسان جي عوام خنده پيشانيءَ سان، پنهنجي ملڪ جي سلامتيءَ لاءِ برداشت ڪيون آهن. صلح اُتي قائم رکي سگھجي ٿو، جتي طاقت جو توازن هجي، ۽ اهو توازن برصغير ۾ به اهڙيءَ ريت ضروري آهي، جهڙيءَ ريت دنيا جي صلح لاءِ ضروري آهي. پر ڀارت جي فوجي طاقت ۾ نئين سراسافي سان، اسان جون قربانيون به بي اثر ۽ رائگان ٿي رهيون آهن.

ڀارت دنيا کي ٻڌائي ٿو، ته هن کي چين جي اڳرائيءَ جو خطرو آهي، ۽ انهيءَ سبب ڪري هن کي پنهنجي فوجي وسيلن ۽ طاقت کي لڙائيءَ لاءِ تيار رکڻ جي

ضرورت آهي، ۽ ان لاءِ انهن مغربي ملڪن کان به مدد وٺڻ جي ضرورت آهي، جن سان چين واري جمگڙي کان اڳ تائين ڀارت جا فقط زباني تعلقات هئا. ڀارت هاڻي دنيا کي ڪميونسٽ چين جي خطرن کان خبردار ڪري رهيو آهي. ڀارهن سالن تائين ڀارت دنيا کي ائين ئي ٻڌايو آهي ته ايشيا جا ٻه وڏا ملڪ، ڀارت ۽ چين، هڪٻئي خلاف ڪڏهن به طاقت استعمال نه ڪندا، ڇاڪاڻ ته هنن جو تعلق ايشيا سان آهي، ۽ ايشيا جا اصول مغرب جي اصولن کان مختلف آهن، چو ته شهنشاهيت ۽ استحصال جي عقيدن ۽ خود مطلبين کان ايشيا بيخبر آهي، ۽ مغربي اصول مشرق سان لاڳو ٿي نٿا سگهن. ڀارت ائين به چيو ٿي ته چين ۽ ڀارت جي وچ ۾ دائمي دوستي رهندي ۽ اهي هميشه صلح سان رهندا. پر اوچتو، 1962ع جي آڪٽوبر ۾، انهن مقدس واعدن کي رد ڪيو ويو ۽ دنيا کي هاڻي ”ڪميونسٽ چين جي خطرن“ کان خبردار ڪيو پيو وڃي -- اهي زبردست خطرا، جيڪي ايشيا توڙي سڄي دنيا لاءِ ڪميونزم ۽ ڪميونسٽ چين طرفان پيدا ٿي رهيا آهن. پر ڪير توڙي سڄي دنيا ته مستقبل قريب ۾ ڀارت وري به ڦڙڙي کائي وڃي. چو ته هو پاڻ کي هڪ نام نهاد ”غير جانبدار“ ملڪ سڏائي، پنهنجي قول ۽ عمل کي قبول ڪرڻ کان سدائين آجور رهيو آهي. جيتوڻيڪ ڀارت ڪنهن به مقرر پاليسيءَ تي ڪاروبار رهڻ لاءِ ٻڌل نه آهي، پر ٻيا ملڪ پنهنجن معاهدن جي پابندين سان ٻڌل آهي. ڀارت سان ڪوبه ڏي-ون جو شرط لاڳو ڪونهي. هو دنيا جي پنهنجي حصن کان بهترين امداد حاصل ڪري رهيو آهي، ۽ ساڳئي وقت پنهنجن عملن جي آزادي به ماڻي رهيو آهي. ڀارت هوند پنهنجو مسئلو چين سان به طئي ڪري سگهي، اهو ڪو اهڙو حل نه ٿي سگهندڙ مسئلو ڪونهي. سوال فقط سرحدن کي ترتيب ڏيڻ جو آهي، سو ڀارت اڃا به، ڪولمبو طاقتن جي ذريعي، چين سان اهو معاملو نبيري ٿو سگهي. هڪ دفعو اهو مسئلو چين سان طئي ٿي وڃي، ته پوءِ ”پنج شيل“ جو فلسفو شايد وري اڀري اچي، ۽ اسان کي وري ٻڌايو وڃي ته ايشيا جي هنن ٻن عظيم ملڪن درميان جمگڙي جو سوال ئي پيدا نٿو ٿي سگهي. ڀارت جو سمورو زور ۽ طاقت پوءِ پاڪستان خلاف لڳايو ويندو، ڇاڪاڻ ته ڀارت جي نظرن ۾ فقط پاڪستان ئي هڪڙو بيدار ملڪ آهي.

جيڪڏهن واقعي ڀارت کي عوامي چين کان انديشو آهي ۽ فوجي حملي جو

خطرو محسوس ڪري ٿو، ته پوءِ کيس ”سيتو“ ۽ ”سینتو“ ۾ شامل ٿيڻ گهرجي. ڀارت ائين چونڌو ڪري؟ جيڪڏهن واقعي کيس ڪميونسٽ اڳرائي ۽ جي شڪار ٿي وڃڻ جو ڊپ آهي، ته پوءِ هن کي ڪميونسٽن خلاف ٺاهيل هنن دفاعي تنظيمن سان شامل ٿي وڃڻ گهرجي، ته جيئن هو اڳرائي ۽ خلاف اجتماعي قسم جي خود-دفاعي چٽيءَ هيٺ اچي وڃي. پر ڀارت ڪڏهن به ”سيتو“ يا ”سینتو“ ۾ شامل نه ٿيندو، ڇاڪاڻ ته هن کي ’پنهنجو بچاءُ پاڻ ڪرڻ‘ ۾ ڪابه دلچسپي ڪانهي. ڀارت خود هڪ اڳرائي ڪندڙ ملڪ آهي، ۽ هڪڙو اڳرائي ڪندڙ ملڪ ڪڏهن به اهڙي نظام سان شامل نه ٿيندو، جنهن جو مقصد اڳرائي ۽ خلاف بچاءُ ڪرڻ ۽ صلح کي محفوظ رکڻ هجي. ڀارت ائين نه ڪندو، سا ڳالهه خود ڏيکاري ٿي، ته هو پاڻ اڳرائي ڪرڻ جو ارادو رکي ٿو - ۽ اها اڳرائي پاڪستان جي ئي خلاف ٿيندي، ڇاڪاڻ ته ڀارت کي چين خلاف اڳرائي ڪرڻ جي همت ئي ڪانه ٿيندي.

ڀارت جي صدر، ڊاڪٽر راجا ڪرشنن آمريڪا ۾ هي اعلان ڪيو: ”ڀارت جي الڳ رهڻ واري پاليسيءَ جو اهو مطلب ڪونهي، ته هو ڪو آزاديءَ کان، صلح کان، ۽ انصاف جي واسطي صلح پسندانہ طريقن استعمال ڪرڻ کان پاسو ڪري ٿو.“ جيڪڏهن ڀارت جي الڳ رهڻ واري پاليسيءَ جو اهو مطلب آهي، ته هو آزاديءَ جي مفادن سان ٻڌل آهي، ته پوءِ سوال اٿي ٿو ته هن صديءَ ۾ ڪهڙو ملڪ آزاديءَ جو خواهان ڪونهي؟ آزاديءَ ۾ دلچسپي رکندڙن لاءِ اهو ضروري آهي ڇا ته ڪو ملڪ ڪنهن سان شامل هجي يا الڳ هجي، سوشلسٽ هجي يا سرمائيدار هجي؟ بمرحال، ڀارت جي دعويٰ آهي، ته هو به امن ۽ صلح ۾ ايمان رکي ٿو. تنهن هوندي به، پندرهن سالن جي عرصي ۾ هن لڳ ڀڳ پنج دفعا جارحانه ڪاروايون ڪيون آهن. سندس صلح جو تصور ڇا آهي؟ ڪنهن قوم کي سندس ڪارگزارين مان ئي پرڪيو آهي، نه ان جي لڙاڙ مان، نه ان جي زباني وعدن مان، ۽ نه وري ان جي فصيح فقرن مان، جھڙا هي آهن: ”صلح اسان جو ايمان آهي.“

ڀارت پاران ائين چيو ويو آهي، ته عوامي جمهوريه چين سان سرحدي معاهدو ڪري، پاڪستان هڪڙو عظيم گناهه ڪيو آهي. عوامي جمهوريه چين پاڪستان جو پاڙيسري ملڪ آهي ۽ اسان جي ڪيتري ساري سرحد ان جي پاسي سان آهي. پر اسان ڀارت حڪومت جي نظرن ۾ پنهنجي هڪ پاڙيسريءَ سان

سرحدِي معاهدي جي تڪميل ڪري هڪ گناهه ڪيو آهي، جنهن لاءِ اسان کي ڪڏهن به معاف نه ڪيو ويندو! اهو منطق رڳو پارٽي سياست جي چار ڀر ٿي سمائجي سگهي ٿو، ۽ رڳو پارٽي اڳواڻ ٿي ان کي سمجهي سگهن ٿا.

پارٽي کي اها ڳالهه موزون نظر آئي ته سرحدِي معاهدي ۾ هڪڙو خفيه فقرو پڙهي، جنهن مان پارٽي خلاف پاڪستان ۽ چين جي سازش جو مطلب نڪري ۽ پوءِ هن فقري کي ڪافي هوا ڏني وڃي. شروعات ۾ اسان ان کي پارٽي ذهنيت جي بيوقوفِي سمجهي، جواب ڏيڻ جي به ضرورت محسوس نه ڪئي. جواب ڏاڍو سولو آهي، ۽ اهو هي آهي: اسان کي آزمايو، اسان سان صلح ڪريو، اسان سان ڪنهن فيصلي تي اچو، اسان سان جهڙيون بند ڪريو، ۽ ڪوشش ڪري اسان سان ميٽ محبت ۾ رهو. اهوئي سڀ کان سنو طريقو آهي انهيءَ ڳالهه کي معلوم ڪرڻ جو، ته واقعي پارٽي جي خلاف پاڪستان ۽ عوامي چين جو ڪو خفيه معاهدو آهي يا نه. حقيقت هيءَ آهي ته اسان کي به مخفي معاهدا نه ڪيا آهن. اسان جو اهڙين ڳالهين ۾ ڪوبه اعتماد ڪونهي. اڳئين زماني جي مستند زبان ۾، ائين چئجي ته اسين کليل معاهدن کي کليءَ طرح تڪميل تي آڻڻ ۾ اعتماد رکون ٿا. اسين کليءَ طرح ”سيتو“ ۽ ”سینتو“ سان شامل ٿيا آهيون، ۽ اهي معاهدا قومي سندن آهن. اسين پنهنجين پاليسين کي مخفي نه رکندا آهيون. شايد پارٽي حڪومت ائين ڪندي هجي، ۽ شايد سندس خفيه معاهدا ڪيل آهن. پر اسان جا هٿ صاف آهن، ۽ اسان جو ضمير به صاف آهي. اسان جا دنيا جي ڪنهن به ملڪ سان خفيه معاهدا نه آهن، جن ۾ چين جي عوامي جمهوريت به شامل آهي. اسين چين جي عوامي جمهوريت سان ان ڳالهه ۾ متفق آهيون ته تڪرارن کي پرامن، عزت پرين ۽ منصفانه طريقن سان حل ڪيو وڃي. جيڪڏهن انهيءَ کي اوهين خفيه معاهدو سڏيندا، ته اهڙا معاهدا اسان جا دنيا جي هر ملڪ سان آهن.

هاڻي پارٽي نقطه نظر کي جائز ڏيکارڻ لاءِ ڊاڪٽر راڌا ڪرشن فرمايو: ”پارٽي جي غير جانبداري آمريڪا جي مفاد خاطر هئي.“ پارٽي جي بلند همٿيءَ کي شاباس ڏجي! آمريڪي حڪومت کي پارٽي جو شڪرگذار ٿيڻ گهرجي. ڊاڪٽر راڌا ڪرشن اڳتي فرمايو: ”اسين روس سان ڳالهه ٻولهه ڪري سگهون ٿا، هڪڙي طرفدار جي حيثيت ۾ نه، بلڪ انهيءَ قوم جي حيثيت ۾، جيڪا

انصاف جي بلندترين اصولن جي حفاظت وارين ڪوششن ۾ دلچسپي رکندي هجي، ۽ اتي جي عوام کي چوي ته اهو سندن فرض آهي ته هو معاملات کي سمجهن ۽ ڪنهن فيصلي تي رسن. ”پارت وارن جي غير جانبداري کين انهيءَ حيثيت ۾ رکي ٿي جو هوروس جي ماڻهن سان ڳالهه ٻولڻ ڪري سگهن، ۽ انهيءَ لاءِ هنن کي اها سموري فوجي امداد گهرجي، جيڪا کين آمريڪا کان ملي سگهندي هجي. ساڳئي ئي سبب ڪري، هو پاڻ کي روس کان فوجي امداد وٺڻ جو به مستحق سمجهن ٿا. انهيءَ ڪري، هو پنهنجي نام نهاد غير جانبدارانہ پاليسيءَ کي قائم رکڻ چاهين ٿا. ڇو؟ ڇاڪاڻ ته هوروس سان اهڙيءَ طرح ڳالهائي سگهن ٿا، جيئن هڪڙي قوم ٻيءَ قوم سان ڳالهائي. پارت جيڪڏهن روس جي ويجهه ڪروڙ عوام سان ڳالهائي سگهي ٿو، ته اسين به ساڳئي بنياد تي چين جي عوامي جمهوريه جي پنهنجن ڪروڙ عوام سان ڳالهائي سگهون ٿا، ۽ اسان جي دوستن کي انهيءَ تي راضي ٿيڻ ۽ اسان کي همٿائڻ گهرجي. ائين ڪرڻ لاءِ، کين اسان کي ايتريقدر به چوڻ گهرجي، ته اسين معاهدن کي ڇڏي ڏيون. جيڪڏهن ڪا ڳالهه پارت لاءِ مفيد آهي، ته پوءِ ساڳئي ئي ڳالهه پاڪستان لاءِ ڇو مفيد ڪانهي؟ جيڪڏهن پاڪستان جي اها هڪڙي وصف آهي، جو اهو هڪ طئي شده پاليسيءَ جو پابند آهي، ته ساڳيءَ طرح پارت لاءِ هڪ پابند ملڪ رهڻ جي وصف چونه هجي؟ اها به رخي پاليسي ڇو هئڻ کپي؟ سڀني ملڪن لاءِ ڪو هڪڙو ئي بين الاقوامي معيار ۽ هڪڙو ئي بين الاقوامي سطح جو اخلاقي ۽ انتظامي ضابطو ڇو نه هجي؟

دنيا ۾ جيڪي ڪجهه وهي واپري رهيو آهي، جيڪي اجتماعي صورتون وجود ۾ اچي رهيون آهن، ۽ حالتون جنهن رخ تي هلڪي رهيون آهن، تنهن جي مدنظر، ڇا اڃا وقت نه آيو آهي، جو روس کان پڇجي ته هو واقعي هڪ حقيقي پاليسيءَ تي هلڪي رهيو آهي؟ روس هڪ وڏو ملڪ آهي، ۽ ان کي مردن، زالن ۽ جانورن کي بيروني خلا ۾ گردش ڪرائڻ لاءِ مبارڪباد ڏيڻ گهرجي، پر ان کي زمين تي به پير ڌرڻ گهرجن. اسين پڇڻ چاهيندا سڀين ته هن جي ڪشمير بابت طرفداريءَ واري پاليسي، جيڪا ڪن حالتن ۾ پارت جي پنهنجيءَ پاليسيءَ کان به وڌيڪ پارتي نوعيت جي آهي، سا دنيا جي صلح ۽ سلامتيءَ لاءِ انتهائي

خير خواهيءَ واري پاليسي آهي ڇا؟ جيڪڏهن ڀارت پنهنجي موجوده حيثيت ۾ آمريڪا ۽ روس جي ٻنهي ملڪن کان فوجي امداد حاصل ڪري ٿو، ته ڇا ان ۾ هڪ طبعي ۽ بنيادي اختلاف ڪونهي؟ وقت جي روانيءَ سان هي اختلاف وڌيڪ ۽ وڌيڪ ظاهر ٿيندو ٿو وڃي. لفظن جي ڪا به سٺي تشريح ۽ سياسي بازيگري ڪڏهن به ناگوار ڪي خوشگوار بنائي نه سگهندي. سوشلسٽ دنيا جي خوابيده شهزادي کي پنهنجي اختيار ڪيل پاليسيءَ ۾ بنيادي اختلافن کي محسوس ڪرڻو پوندو، ۽ هن کي ڪشمير جي جهڳڙي ۾ اصولي طرح ڪنهن صاف ۽ نوس نقطه نظر تي اچڻو پوندو. انهيءَ تنازعي ۾ هن کي طرفداريءَ واري پاليسيءَ کي ترڪ ڪرڻو پوندو. خود ڀارت به ڪشمير بابت پنهنجي شروعاتي موقف کي ترڪ ڪري چڪو آهي. ڀارت دنيا کي ٻڌايو، ۽ روس کي به ٻڌايو، ته ڪشمير جو سوال طئي شده آهي، ڪنهن به حالت ۾ ان کي وري نه اٿلايو ويندو، ۽ هاڻي اهو ختم ٿيل معاهدو آهي. ڪشمير جي اندر گذريل ڇهن مهينن جي عرصي ۾ ٿيل ڪاررواين کان قطع نظر، ڀارت سرڪار ۽ پاڪستان سرڪار جي وچ ۾ ڪشمير جي مسئلي تي ڳالهائڻ ٻولھائڻ جا ڇهه دور هلي چڪا آهن. اهو ڪافي آهي هن ڳالهه کي ثابت ڪرڻ لاءِ، ته ڪشمير جو قصو ختم نه ٿيو آهي. هنن تازن انڪشافن روس جهڙيءَ عظيم طاقت کي ضرور پريشان ڪيو هوندو، جنهن ڀارت جي طرفداري انهيءَ خيال کان پئي ڪئي آهي ته ڪشمير هڪڙو بند ٿيل باب آهي. ڪشمير جو سوال يڪطرفي نموني ڪڏهن به حل ٿي نٿو سگهي، ۽ ڀارت انهيءَ حقيقت کي، اسان سان هليل ڳالھين ذريعي، هڪ ڀيرو وري به تسليم ڪيو آهي. پاڪستان هن تنازعي ۾ هڪ ڌر آهي، ۽ اهڙي ئي حيثيت ڪشمير جي چاليهه لک باشندن جي آهي، جن جي خوداراديءَ جو حق خطري ۾ آهي.

ٿي سگهي ٿو ته بين الاقوامي حالتن جون مجبورون روس کي ڪشمير جي سوال تي سندس موجوده موقف ۾ ڪنهن بنيادي تبديلي اٿڻ جي اجازت نه ڏينديون هجن، ڪنهن حد تائين اهو سمجهي سگهجي ٿو. پر انهيءَ سلسلي ۾ جيڪڏهن ترٽي ابتدائي قدم کنيو ويندو، ته اهو درجي بدرجي تبديليءَ سان، هن کي انهيءَ مسئلي بابت غير جانبداريءَ جي طرف وٺي ويندو ۽ طرفداريءَ واريءَ روش کي ترڪ ڪرائيندو. روس جي هيءَ طرفداريءَ واري روش انصاف جي مفادن

وٽان نه آهي. روس کي انهيءَ سوال جو اڳ-پوءِ ڇا چڻ گهرجي، ان کي تازين تبديلين جي روشنيءَ ۾ چڪاسڻ گهرجي، ۽ ڏسڻ کپي ته ان ۾ ڪهڙا تضاد موجود آهن. جيڪڏهن روس پاڪستان جي ڏهه ڪروڙ ماڻهن سان دوستي رکڻ چاهي ٿو، ۽ دنيا تي ثابت ڪرڻ چاهي ٿو، ته هو بين الاقوامي تنازعن کي حق ۽ انصاف جي بنيادن تي طي ڪرڻ جو خواهان آهي، ته هن کي ائين ئي ڪرڻ گهرجي. هڪ اسلامي ملڪ جي حيثيت ۾، پاڪستان ايشيا ۽ آفريقا جي سڀني مسلمان ملڪن سان دوستي ۽ پائپيءَ جو رشتو قائم ڪرڻ چاهي ٿو. اسان جا ايران ۽ ترڪيءَ سان بلڪل سٺا تعلقات آهن، ۽ تازو اسان جا تعلقات افغانستان سان به سڌري ويا آهن. اسين انهن ملڪن سان اڃا به وڌيڪ ڳانڍاپو چاهيون ٿا. اسين چاهيون ٿا، ته ايشيا جي اوڀر وارن پاڙيسرين سان به اسان جا اهڙائي تعلقات هجن، ۽ اڳ ۾ ئي اسان جا انهن سڀني سان دوستاڻا ناتا آهن. پاڪستان جي هيءَ بيمثال خصوصيت آهي، جو هو مغربي ايشيا ۽ مشرقي ايشيا ٻنهي ۾ سمايل آهي. اڌ کان وڌيڪ اسان جا باشندا اسان جي ملڪ جي مشرقي حصي ۾ رهن ٿا. اسين ملائيشيا ۽ انڊونيشيا جي عوام ۽ ڏکڻ-اوڀر ايشيا جي باقي حصن جي عوام سان بهترين حد تائين تعلق ۽ تعاون پيدا ڪري سگهون ٿا. اسين انهيءَ تعلق ۽ تعاون کي فروغ ڏيڻ چاهيون ٿا.

انهيءَ کان ڪوبه انڪار نه ڪندو، ته ڪشمير تڪراري علائقو آهي، اهو عالم آشڪار آهي، انهيءَ کي بين الاقوامي طور مڃيو ويو آهي. سڀ کان وڏي ڳالهه ته ڪشمير جا باشندا ٻين سڀني کان وڌيڪ ڄاڻن ٿا، ته سندن قسمت تي تڪرار آهي. هنن کي ٻين سڀني کان وڌيڪ ڄاڻ آهي، ته سندن مستقبل جو اڃا فيصلو ٿيو آهي. انهيءَ حقيقت جي مدنظر، اهو بين الاقوامي اخلاق ۽ انصاف جي ڪهڙي قانون موجب درست ۽ واجب آهي، ته ڪشمير جي سوال کي ڀارت ۽ چين جي جمگڙي سان وڇڙايو وڃي، ۽ ان کي ڀارت جي وڏائيءَ ۽ گهمند جو شڪار بڻائجي؟ اڄ جيڪڏهن ڪشمير پاڪستان جو حصو هجي ها، ته اتي جي ماڻهن جي زندگي اهڙي ئي بيخطر ۽ اطمینان واري هجي ها، جهڙي هنڌ يا گلگت يا مظفر آباد جي باشندن جي آهي. پر ڇاڪاڻ ته ڪشمير ڀارت جي قبضي هيٺ آهي، تنهنڪري ڀارت هن تڪراري علائقي کي پنهنجي لاءِ جنگ جو ميدان منتخب

ڪيو آهي. اڄ ڪشمير جا امن پسند ماڻهو، جن جو چين سان ڪوبه جھيڙو ڪونهي، جي پنهنجيءَ سرگذشت ۾ لڙائيءَ کان بيخبر رهيا آهن، سي ڏسي رهيا آهن ته ڀارت ۽ چين جي لڙائيءَ ۾ سندن وطن جي بربادي ٿي رهي آهي. هن لڙائيءَ ۾ جنهن سان انهن جو ڪوبه واسطو ڪونهي.

ڪشمير جو مسئلو طبيءَ تيڻو آهي. دنيا کي ان باري ۾ حقيقت تي مبني رويو اختيار ڪرڻو پوندو. هاڻي هيءَ پاڪستان ۽ ڀارت تائين محدود نه رهيو آهي. ساڳيئي نوعيت جو هجڻ ڪري، انهيءَ جو اختتام به الجزائر ۾ عوام جي آزاديءَ لاءِ ڪيل جدوجهد جهڙو ٿيندو. اهو هن برصغير جي پنجاهه ڪروڙ عوام کي لڙائيءَ ۾ گهلي سگهي ٿو. جيڪڏهن ڪا خونريز لڙائي چڙهي پيئي، ته ان جي گونج چئني طرفن پکڙجي ويندي. پاڪستان پنهنجيءَ ڀر ۾ هميشه صبر کان ڪم پئي ورتو آهي، ۽ ائين ڪندو رهندو، پراڻو به وقت ايندو آهي، جڏهن صبر جو پيمانو لبريز ٿي ويندو آهي. مون کي ياد آهي ته جڏهن پاڪستان حاصل ڪرڻ لاءِ جدوجهد تي رهي هئي، تڏهن ائين چيو ويندو هو ته اها جدوجهد ”هاڻي، يا ڪڏهن به نه“ جي مثال جيان ٿيڻ ڪپي. ڪشمير جو مسئلو به هاڻي اهڙو اهم، ۽ نتيجن جي لحاظ کان اهڙو نازڪ ٿي چڪو آهي، جو ان لاءِ به اهڙوئي خيال ڪرڻ گهرجي. جيڪڏهن پاڪستان کي صحيح معنيٰ ۾ قائم رهڻو آهي، ته ڪشمير جي آزادي لازمي آهي.

هن جلد ۾ جيڪي تقريرون درج ڪيل آهن، ۽ جن بابت مون هن ترميم ۾ ڪوشش ڪري اهم مسئلن جو اختصار ڏنو آهي، تن ۾ پاڪستان جي پرڏيهي پاليسيءَ کي ان صورت ۾ پيش ڪيو ويو آهي، جنهن صورت ۾ اها گذريل ٻن سالن دوران هلي رهي آهي. جيئن ته اهي تقريرون قومي اسيمبليءَ ۾ بحث دوران مختلف موقعن تي پيش ڪيل آهن، تنهنڪري انهن جو دائرو وسيع آهي. ڪن حالتن ۾، مڙني تقريرن جو بنيادي موضوع ساڳيو ئي آهي. اها ڳالهه اڻٿر آهي، ڇاڪاڻ ته پاڪستان جي پرڏيهي پاليسيءَ جون، قدرتي طور، ڪي مستقل صورتون آهن. پر ٿلهي ليکي هنن بيانن ۾ چار ڪنارا نظر ايندا، جهڙوڪ ڀارت سان تعلقات، ڪشمير جو سوال، مغربي طاقتن سان تعلقات، ۽ ڀارت کي مغربي ملڪن وٽان هٿيارن جي امداد. اهي ئي معاملو، پاڪستان جي پرڏيهي پاليسيءَ جا چار اهم ترين جزا جوڙين ٿا. ظاهر آهي ته اهي هڪٻئي سان ڳنڍيل آهن، ۽

جيئن وقت گذرندو رهيو آهي، اهو ڳانڍاپو به وڌيڪ کان وڌيڪ واضح ٿيندو رهيو آهي.

جيئن ته پاڪستان جي پرڏيهي پاليسيءَ جو تعلق ٻين ملڪن سان به آهي، تنڪري ان جا مسئلا ٻين ملڪن لاءِ به اهميت وارا آهن. انهن مسئلن مان پيدا ٿيندڙ چڪتاڻ ۽ دٻاءُ کي نه رڳو پاڪستان کي ئي برداشت ڪرڻو آهي، پر واسطيدار ملڪن کي به. انهيءَ ڪري، هن ڳالهه ۾ انهن ملڪن جو مفاد به آهي، ته هو انهن مسئلن جو پوريءَ طرح جائزو وٺن، ۽ انهن جا تڪڙا حل ڳولين. اها حقيقت آهي، ته پرڏيهي پاليسيءَ جا سوال گهڻو ڪري پرڪشش هوندا آهن، ۽ انهن جي حل تلاش ڪرڻ لاءِ اُتساهه جا ڳندو آهي. پر، انهيءَ يا ٻئي ڪنهن سبب جي ڪري، دنيا انهن مسئلن کي زنده رکڻ جي عياشي نٿي ڪري سگهي، جيڪي ننڍن توڙي وڏن ملڪن تي اقتصادي ٻوجھ بنيا بيٺا آهن، ۽ جن ۾ خوفناڪ لڙاين جا اسباب پڻ پيا آهن. سياستدان پنهنجي سرانهيءَ اقتصادي ٻوجھ کان متاثر نٿا ٿين، پر انهن کي محسوس ڪرڻ گهرجي ته سندن عوام بريءَ طرح متاثر ٿي ٿو، ۽ انهن کي اهڙي ٻوجھ کان کين آزاد ڪرائڻ گهرجي. سياستدان پنهنجي سر لڙائيءَ جي پوائنٽن نتيجن کي محسوس ڪن يا نه، پر انهن کي محسوس ڪرڻ گهرجي، ته سندن عوام لاءِ، ۽ مجموعي طرح انسانذات لاءِ، اهي ڪيتريقدر نه برباديءَ جو باعث ٿيندا. عالمي معاملن جي پيٽ ۾، پاڪستان جا مسئلا لاشڪ ننڍا ڏسڻ ۾ ايندا، پر انهيءَ کان ڪوبه انڪار نه ڪندو، ته انهن مسئلن جي موجودگي ڀارت ۽ پاڪستان لاءِ تقريباً هڪ فوجي مقابلي جي معنيٰ رکي ٿي. انهن جي ڪري پنهنجي ملڪن جي غربت ۾ اضافو ٿئي ٿو. انهن جي ڪري، آمريڪا ۽ ٻين ملڪن کي فوجي امداد جي صورت ۾ اربين رپيا خرچ ڪرڻا پون ٿا، جيڪي هوند سندن توڙي ساريءَ دنيا جي عوام جي بهتر مقصدن لاءِ ڪتب آڻي سگهجن.



[2]

پاڪستاني پرڏيهي پاليسيءَ جا دور، ڀارت جي دشمنيءَ،
پاڪستان لاءِ چاره ڪار، چين - ڀارت جهڳڙو،
پاڪستان ۽ چين - هندستان لاءِ مغربي هٿيار
(26- نومبر، 1962ع)

پاڪستان پنهنجي پيدائش واري وقت کان وٺي، هڪٻئي پٺيان نازڪ حالتن سان مد مقابل ٿي رهيو آهي. پر انهن سڀني مان، نوعيت توڙي نتيجن جي لحاظ کان، موجوده حالت تمام سخت آهي. لاشڪ، اسين تاريخي حادثن جي هڪڙي سنگين گرداب ۾ آهيون، جنهن ۾ ڪنهن به صحيح ۽ غلط حرڪت جي وچ ۾ فرق جو مطلب، بجا طور، زندگيءَ ۽ موت جي وچ ۾ فرق آهي. بمر حال، جنهن نازڪ صورتحال ۾ اڄ اسين متبلا آهيون، سا نظرين ۽ اصولن جي زبردست ڪشمڪش ۽ ٽڪراءَ واري دنيا جو عڪس آهي. زندگيءَ جي اميدن ۽ اُمنگن کي زور وٺائڻ ۽ عالمي چڪتاڻ کي پرسڪون بنائڻ جي ڪوشش بدران، خودغرض وڏيون طاقتون، پنهنجي حسد وچان، دنيا کي مڪمل تباهيءَ جي اوڙاهه ڏانهن گهلي رهيون آهن.

عظيم تاريخي شخصيتن جي باري ۾ چيو ويو آهي، ته هو تاريخي زماني ٺاهڻ، خوشحالي آڻڻ، منجهائڻ يا متاثر ڪرڻ لاءِ دنيا کي تيزيءَ سان اڳتي وڌائيندا آهن. ڇا اُٿون پڇي سگهان ٿو ته موجوده زماني جون هي عظيم شخصيتون ڪهڙي تاريخي زماني ٺاهڻ ۾ رڌل آهن؟ منتن اندر، شمرن جا شمر ناس ٿي سگهن ٿا ۽ سارو ملڪ تباهه ٿي سگهي ٿو!

پندرهن سالن کان وٺي طاقتون جنگي هٿيارن کي ناس ڪرڻ بنسبت ڳالهائينديون رهيون آهن، پر نتيجو ڪهڙو نڪتو؟ سپاهين جي هڪڙي دستي کي به برخاست نه ڪيو ويو آهي، نه وري ڪو هڪڙو هٿيار به ناس ڪيو ويو آهي. دنيا

پر امن قائم ڪرڻ جي مسئلي وانگر، بي هٿياريءَ واري تحريڪ به ماڻهن جي دلين کان شروع ٿيڻ گهرجي. انهيءَ ڪارروائيءَ کي اڃا هاڻي شروع ٿيڻو آهي. انهيءَ ڪري، دنيا جي قومن کي هٿيارن جي پيچر ڇڏي ڏيڻ جي نصيحت ڪرڻ بيڪار آهي. خود اسان جي سرحدن جي هُن پار به، اسپين قومي هٿيارن جي واڌاري لاءِ ڊڪ ڊوڙ ڏسون ٿا.

جيئن عالم آشڪار آهي، گهٽ ترقي يافته ملڪن جا رهاڪو فاقن ڪيڏن جي حالت کي اچي پهتا آهن. اهڙيءَ حالت ۾، پنهنجن سڀني موجود وسيلن کي انتقامي جنگي سرگرمين ۾ ضايع ڪرڻ سان، وڌندڙ ڪروڙين انسانن کي ڪوبه فائدو نه رسندو. هو خوشحاليءَ جي نون نظارن جا خواب پسي رهيا آهن، جن کان هنن کي ظلمي بينڪي راج صدين تائين محروم پئي رکيو آهي.

اهڙيءَ طرح، موجوده صورتحال هڪ خطري جي حيثيت به رکي ٿي، ته موقعي جي به. مڪمل بربادي آڻڻ لاءِ ڪافي مقدار ۾ تنگ نظري ۽ جريائپ موجود آهي. پر اڃا به اسپين مصيبت کي دفع ڪري سگهون ٿا، ۽ اسان لاءِ موقعو آهي ته پنهنجي ملڪ ۽ دنيا جي انسانن لاءِ هڪ عظيم ۽ شاندار مستقبل جي خوابن کي محسوس ڪريون.

متحد پاڪستان پنهنجي ملڪ جي امن امان ۽ بين سڀني ملڪن جي بهتر زندگيءَ لاءِ اهم ڪردار ادا ڪري سگهي ٿو. ائين ڪرڻ لاءِ اسان ۾ ارادي جي قوت ۽ همت ٿيندي؟ هيءُ ئي گهڙي آهي، پهر پنهنجي تڪليف ده جائزي وٺڻ جي. هن وقت اسپين پنهنجن خيالن کي چين-پارٽ چڪتاڻ کان الڳ ٿنا ڪري سگهون، جنهن جي لپيٽ ۾ هڪ سؤ ڪروڙ کان به وڌيڪ ماڻهو اچي ويا آهن.

قديم زماني کان وٺي تڪرارن کي نبيروڻ جا ٻه طريقا رهندا آيا آهن، ۽ فقط اهي ئي ٻه طريقا ٿي سگهن ٿا: هڪڙو جنگ جو، ۽ ٻيو صلح جو. اقوام متحده جو پڌرنامو سڀني ملڪن تي لازم قرار ڏئي ٿو ته پنهنجن تڪرارن کي صلح واري طريقي سان حل ڪن.

عظيم طاقتن وچ ۾ جهڳڙي جي حالت ۾، هٿيارن جو استعمال جنگ ڪرڻ جي مقصد کي ئي مفقود ڪري ڇڏيندو؛ ڇاڪاڻ ته طاقت جي موجوده خطرناڪ توازن سان، جنهن کي سرونستن چرچل 'خوف جو توازن' ڪوٺيو آهي، کٽڻ يا

هارائڻ واري ڪابه ڌر ٿي نٿي سگهي. پر، دراصل قدرتي گهٽ طاقتن درميان تڪرارن کي حل ڪرڻ جو صحيح رستو به صلح جي طريقن وارو آهي. بلڪل اهوئي مشورو چين جي وزيراعظم پارت کي پئي ڏنو آهي، هڪ يا ٻه ڀيرا نه، پر بار بار.

اسان کي بيحد حيرت ٿي رهي آهي، جڏهن اسين ڏسون ٿا، ته هن مشوري کي، جنهن جوئي فقط نيڪ نيت ماڻهن لاءِ رستو کليل آهي، قبول ڪرڻ بدران، پارت پنهنجي پاڙيسريءَ خلاف جوش وڌائڻ جي حماقت کي انتها تي پهچائي رهيو آهي - اهو پاڙيسري جيڪو هڪڙو ڏيو آهي، جنهن کي نابود نٿو ڪري سگهجي، هڪڙو پاڙيسري آهي، جو فقط پنهنجين حدن ۾ درستي ۽ ترتيب گمري ٿو، هڪڙي خودمختيار برابري رکندڙ جي حيثيت ۾، ۽ نه هڪڙي بينڪي تابعدار وانگر. چين - پارت سرحد جي نشاندهي ڪرڻ لاءِ چين جي تقاضا ڪو بيجا فعل ڪونهي. اهو شهنشاهيت جي اختيار ڪيل انهن طريقن کان مختلف آهي، جڏهن سن 1815ع واري واٽنا ڪانگريس ۾، حڪمرانن جي ذاتي مقصدن ۽ طاقتور قومن جي قبضي ڪرڻ واري هوس کي پوري ڪرڻ لاءِ، يورپ جي نقشي کي نئين سر ترتيب ڏني ويئي. مان چين - پارت جمگڙي تي ٿوريءَ دير کان پوءِ وري ايندس. هن وقت مان عام پرڏيهي پاليسيءَ تي ڪجهه لفظ چونڊس.

ڪنهن به قوم جي پرڏيهي پاليسي، ان جي خودمختياريءَ جو اعلان آهي. جيڪڏهن ڪا قوم سڀ اختيار ماڻي ٿي، سواءِ پرڏيهي تعلقات جي انتظام جي حق جي، ته هن کي آزاد تصور نه ڪري سگهيو. انهيءَ سبب کان ماڻهو پنهنجي پرڏيهي پاليسيءَ ۾ خاص فخر ۽ دلچسپي وٺندا آهن. اها هر ملڪ جي آزاديءَ جي هڪ کليل علامت آهي.

حڪومت جي بائيڊاري ۽ ان جي ملحق دائمي پاليسي، ملڪ جي اندروني معاملات جي پيٽ ۾، بيروني معاملات لاءِ وڌيڪ اهميت واري آهي.

انهيءَ جو اهو مطلب نه آهي، ته ڪو پرڏيهي پاليسيءَ ۾ ڦير گهير جي گنجائش مطلق نه هجڻ ڪپي. ان جو مطلب فقط هي آهي، ته اها اوچتو نه بدلجي. جيڪڏهن قومي مفادن جي اهڙي تقاضا هجي، ته پوءِ پرڏيهي پاليسيءَ کي ضرور بدلجڻ گهرجي؛ پر اها تبديلي با ترتيب هئڻ گهرجي. انهيءَ تبديليءَ کي اهڙيءَ تيزيءَ سان گهٽ-وڌ نه ڪرڻ گهرجي، جيئن سرءُ سياري ۾ ۽ سيارو بهار ۾ بدلجو

آهي، بلڪ درجي بدرجي ان تي عمل ڪرڻ گهرجي. آزاديءَ کان وٺي پندرهن سالن اندر، پاڪستان جي پرڏيهي پاليسي تن مکيه مرحلن مان لنگهي آهي. مرحلي پهرئين ۾، ڀارت جي انهيءَ سخت پروڻنگندا جي مقابلي ۾ ته پاڪستان جو قيام هڪ وحشت انگيز فرضي واقعو آهي، ڪوشش ڪري پاڪستان جي ملڪي حيثيت جي تسليميءَ لاءِ دليل پيش ڪيا ويا هئا. انهن مصيبت وارن سالن ۾، ڪوشش ڪري مڪمل طرح سان بين الاقوامي قبوليت حاصل ڪئي ويئي. پر، انهيءَ قبوليت جي باوجود، ملڪ ۾ انتشار رهيو. انهيءَ انتشار جو فائدو وٺي، ۽ پنهنجي ملڪ گيريءَ جي هوس جي مڪمل تسڪين حاصل ڪرڻ کان سواءِ، ڀارت جو راکاس حيدرآباد، جمونا ڳڙهه ۽ ڪشمير جو ڳپل حصو هڙپ ڪري ويو.

مرحلي ٻئي ۾، اسلامي دنيا سان يڪجهتي پيدا ڪرڻ ۽ ان کي قائم رکڻ جي ڪوشش ورتي ويئي. انهيءَ سلسلي ۾ اسان جي طرفان ڪنيل ڪن قدم جي سادگيءَ ۽ غير محتاطيءَ سببان ڪافي غلط فهمي پيدا ٿي ويئي. هڪ نئين قوم هجڻ ڪري، بين الاقوامي معاملن جي پيچيدگين ۽ باريڪ بينين کان اسين پوريءَ طرح واقف ۽ خبردار نه هئاسون. جيڪڏهن اسان جي پيشقدمي توريل تڪيل، محتاط ۽ اعتماد واري هجي ها، ته پوءِ نتيجي طور جيڪي (شڪن شبنم کان بهتر لفظ استعمال ڪندي) غلط فهميون پيدا ٿيون، سي ايتريقدر نقصانڪار ثابت نه ٿين ها. اسان هڪڙي پيچيدي معاملي کي حد کان وڌيڪ آسان ڪرڻ جي ڪوشش ورتي. اسان جو هي دور اهڙو تڪليف وارو هو، جنهن ۾ انتهائي حد تائين، اسان جي اڳيان ڪا به صورت واضح ڪانه هئي.

اسلام جي انهيءَ اصول تي ڀروسو رکي، ته سڀ مسلمان پاڻ ۾ ڀائر آهن، اسان انهيءَ وقت ۾ مسلمانن جي برادري قائم ڪرڻ جي ڪوشش ورتي، جڏهن عرب قوميت پنهنجي پوري زور تي هئي، ۽ هنن جو بنيادي شعور انسان جي قومي شعور کان جدا ڳانه هو. عرب حڪومتون مختلف قسم جي سياسي نظم و نسق جي زير اثر هيون، ۽ اهي پاڻ ۾ ئي ڦٽيون پيون هيون. ايتريقدر، جواهي اسرائيلي خطري جي نقطه نظر تي به پاڻ ۾ متفق ٿي نه سگهيون. پوءِ انهن مان ڪهڙي توقع ٿي سگهي ٿي، ته هڪڙي روحاني نظريي کي عمل ۾ آڻڻ لاءِ هو پاڪستان جهڙيءَ

نئين جاول ۽ غير عرب قوم سان گڏجي ڪم ڪندا؟

پاڪستان سن 1947ع ۾ وجود ۾ آيو، ۽ اسرائيل کي سن 1948ع ۾ قائم ڪيو ويو. عربن لاءِ لفظ ”ورهاڱو“ زهر مثل هو. عرب قومن ۾ زوردار پروينگنڊا ڪئي ويئي، ته انگريزن، پنهنجي ”ويڙهايو ۽ حڪومت ڪريو“ واري پراڻي پاليسيءَ مطابق، ورهاڱي واري شرانگيز نفرت سان، عرب دنيا کي زخمي ڪري وڌو آهي، جيئن هو هندستان ۾ ڪري چڪا آهن. هن پروينگنڊا، پوءِ جيتوڻيڪ اها سراسر غلط هئي، ڪن عرب حلقن ۾ برصغير جي ورهاڱي خلاف ۽ نتيجي طور پاڪستان خلاف ناراضگي پيدا ڪري وڌي.

پاڪستان، بحر حال، عرب ملڪن جي وچ ۾ هڪٻئي لاءِ خير سگاليءَ جي جذبي پيدا ڪرڻ لاءِ ڏاڍا جتن ڪيا؛ پر اسان جون عربن جي حقن لاءِ ڪوششون خيرڪي ياد ڪيون وڃن ٿيون، پر سٺيز واري هنگامي جي دوران پاڪستان کان سرزد ٿيل غلطيون اسان کي اڪثر ياد ڏياريون وڃن ٿيون. اها حقيقت آهي ته عرب حڪومتن ڏانهن اسان جي پاليسيءَ جي اها هڪ غلطي انهيءَ وقت سرزد ٿي، جڏهن پاڪستان ۾ اندروني مونجھاري واريون حالتون چوٽ چڙهيل هيون. اها هڪ غلطي هاڻي پاڪستان خلاف هڪ مستقل ناراضگيءَ ۽ بدناميءَ جو سبب بڻجي ويئي آهي. جيڪڏهن باقاعدي حساب ڪيو وڃي، ته سٺيز کي ڪٽڻ واري پاسي رکڻ کان پوءِ، بچت وارو پاسو سڄوئي پاڪستان جي حق ۾ آهي. اٽوڻ اوھان کي عرض ڪريان ٿو، ته پاڪستان جيڪو عربن جي باري ۾ اهميت وارو حصو ورتو آهي، انهيءَ تي غور فرمائيندا:

(الف) اسرائيل جي پاڪستان کلم ڪلا مخالفت ڪئي هئي، ۽ اڄ ڏينهن تائين اسين ان سان ڪنهن به تعلق رکڻ جا انڪاري آهيون. ٻئي طرف، ڀارت، جو هڪ غير جانبدار مضبوط عرب ملڪ جو هڪ غير جانبدار دوست آهي، تنهن اسرائيل سان پنهنجن ناتن کي گهڻي قدر وڌايو آهي. (ب) فلسطين جي عرب مهاجرن کي اسان جي متواتر سياسي، اخلاقي ۽ اقتصادي مدد، ۽ (ث) اقوام متحده ۾ ليبيا، سوماليا، ايريتريا، موراڪو ۽ تيونس جي آزاديءَ لاءِ اسان جي جدوجهد ۽ آخرڪار الجزائر جي آزاديءَ

لاءِ اسان جي حمايت.

ائين چيو ويو آهي، ته الجزائر جي معرڪي ۾ اسان جو ڪردار وڌيڪ نمايان هجڻ کپي ها. اسان جي خيال ۽ عمل ۾ ڪي قدر موافقت هئڻ ضروري آهي. اسان هميشه ائين پئي چيو آهي، ته پاڪستان لاءِ ڪشمير هڪ تمام بنيادي سوال آهي. ساڳئي وقت، ڪن ماڻهن چاهيو ٿي ته سلامتي ڪائونسل ۾، جنهن جو فرانس هڪ مستقل ميمبر آهي، الجزائر جي سوال کي تسليم ڪري، اسين پنهنجي ۽ پوزيشن کي ڪشمير جي باري ۾ خطري ۾ وجهون. جيتوڻيڪ رڳو اقوام متحده جون ڪوششون ئي ڪشمير جي جهڳڙي کي فيصل ٿيڻون ڪري سگهن، تاهم اهو ان جي اڳيان زير غور آهي. فرض ڪريو ته جڏهن اسان الجزائر کي تسليم ڪيو، تنهن کان ٽي سال اڳ ۾ اسين ان کي تسليم ڪريون ها، ته پوءِ ائين ڪرڻ سان الجزائر کي آزادي ملي وڃي ها؟ جيڪڏهن اسان جي تسليم ڪرڻ سان وڌيڪ خونريزي بند ٿيڻ جي ڪا به اميد هجي ها، ته اسين الجزائر جي عظيم ۽ بهادر انسانن لاءِ اهو خطرو به ڪئون ها - پر ائين نه هو. باوجود انهيءَ جي جو سلامتي ڪائونسل جي موافق هلت اسان جي مکيه مفادن لاءِ موزون هئي، ۽ فرانس اسان جي هميشه غير مشڪوڪ حمايت پئي ڪئي آهي. اسان الجزائر جي عارضي حڪومت کي ان جي شديد ضرورت وقت تسليم ڪري، فرانس کي ناراض ڪرڻ کان به نه گتاسين؛ ۽ اسان اهو ڀارت طرفان الجزائر کي تسليم ڪرڻ کان گهڻو اڳي ڪيو، جو پاڻ کي اخلاق جو علمبردار ٿو سڏائي.

اسلامي دنيا عرب ملڪن تائين محدود نه آهي. ان ۾ ترڪي، ايران، ملائيشيا، انڊونيشيا، مغرب ۽ آفريقا جا ٻيا گهڻائي ملڪ شامل آهن. انهن مان ڪيترائي ملڪ پاڻ انقلابي تبديلين مان گذري رهيا هئا. پنهنجيءَ بقا لاءِ جدوجهد ۽ پنهنجي قومي زندگيءَ جي تعمير جي سلسلي ۾ هو اسان جي عوام کان گهڻي تقويت حاصل ٿئي ڪري سگهيا، جو اسين پاڻ اهڙن ئي مسئلن ۾ ورتل هئاسون.

اسان کي پنهنجيءَ هلت ۾ نه رڳو عرب ملڪن جي پاڻ ۾ رقابت جو لحاظ رکڻو هو، پر عرب - ترڪي ۽ عرب - ايراني چڪتاڻ جو لحاظ به رکڻو هو، جن جون پاڙون تاريخ ۾ تمام اونهيون آهن.

بنيادي طور، قوميت جا اثر نئين ڄاول اسلامي روح سان ٽڪر جي پيا،

جيڪو پاڪستان جي نئين ملڪ مان اُسرِيو هو. انهيءَ کان سواءِ، اسين پاڻ پنهنجن اندروني معاملن جي ڪري سخت پريشان هئاسين، جنهنڪري اسلامي ملڪن کي برادريءَ جي مرڪز تي جمع ڪرڻ جي عظيم مقصد لاءِ پوري ڪوشش نه وئي سگهيا سون. جيڪڏهن اسين ڪامياب ٿيون ها، ته همعصر بين الاقوامي تعلقات ۾ عظيم ترين ترقي ٿئي ها. بمرحال، قوميت جون آجهل ۽ شديد قوتون زبردست سيلاب وانگر ڦاٽي پيون، ۽ سامهون ايندڙ سڀني شين کي پاڻ سان گهلبنديون ويون.

تنهن هوندي به اسين ترڪيءَ ۽ ايران جي مسلم ملڪن جي همدردِي ۽ حمايت حاصل ڪرڻ ۾ ڪامياب ٿيا سين. پر انهن ٻن ملڪن ۾ به نئين روشنيءَ جي تحريڪ مذهبي ۽ ترقي پسند طاقتن ۾ تصادم پيدا ڪري ڇڏيو آهي، ايتريقدر جو انهن مان ڪنهن به ملڪ ۾ اسلام جي سياسي حيثيت کي تسليم نٿو ڪيو وڃي.

ترڪيءَ ۽ ايران جي عظيم عوام سان اسان جي دوستي ڏاڍي اهميت واري آهي. هي ملڪ اسان جي سڀني مشڪلاتن ۾ اسان سان بانهن بيلي ٿي بيٺا آهن، ۽ اسين دل جي گهرائيءَ سان انهن جي ۽ اسان جي عوام جي وچ ۾ قائم ٿيل پرجوش جذبن جو قدر ڪريون ٿا.

ٽئين مرحلي تي اچڻ کان اڳ ۾، مان ٻاهرين ملڪن ۾ ڪم ڪندڙ پنهنجن سفارتخانن جو مختصر ذڪر ڪندس. سفارتخانن تي، مسلم دنيا اڳيان پاڪستان جي صحيح عڪس پيش ڪرڻ جي اڻ ٿيل ناڪاميءَ جا، گهڻائي غير فياضانه حملا ڪيا ويا آهن.

هيءَ ڳالهه تسليم شده آهي، ته سفارتخانا ڪن واضح پابندين جا محتاج آهن. بمرحال، اهو وسارڻ نه گهرجي ته اسان جي هن ڏينهن ڏينهن سُنسنڌڙ دنيا ۾، جنهن ۾ گهٽ و شنيد جا ذريعا ذري گهٽ ڪماليٽ جي حد تائين پهچي ويا آهن، سفيرن ۽ بااختيار ايلچين لاءِ ائين ڪرڻ جي گنجائش گهٽ آهي، ته هو انهن ملڪن جي طرز عمل ۾ ڪا قطعي تبديلي آڻين، جن ۾ کين مقرر ڪيو ويو آهي. هن جيت ۽ راکيٽ واري زماني ۾ مفاصلي جي ڪابه اهميت نه رهي آهي. حڪومتن ۽ ملڪن جي سربراهن جي وچ ۾ سڌي تعلق سفير جي دائري کي

گهٽائي ڇڏيو آهي. جديد حڪومت عمليءَ ۾ سفير کي اها اهميت حاصل نه رهي آهي جيڪا هن کي اڳ حاصل هئي. جڏهن سفيرن کي اجازت هئي ته هو پنهنجي اختيار ۽ مرضيءَ مطابق عمل ڪن. هاڻي هو آزاد فيصلا نٿا ڪري سگهن. هو فقط پنهنجي حڪومت جي پاليسي، ان جي نمائندي جي حيثيت ۾، انهن ملڪن تي واضح ڪن ٿا، جن ۾ ڪين موڪليو ويو آهي. انهيءَ ڪري، اصل اهميت ڪنهن ملڪ جي پرڏيهي پاليسيءَ کي ئي آهي.

گذريل چئن سالن ۾ پنهنجي ملڪ جي سفارتخانن سان منمنجا ڪافي واسطو رهيا آهن. ٻن موقعن تي مان پاڪستاني وفد کي پنهنجي اڳواڻيءَ هيٺ اقوام متحده ڏانهن وٺي ويو آهيان، ۽ ڪيترائي ٻيرا اهم مهمن تي پاڪستان جي نمائندگي ڪئي اٿم. انهن موقعن تي آئون ڪوشش ڪري پنهنجن غير ملڪي تعلقات واري شعبي (Foreign Service) ۾ ڪم ڪندڙ ماڻهن سان مليو آهيان، ۽ مون کي انهن جي ڪم جو غور سان معائنو ڪرڻ جو موقعو مليو آهي.

منمنجي خيال ۾، غير ملڪي تعلقات واري شعبي ۾ ڪجهه نااهل ماڻهو آهن، ۽ جيڪڏهن منمنجي اختيار ۾ هجي ها، ته ڪڏهن جو انهن کي برخواست ڪري ڇڏيان ها - شايد اهو ڏينهن اڃا به اچي. ان جي باوجود، آئون پرزور لفظن ۾ چوندس ته اسان جو غير ملڪي تعلقات وارو شعبو، گهڻي ڀاڱي، ملڪ جي قومي ملازمتن جو نچوڙ آهي. اميدوارن جو انتخاب ڪنهن جي مرضيءَ مطابق نه ٿيندو آهي، پر انهن کي هڪ اعليٰ معيار واري امتحان جي بنياد تي منتخب ڪيو ويندو آهي. گهڻو ڪري انهن کي ئي غير ملڪي ملازمت لاءِ چونڊيو ويندو آهي، جيڪي ڪامياب اميدوارن جي فهرست ۾ مٿانهين نمبر تي هوندا آهن. اسان پنهنجي غير ملڪي ملازمت جو بنياد فقط انهيءَ ئي معيار تي ٻڌو آهي. جيڪڏهن غير ملڪي ملازمت واري شعبي ۾، جيڪو ملڪ جي اعليٰ ترين ذهني معيار جي نمائندگي ڪري ٿو، ڪو نقص آهي، ته پوءِ ضرور ڪا خرابي انهن معيارن ۾ ئي آهي. اهو واجب ناهي ته ان ڳالهه کي مجموعي رنگ وٺايو وڃي، ۽ سڀني سفارتخانن تي يا ٻاهرين ملڪن ۾ پاڪستان جي نمائندگي ڪندڙن تي اجايا چوهه ڇنڊيا وڃن. انهن مان گهڻا، تمام ڏکين حالتن ۾ ڪم ڪري رهيا آهن. اسان جا گهڻا نوجوان، جيڪي قابل ۽ مخلص آهن، ڪنهن به ملڪ لاءِ فخر جو

باعث ٿي سگهن ٿا. مون ڪن ڪي ڪم جي زيادتيءَ ۽ دٻاءَ جي باوجود، ساراهه جوڳو ڪم ڪندي ڏٺو آهي. ڪن هنڌن تي ته هڪٿڙي شخص خفيه لڪيڙهه به سنڀالي ٿو، آفيس اسسٽنٽ به آهي، ته ايلڇيءَ جا فرائض به انجام ڏئي ٿو. انهيءَ ڪري اها غير واجبي ڳالهه ٿيندي، جيڪڏهن سفارتخانن جي سموري سرشتي کي بيڪار ۽ نااهل قرار ڏنو ويندو. ايتري ملامت حق بجانب نه آهي، تنهن حقيقت کي پاسيرو رکي، ٻئي طرف ڏسبو ته ان جي اثر کان اسان جا سفارتي ادارا بي اعتماديءَ ۾ مبتلا ٿي ويندا، جن جا ڪيترائي آفيسر ٻاهرين ملڪن ۾ تمام تحسين جوڳو ڪم ڪري رهيا آهن.

هاڻي آئون پنهنجي ملڪ جي پرڏيهي پاليسيءَ جي ٽئين دور تي مٿان ٿو. اسلامي دنيا ۾ باهمي اتفاق آڻڻ لاءِ اسان جي طبعي زور ختم ٿيڻ کان پوءِ، اسان پنهنجي اڪيلائيءَ کي توڙڻ لاءِ مغرب سان ڳانڍاپي جي ڪوشش ورتي. انهيءَ مقصد لاءِ اسان مغرب سان ڳالهه ٻولمه شروع ڪئي. جڏهن اها ڪافي حد تي پهتي، ته 17- نومبر سن 1953ع تي، آمريڪا جي حڪومت رسمي طور پارت جي حڪومت کي پڙايو ته ڏکڻ ايشيا ۾ آزاد دنيا جي دفاع کي مضبوط ڪرڻ لاءِ هوءَ پاڪستان سان فوجي امداد جي معاهدي بابت سوچي رهي آهي. انهيءَ صورتحال جي نتيجي طور، اسين ٽن اسلامي ملڪن، ايران، ترڪي ۽ عراق - عرب ملڪن مان فقط هڪ سان، فيبروري سن 1955ع ۾ عراق ۽ ترڪيءَ وچ ۾ طي ڪيل باهمي سمڪاري معاهدي ۾ شامل ٿي وياسين، جيڪو سيپٽمبر سن 1955ع ۾ پاڪستان قبول ڪيو.

تاريخ ۾ هيءُ اسان جو اهم موڙ هو. اسان جو اڪيلائيءَ وارو نازڪ ۽ خطرناڪ زمانو ختم ٿي چڪو هو، ۽ هاڻي اسين انهن قومن سان شريڪ ٿي وياسون، جيڪي ڪميونسٽ اڳرائيءَ جي حالت ۾ اسان جي مدد ڪرڻ لاءِ تيار هيون.

ڪنهن به ڪاميابيءَ جي مقدار جو صحيح ۽ معقول اندازو ان جي نتيجي مان لڳائي سگهجي ٿو، جمڙوڪ: دوستن ۾ اطمينان ۽ دشمنن ۾ غصو يا ڊڳ. انهن معاهدن ۾ اسان جي شامل ٿيڻ جو پارت ۾ ڪهڙو رد عمل هو؟ مغربي ملڪن سان پاڪستان جي ناتن ڳنڍڻ واري قدم تي سڄي پارٽي قوم ملامت جو طوفان

کڙو ڪري ڏنو.

انهيءَ باري ۾ آئون پارٽي وزيراعظم پنڊت جواهرلال نمروءَ جي فقط چند بيانن جو حوالو ڏيندس. نومبر سن 1953ع تي، پنهنجيءَ هڪ تقرير ۾ هن چيو:

”اسان لاءِ هيءَ معاملو شديد اهميت رکي ٿو، ايتريقدر جوان جا اثرات ڏکڻ ايشيا ۽ خصوصاً ڀارت ۽ پاڪستان جي معاملات جي ساخت جي وسيع دائري تي پوندا. انهيءَ ڪري، هيءَ اهم صورتحال اهڙي نموني ظهور ۾ اچي، جيئن صاف طور اچي رهي آهي، تنهن تي آئون سخت حيران آهيان.“

”اهو پاڪستان جي اختيار ۾ آهي، ته فوجي اڏا بنائي، ٻاهران هٿيار آڻي، ۽ پنهنجي ملڪ ۾ جيئن وڻيس تيئن ڪري. اهو به ان جي اختيار ۾ آهي ته جيڪڏهن چاهي ته پنهنجي آزاديءَ تان هٿ ڪڍي، يا ان کي محدود ڪري ڇڏي؛ پر اسين انهن معاهدن جي نتيجن لاءِ فڪر مند آهيون، ۽ انهيءَ ڪري لازماً انهن حالتن جو پوري غور سان جائزو وٺي رهيا آهيون.“

22- مارچ سن 1954ع تي، مسٽر نمروءَ جو ائين چوندي حوالو ڏنو ويو:

”آءٌ دعوا سان چوان ٿو، ته جمڙيون حالتون آهن، اهو تصور ڪرڻ مشڪل آهي ته ڪنهن سبب جي باوجود چين جي عظيم ملڪ يا ڀارت کان پاڪستان تي ڪا اڳرائي ٿيندي. پوءِ ڪيئن اوچتو هيءَ اڳرائيءَ جو سوال پيدا ٿئي ٿو، ۽ ڪيئن ان کي هن قسم جي فوجي امداد ڏيڻ لاءِ بهمانو بنايو وڃي ٿو؟ پاڪستان طرفان مان ڪنهن به ممڪن سبب کان، جو مان سمجهي سگهان، بلڪل بيخبر آهيان.“

”دستوري نموني ۾ پاڪستان کي اقتصادي توڙي فوجي لحاظ کان طاقتور بنائڻ جو مان خير مقدم ڪندس. جيڪڏهن هو پاڻ کي پاڻ مضبوط بنائين ته مون کي ڪا به شڪايت نه ٿي سگهندي. پر هي دستوري طريقو نه آهي. هي هڪ تمام غير دستوري طريقو آهي، جنهن دستور کي ڍانڍول ڪري ڇڏيو آهي؛ ۽ دستور کي ڍانڍول ڪرڻ جو مطلب، صلح کان هڪ قدم پري هٽڻ جو آهي.“

”هاڻي آمريڪا جي صدر چيو آهي، ته پاڪستان کي ڏنل امداد جو جيڪڏهن غلط استعمال ڪيو ويو ۽ اها ڪنهن به ملڪ خلاف اڳرائيءَ لاءِ

ڪتب آندي ويئي، ته هو اهڙيءَ اڳرائيءَ کي ناڪام بنائڻ جي ذميداري ڪندو. مون کي خاطري آهي ته آمريڪي صدر اڳرائيءَ جي خلاف آهي. پر گذريل تجربن مان اسان کي معلوم ٿيو آهي، ته اڳرائي ٿيندي آهي، ۽ ان کي ناڪام بنائڻ لاءِ ڪوبه اپاءُ نه ورتو ويندو آهي. پاڪستان کي آمريڪا وٽان مليل فوجي امداد، ممڪن آهي ته اهڙيون حالتون پيدا ڪري، جيڪي اڳرائيءَ کي آسان ڪن ۽ همٿائين.

”جيئن مون بار بار پئي چيو آهي، آمريڪا وٽان پاڪستان کي مليل هيءَ فوجي امداد ڀارت ۾ اسان لاءِ توڙي ايشيا لاءِ هڪ خطرناڪ صورتحال پيدا ڪري ٿي. اها اسان جي پريشانين ۾ واڌارو ڪري ٿي، ۽ ڀارت ۽ پاڪستان جي باهمي مسئلن کي وڌيڪ ڏکيو بنائي ٿي.“

22- مارچ سن 1956ع تي، مسٽر نمروءَ ڀارتي لوڪ-سپا ۾ هڪ تقرير ۾ چيو ته ”باوجود انهيءَ جي جو ڀارت ۽ پاڪستان وچ ۾ جنگ جو ڪو به انديشو ڪونه آهي، ڪنهن هنگامي حالت پيدا ٿيڻ جي امڪان کي نظر انداز نٿو ڪري سگهجي. پاڪستان کي فوجي امداد ملي آهي، جنهن ڀارت لاءِ انهيءَ نقطه نظر کان به هڪ مشڪل مسئلو پيدا ڪري ڇڏيو آهي، جو ان کي پنهنجا وسيلو ترقياتي پروگرام کان هٽائي، فوجي ضرورتن ۾ لڳائڻا پوندا.“ مسٽر نمروءَ چيو ته ”سپا“ جو ڌيان دفاع جي ڪن واضح ۽ بنيادي اصولن ڏانهن ڇڪائڻ لاءِ، هو بحث ۾ دخل انداز ٿي رهيو آهي. لوڪ-سپا ۾ بحث جي دوران، هن تازن واقعن بنسبت کي قدر تشويش ۽ پريشاني محسوس ڪئي هئي، ته ”اهم ڊپ ۽ انديشو آهي ته متان ڀارت تي اسان جي پاڙيسري ملڪ (پاڪستان) کان ڪو حملو ٿئي، ۽ ان لاءِ اسين تيار نه هجون. اهو بلڪل صحيح آهي، ته هن فوجي امداد جي مسئلي جي ڪري، جا هڪ عظيم ملڪ مان اچي رهي آهي، ڀارت جي دفاعي حالتن تي گهڻو اثر پيو آهي. انهيءَ ڪري اسان کي هن نئين روشنيءَ ۾ صورتحال جو جائزو وٺڻو آهي.“

آخريين مثال طور، مان مسٽر نمروءَ جي راج-سپا ۾ 6-مارچ سن 1959ع واري رائي کي دهرائيندس، جنهن لاءِ ٻڌايو ويو آهي ته هن چيو:

”مان وڌيڪ ٻڌائڻ گهران ٿو ته گذريل چند هفتن دوران، جڏهن هن معاهدي

هنسببت ڳالهيون هلي رهيون آهن، اسان آمريڪي حڪومت جو ڌيان اهڙن معاهدن ڏانهن، ۽ خاص طور تي هن معاهدي جي ڪري پنهنجين پريشانين ڏانهن ڇڪايو آهي، جنهن جي ڪري پاڪستان کي اڃا به وڌيڪ فوجي امداد ملڻ جو امڪان آهي، جا پيءُ معنيٰ ۾ اسان لاءِ نقصانڪار ثابت ٿيندي... شروعات کان وٺي آمريڪي حڪومت جي نمائندن اسان کي يقين پئي ڏياريو آهي، ته هن امداد جي مراد ڪميونسٽ اڳرائيءَ کي روڪڻ آهي...."

"خاص طرح اسان کي يقين ڏياريو ويو آهي، ته هي معاهدو (آمريڪا ۽ پاڪستان درميان ٻه رڳو معاهدو) ڀارت خلاف استعمال نه ڪري سگهيو... اسان بار بار پئي چيو آهي، ته پاڪستان کي آمريڪا جي دفاعي امداد، پاڪستاني حڪمرانن کي جارحيت لاءِ همٿائي ٿي، ۽ ڀارت ۽ پاڪستان جي وچ ۾ چڪتاڻ ۽ فساد کي وڌائي ٿي."

"آمريڪي اختيارِيءَ وارن جي يقين دهانيءَ جو اسين خير مقدم ڪريون ٿا، پر اڳرائيءَ جي تشريح ڪرڻ مشڪل آهي، ۽ ماضيءَ ۾ پاڪستاني حڪمران اڳرائي ڪئي آهي ۽ ان کي جاري رکيو آهي... اسان لاءِ مشڪل آهي، ته اسين پاڪستان کي ٻين ملڪن مان مليل امداد ڀارت خلاف استعمال ٿيڻ جي امڪان کي نظر انداز ڪريون. جيتوڻيڪ انهن ٻين ملڪن اسان کي ائين نه ٿيڻ جو يقين ڏياريو آهي."

اچو ته هاڻي موجوده بين الاقوامي صورتحال جي مناسبت سان خارجي پاليسيءَ تي نظر وجهيون. هيءَ صورتحال اهڙي آهي، جنهن ۾ حڪمت عمليءَ جي موقعي جي ڪا به گنجائش نه رهي آهي. هن زماني ۾ خارجي پاليسيءَ جي جوڙجڪ لاءِ قومن لاءِ تي رستا کليل آهن:

- (1) مغربي جمهوريتن سان اتحاد؛
- (2) ڪميونسٽ ملڪن سان اتحاد، يا وڌيڪ موزون لفظن ۾، انهن جي

ماتحتي؛ ۽

(3) غير جانبدار ملڪن سان اڻ ٺهڪندڙ برادري.

ٻي عالمگير لڙائيءَ جي پڄاڻيءَ کان پوءِ، اقوام متحده جي ذريعي قانون

جي حڪومت کي فروغ ڏيڻ وارين اثتڪ ڪوششن جي باوجود، طاقت جا ٻه محور پيدا ٿي ويا آهن. دنيا ٻن گروهن ۾ ورهائجي ويئي آهي. ڪميونسٽ ۽ غير ڪميونسٽ. گذريل پندرهن سالن دوران دنيا هڪ کان وڌيڪ موقعن تي تباهيءَ جي ڪناري تي آئي آهي. انهن ٻن طاقتور گروهن درميان شديد رقابت، انسانذات کي خطرناڪ صورتحال ۾ مبتلا ڪري، هيبتناڪ ائتمي جنگ جي امڪان ڏانهن گهلي رهي آهي. جيڪڏهن خدا نخواستو اهڙي جنگ چڙهي پيئي، ته سموري تهذيب خاڪ جو ڍير بنجي ويندي. سمورا نظريا، اصول ۽ سماجي دستور انهيءَ ڍير جو حصو هوندا. انهن گروهن جي رقابت کي گهٽ ڪرڻ جون ڪوششون ڪامياب نه ويون آهن.

اقوام متحده اڃا به انسان جي هٿن ۾ صلح جو هڪ همت افزا اوزار آهي. پنهنجين ڪوتاهين جي باوجود، گهڻن ئي موقعن تي هن پنهنجيءَ پرامن مداخلت سان دنيا کي مڪمل لڙائيءَ جي تباهيءَ کان بچايو آهي. جمڙوڪ: سئيز، برلن، ڪانگو ۽ تازو ڪيوبا ۾. دراصل اهڙين حالتن ۾ هن جي دخل اندازي، قومن درميان تڪرارن کي نبيرون لاءِ ضروري ثابت ٿي آهي.

ماضي قريبن ۾ هڪ ٽين طاقت به ظهور ۾ اچي رهي آهي، جيڪا دعوا ڪري ٿي، ته هو وڏن رقيبن جي جوش کي دٻائڻ جو اثر رکي ٿي. اها آهي غير جانبدار ملڪن جي طاقت، جن جو تعداد وڌي رهيو آهي. پر پنهنجن ڊيبل مقصدن کي پنهنجي ديون جي وچ ۾ پُل جي صورت وٺائڻ لاءِ، انهن وٽ حقيقي طاقت ۽ جوڳن وسيلن جي کوٽ آهي.

مون ٽئين حلقي کي غير يقيني ڄاڻايو آهي، ڇاڪاڻ ته غير جانبدار ملڪن وٽ اهڙو ڪوبه نوس مقصد ڪونهي، جنهن جي پٺڀرائي ڪرڻ لاءِ، ان مقصد سان ڳنڍيل ڪثيرا اطراف جوابدارين کي اختيار ڪرڻ جي خواهش هجي. هو هر ڪنهن مسئلي کي ان جي اهميت مطابق حل ڪرڻ جي دعوا ڪن ٿا، پر انهيءَ وضع کي اختيار ڪرڻ ۾ گهڻي قدر هو پاڻ ۾ به متفق نه آهن. مجموعي طور پڻ، هو ايتريقدر طاقتور نه آهن، جو جهڳڙن جي حل ڪرڻ ۾ ڪو قطعي ڪردار ادا ڪن. وڌيڪ اهم هيءَ حقيقت آهي، ته روس توڙي ڪميونسٽ چين هن خود ساخته ٽينءَ طاقت جي ڪردار کي قطعي تسليم نٿا ڪن. استالن ان کي هڪ فريب سڏيندو هو.

مائوزي تنگ اڪثر چيو آهي، ته ٽئين رستي جو وجود ئي ڪونهي. گهڻو اڳ، جولاءِ سن 1948ع ڌاري هن چيو: ”اڪيلورهن ناممڪن آهي. ٽئين رستي جو وجود ئي ڪونهي. نه فقط چين ۾ پر ساري دنيا ۾، بلااستثنيٰ، هرڪو شهنشاهيت ڏانهن يا سوشلزم ڏانهن جھڪي ٿو.“

فقط ٿورا سال اڳ، هنيلي خروشييف، لينن جي ”ٻه قدم اڳتي ۽ هڪ قدم پوئتي“ واري حربي تي عمل ڪندي، پرامن بقائتي باهميءَ جي جدوجهد ۾ غير جانبداريت جي ڪردار جي تعريف ڪئي آهي. نتيجي طور، هن تي ڪميونسٽ چين طرفان نظرثانيءَ جي عمل کي دهرائڻ جو الزام لڳايو ويو آهي. آمريڪا ۾، جان فوسٽر ڊليس، آمريڪا جي جديد حڪمت عمليءَ جي تيز فهم معمار، غير جانبداريءَ کي ”غير مهذب“ قرار ڏنو آهي. آمريڪا ۾ تازوئي هارورڊ جا ٻه ڏهين گروه، ڪسننگر ۽ شليسنگر، غير جانبداريءَ کي دلچسپ چيز ظاهر ڪرڻ لاءِ، آمريڪا جي ڊگهي عرصي وارن اهم مفادن کي خساري ۾ وجهي، روايتي راه کان گمراه ٿي ويا آهن.

غير جانبدار ملڪن مان ڀارت جو ڪردار، گهٽ ۾ گهٽ اڄ ڏينهن تائين، تمام چست رهيو آهي. ڀارت هڪ اهڙي مُرلي وڄائيندو رهيو آهي، جنهن جو سُر، مجموعي طرح فقط مغرب کي ئي اٿو ٿندڙ لڳو آهي.

ڪنهن قوم جي خارجي پاليسيءَ جو مکيه محرڪ هوندو آهي، ان جي آزاديءَ ۽ ملڪي سالميت کي برقرار رکڻ جي تمنا. پاڪستان لاءِ، جنهن صورتحال ۾ هو پنهنجن عداوتن يا ڙيسرين سان گميريل آهي، ضروري آهي ته پنهنجي ملڪي سالميت ۽ منفرد نظرياتي حيثيت جي حفاظت جا اُڀاءُ ڳولي. ڪنهن قوم جي ٻاهرئين وقار جي بلنديءَ جو مدار ان جي اندروني طاقت ۽ استحڪام، ان جي ادارن جي جانداريءَ ۽ قومي مقصد جي مضبوطيءَ تي آهي. اسان کي وري وري پئي چيو ويو آهي، ته مغرب سان معاهدن اسان جي آزادي کسي ورتي آهي، اها ڳالهه صحيح نه آهي.

طاقت جي موجوده بين الاقوامي توازن ۾، مشڪل سان ٿي يا چار ملڪ آهن، جيڪي صحيح معنيٰ ۾ مڪمل خود مختياريءَ جي دعوا ڪري سگهن ٿا. ان کان سواءِ، بين الاقوامي قانون جي ترقيءَ انهن ٿورن ملڪن لاءِ به لازم نمبرايو

آهي، ته هو پنهنجيءَ خودمختياريءَ جي ڪجهه حصي تان هٿ ڪڍڻ. اقوام متحده جي ميمبري، سڀني ميمبر-ملڪن جي خودمختياريءَ تي چئني طرفن کان پابنديون عائد ڪري ٿي.

اقوام متحده جو منشور ان جي ميمبرن لاءِ لازم نٿو، ته اهي پنهنجي روايتي خودمختياريءَ جي ڪن اهم ترين اختيارن کي ترڪ ڪري ڇڏين. مثلاً: جنگ ڪرڻ جو حق. منشور جي آرٽيڪل ٻئي جي چوٿين فڪري ۾ چيل آهي:

”سڀ ميمبر ملڪ پنهنجن بين الاقوامي تعلقات ۾، ڪنهن به ملڪ جي علائقائي سالميت يا سياسي آزاديءَ خلاف ڌمڪيءَ يا طاقت جي استعمال کان، يا ٻئي ڪنهن به نموني اختيار ڪرڻ کان، جيڪو اقوام متحده جي مقصدن جي خلاف هجي، پاسو ڪندا.“

ميمبر ملڪ، انهيءَ ڪري، طاقت يا ڌمڪيءَ جو استعمال ڪري نٿا سگهن. انهن لاءِ لازم آهي ته پنهنجن بين الاقوامي تڪرارن جا فيصلو پرامن ذريعي سان قبول ڪن.

موقعي جي مناسبت سان مان ايوان کي ٻڌائڻ چاهيان ٿو، ته هن ئي اصول جو پارت پنهنجي آزاديءَ جي وقت کان وٺي سڀني ملڪن ۾ شدت سان پرچار پئي ڪيو آهي، پر پاڻ پنهنجي بين الاقوامي ڪار وهنوار ۾، پارت انهيءَ ئي اصول کي شدت سان پئي توڙيو آهي.

پنهنجي مرڪزي نقطي تي واپس موٽندي، مان عرض ڪندس، ته بين الاقوامي قانون جي سموري دائري اندر، ڪنهن به ملڪ جي آزاديءَ جو درجو انهيءَ ملڪ جي پنهنجيءَ طاقت ۽ آزاديءَ جي عزم تي مدار رکي ٿو، ۽ نه سندس خارجي الحاق تي، جمڙيءَ طرح معاهدن جي رڪنيت آهي. دراصل، ڪنهن ملڪ جي ڪنهن عهدنامي يا معاهدي ڪرڻ جي صلاحيت، بذات خود ان جي آزاديءَ جو دليل آهي. ڪوبه ملڪ، جيڪو پنهنجن پيرن تي بيٺل نه آهي، ڪنهن معاهدي ڪرڻ جي اهليت نٿو رکي.

جيڪڏهن پاڪستاني ائين محسوس ڪن، ته هو پوريءَ طرح آزاد نه آهن، ته ان لاءِ هو پاڻ ئي قصوروار آهن، ۽ نه هنن جي معاهدن ۾ رڪنيت. اسان کي پنهنجي وس آهر پنهنجن اندروني وسيلن کي ترقي ڏيارڻ ۽ اقتصادي طور ٻاهرين امدادي

سهارن تي پاڙڻ واريءَ حالت کي گمٽائڻ لاءِ هڙتي حيلاً هلائڻ کپن. ٻاهرين طاقتن تي اسان جو اقتصادي انحصار، ڪنهن به طرح معاهدن جي رڪنيت سان واسطو نٿو رکي. مون تعلق رکندڙ عهدنامن جي هر هڪ لفظ جي چڪاس ڪئي آهي، ان ارادي سان، ته مبادا اهڙو ڪو فڪرو ڏسڻ ۾ اچي، جنهن جو مطلب هجي، ته پاڪستان جي ملڪي بجيٽ کي ٻين فنڊن يا 'پي ايل-480' فنڊن جي سهاري جي ضرورت آهي. اسين جيڪڏهن پنهنجن ذريعن کي پوريءَ طرح ڪتب آڻي سگهون ٿا، ته اها ڳالهه اسان توڙي اسان کي مدد ڏيندڙن لاءِ تسڪين جو باعث ٿيندي.

ٻاهرين امداد حاصل ڪرڻ وارن ۾ پاڪستان ڪو پهريون يا واحد ملڪ نه آهي. آمريڪا حقيقي معنيٰ ۾ 'مارشل پلان' تحت ڳريءَ امداد جي ذريعي يورپ کي اقتصادي ڏلت مان چڪي ٻاهر ڪڍيو. اتحادي طاقتن جي متحد قوت هٿان شڪست کاڌل ۽ تقسيم ٿيل، برباد ۽ بڙيءَ طرح تابع ڪيل جرمني، فقط ڏهه سال اڳ ڪنڊر بنيل هئي. ٻاهرينءَ امداد کي قابليت سان استعمال ڪرڻ ۽ ان کان آزاد ٿيڻ جي اٽل ارادي رکڻ سان، ترقي ڪري، جرمني هن وقت جي زبردست طاقت بنجي ويئي آهي. اڄ ان جي اقتصادي حالت اهڙي ئي مضبوط آهي، جهڙي ان ملڪ جي، جنهن ٿورڙي عرصو اڳ کيس اقتصادي امداد ڏني هئي.

ساڳيءَ ريت، ٻين يورپي قومن مان، فرانس، اٽليءَ ۽ انگلينڊ کي مارشل امداد جي ذريعي نئين سر پنهنجي اقتصادي آزادي بحال ڪرڻ جي لائق بنايو ويو آهي.

جيڪڏهن امداد جو مقصد ملڪن کي دائمي طرح ٻاهرينءَ امداد جو محتاج رکڻ هجي ها، ته هي عظيم يورپي ملڪ انهيءَ کي ڪتب آڻڻ کان پوءِ پنهنجي نظام کي نئين سر تعمير نه ڪري سگهن ها. انهيءَ ڪري، اهو پاڳلپڻو ٿيندو، جيڪڏهن اها دعوا ڪئي وڃي ته اقتصادي امداد سان گڏ دائمي محتاجيءَ جو زهر به شامل آهي.

”ٽائيمر“ مخزن، پنهنجي 3-نومبر سن 1962ع واريءَ اشاعت ۾، ٻاهرينءَ امداد تي ڪي دلچسپ تنقيدون ڪيون آهن:

”ڪئنيڊيءَ جي حڪومت انڊر، بيروني امداد جي مقصدن ۽ طريقن تي نئين

سرويچار ڪيو پيو وڃي. سرگرم ادارو، ائٽر نئون محاذ، قائم ڪيو ويو آهي، ان جي بنيادي مضمونن ۾ هڪ سخت تنقيدي مضمون، شڪاگو يونيورسٽيءَ جي پروفيسر، هنس مار جيئٽا جو، 'آمريڪن پولٽيڪل سائنس رويو' ۾ شايع ٿيو آهي.

مار جيئٽا "اقتصادِي ترقياتي امداد" واري تصور جي عالمانه جرحت ڪري ٿو. هو چوي ٿو، ته "ان جو 'صحيح نموني ۾ ڪامياب استعمال' جو دائرو، عام طرح جي محسوس ڪيل دائري کان تمام گهڻو ننڍو آهي. ڪيترائي گهٽ ترقي يافته ملڪ ضرورتن جا مريض آهن - ڪي لازمي ته ڪي علاج ضرورتن جا، ٻيا وري سماجي ۽ علاج جوڳين ضرورتن جا -- جن جو ٻاهران مهيا ڪيل سرمايي جي مقدار يا فني تربيت جي ذريعي علاج ڪري نه سگهيو. ڪي ته 'نااهل ۽ بيڪاري قومون' آهن، جيڪي، جيستائين ڪا اخلاق جي معجزانه تبديلي ظهور پذير ٿئي، غير ملڪي امداد کي پنهنجي حقيقي اقتصادي ترقيءَ لاءِ نڪي ڪتب آڻي سگهنديون، ۽ نڪي ڪتب آڻينديون."

هڪ "نااهل ۽ بيڪاري قوم" سڏجڻ، سواسان جي قومي وقار جي خلاف آهي. پر، اچو ته پنهنجين ڪمزور پاليسين جي هن ڏکوئيندڙ جائزي جي موقعي تي پاڻ کي ملامت ڪريون، جنهن لاءِ صرف اسين ئي جوابدار آهيون.

مون هميشه روس ۽ ڪميونسٽ چين سان پنهنجي ملڪي تعلقات کي معتدل بنائڻ جي حمايت پئي ڪئي آهي. مان نٿو سمجهان ته ڪو معاهدن ۾ اسان جي شرڪت، ان ڏس ۾ ناموافق آهي. انهيءَ ئي مراد سان، مون پاڪستان ۽ روس وچ ۾ تيل جي معاهدي کي تڪميل تي پهچايو. گهڻوئي وسيع ميدان آهي، جنهن تي اسين ڪميونسٽ ملڪن سان، دنيا ۾ امن قائم ڪرڻ جي گڏيل مقصد لاءِ، دوستن وانگر گڏجي سگهون ٿا.

ڏهه ڪروڙ باسندن جي، دنيا ۾ پنجون نمبر، وڏيءَ قوم جي حيثيت سان، اسين بين الاقوامي لاڳاپن کي معتدل بنائڻ ۽ عالمي چڪتاڻ کي گهٽائڻ جو ڪردار ادا ڪري سگهون ٿا. روس اسان جو ويجهو پاڙيسري ملڪ آهي. تاريخ جي ڊگهي ۽ طوفاني سفر ۾، اسان کي ٿاڻي پيرا هڪٻئي سان گڏجڻ جو

موقعو مليو آهي. اسان جي پنهنجي ملڪن جي نسلن ۽ ثقافتن جو پاڻ ۾ ميلاپ پئي رهيو آهي. تيموري خاندان جي اولاد جيڪا اسان لاءِ روسين وچ ايشيا مان عظيم ميراث آندي، سا اسان لاءِ اُتساهه جو باعث آهي، ۽ رهندي. پنهنجي سمرقند، تاشقند ۽ انهن علائقن جي ٻين هنڌن جي دوري واري وقت، مان اتي جي ماڻهن ۽ اسان جي ماڻهن وچ ۾ ثقافتن ۽ نظرين جي عظيم مناسبت ڏسي ڏنگ رهجي ويس، ڇاڪاڻ ته باوجود انهن اتانن جبلن جي، جيڪي اسان کي الڳ رکن ٿا، ۽ گذريل ڪيترين صدين ۾ هڪٻئي سان ميل جول ۽ لڳ لاڳاپي جي عدم موجودگيءَ جي، اسان جي ٻن ملڪن درميان مضبوط رشتي جا تمام گھڻا ثبوت موجود هئا. اسين برابريءَ ۽ خودداريءَ جي شرطن تي روس ڏانهن پنهنجي دوستيءَ جو هٿ ڊگھيريون ٿا. بمرحال، روس پنهنجن ذاتي سببن ڪري، اسان سان هڪ مسئلي جي سلسلي ۾، جو اسان جي مستقبل لاءِ تمام اهم آهي، غير همدردي پئي رهيو آهي. مون کي ڏپ آهي، ته اسان جي خواهشن جي باوجود، اسين انهيءَ عظيم ملڪ سان پنهنجن ناتن کي مڪمل طريقي سان هموار نه ڪري سگھندا اسين، جيستائين هو انهيءَ مسئلي جي حقيقي خوبي جي بهتر نموني قدر ڪري سگھي.

عوامي چين جو معاملو بلڪل مختلف آهي. ڪشمير جي باري ۾ عداوتِي رويي اختيار نه ڪرڻ سبب، اسين چين جي عوامي جمهوريت جي تعريف ڪريون ٿا. جيتوڻيڪ ماضيءَ ۾ اسان جي هن عظيم پاڙيسري ملڪ سان اسان جا تعلقات اهڙا خوشگوار نه هئا، جهڙا هن وقت آهن. گريلال جين (Girilal Jain) جي تصنيف ڪيل ڪتاب، ”پنچشيلاءِ ۽ ان کان پوءِ“ (Panchsheela and After) ۾، مصنف چيو آهي:

”مسٽر چواين- لائيءَ جي 57-1956ع واري ڀارت جي دوري وقت، چين جي وزيراعظم کان بار بار پڇيو ويو، ته هو ڪشمير بابت پاڪ-ڀارت تڪرار جي مسئلي تي پنهنجي حڪومت جي پاليسيءَ جي وضاحت ڪري. روسي سربراهن جي ابتڙ، مسٽر چواين- لائيءَ ڪوبه قطعي جواب نه ڏنو. هن مان انهن غير تصديق شده اطلاعن جي ڪي قدر تصديق ٿئي ٿي، جيڪي ان وقت دهليءَ ۾ مشهور هئا، ته چيني حڪمران ڪشمير جي

مسئلي تي پاڪستان سان سودي بازي ڪرڻ واري خيال جا بنهه مخالف نه هئا.

اسان کي فراخ دليءَ سان پنهنجين خامين جو اقرار ڪرڻ گهرجي، جنهن لاءِ موجوده حڪومت ذميدار نه آهي. جڏهن چين جي عوامي جمهوريت جي مرڪزي حڪومت قائم ٿي، ته اسان انهيءَ نئينءَ حڪومت کي تسليم ڪيو، ۽ شروع کان ئي اقوام متحده ۾ ان جي شموليت جي حمايت ڪئي. تنهن کان پوءِ، اسان جي اندروني انتشار ۽ ڪمزوريءَ جو فائدو ورتو ويو، ۽ حالتن جي دٻاءُ سبب اسان کي پنهنجو موءِ قف بدلائڻو پيو. ڪيترن سالن تائين اسان چين جي عوامي جمهوريت جي اقوام متحده ۾ شموليت جي حمايت نه ڪئي. دوست ملڪن لاءِ هيءَ ڳالهه غير فطري نه آهي، ته هو ڪنهن خاص نظريي کي قبول ڪرڻ لاءِ هڪٻئي کي مائل ڪرڻ جي ڪوشش ڪن؛ اها ڳالهه بين الاقوامي تعلقات ۾ شامل آهي. مثال طور، ملڪ جي اندروني معاملن ۾، ڪارخانن جي وزير جي حيثيت ۾، آئون واپار جي وزير کي پنهنجي نقطه نظر مڃائڻ جي ڪوشش ڪري سگهان ٿو؛ پر جي هوان کي رد ڪري ڇڏي، ته انهيءَ جو اهو مطلب نه آهي، ته ڪو هو منهنجي ”دٻاءُ“ هيٺ نه آيو آهي.

دٻاءُ جي اثر کي قبول ڪرڻ لاءِ آسانيءَ سان آماده ٿي وڃڻ، سا ڳالهه واقعي المناڪ آهي. اندروني طرح ڪمزور هجڻ جي حالت ۾، ائين ٿيڻ لازمي آهي. اسان جي اڳين حڪومتن واري وقت جا ساڳيا ئي اتحادي، چين جي عوامي جمهوريت کي اقوام متحده ۾ شامل نه ڪرڻ واري اڳينءَ پاليسيءَ کي جاري رکڻ لاءِ، موجوده حڪومت تي غالب پئجي نه سگهيا، سا ڳالهه اسان جي معاهدن جي لحاظ کان به، اسان جي هاڻوڪيءَ پرڏيهي پاليسيءَ جي آزاد هجڻ جو ثبوت آهي. حالتن پٽاندر به، اسين پنهنجي اصل نقطه نظر تي انهيءَ ڪري موٽي سگهيا آهيون، ڇاڪاڻ ته موجوده حڪومت اهڙي قدم کڻڻ لاءِ ڪافي حد تائين مضبوط ۽ مستحڪم آهي. اسان گذريل ٻن سالن ۾ ڪميونسٽ چين کي اقوام متحده ۾ شامل ڪرڻ جي حمايت ڪئي آهي. جيڪڏهن چين جي عوامي جمهوريت هن عالمي تنظيم جي رڪن بنجي وڃي، ته اها ڳالهه ساريءَ انسانذات لاءِ فائدي واري ٿيندي. اهو اقوام متحده لاءِ ڪيئن ممڪن ٿي سگهي ٿو، ته ڪنهن مسئلي تي پنهنجي اختيارات جو سارو وزن استعمال ڪري سگهي، جڏهن پنهنجن ڪروڙ

ماڻهن جا نمائندا ان جي فيصلن ۽ ضابطن جي دائري کان ٻاهر آهن.

ڪنهن به هڪ کان سواءِ، مان کليءَ طرح چوان ٿو ته چين جي خلاف اسان کي ڪا به رنجش ڪانهي. انهيءَ ملڪ سان اسان جا ڪي به سرحدي تڪرار ڪينهن، ان سان اسان جا تعلقات هموار ۽ خوشگوار آهن، ۽ اسين ڪشمير جي سوال تي چين جي رويي جو قدر ڪريون ٿا، ۽ اسان کي اميد آهي ته جيئن جيئن اسان جي باهمي لاڳاپن ۾ اضافو ٿيندو، تيئن تيئن اهو رويو وڌيڪ واضح ۽ مثبت صورت اختيار ڪندو.

هوڏانهن چين اسان کي يقين ڏياريو آهي، ته مغرب سان معاهدن ۾ اسان جي رڪنيت، چين سان اسان جي دوستيءَ لاءِ ڪنهن به طرح ناموافق نه آهي. اها دوستي اتل ۽ غير مشروط آهي.

چيو وڃي ٿو ته عوامي چين جي مرڪزي حڪومت پاڪستان کي هڪٻئي خلاف اڳرائي نه ڪرڻ جي معاهدي جي پيشڪش ڪئي آهي. انهيءَ پيشڪش کي مغرب سان ڪيل اسان جي عهدنامن سان ناموافق نٿو ٺهرائي سگهجي. اسان جا اهي عهدناما پنهنجي دفاع لاءِ آهن. اڳرائيءَ کي روڪڻ جو هڪ معاهدو، انهن عهدنامن جي دفاعي حيثيت کي وڌيڪ مضبوط ڪري ٿو.

آئون دعوا سان چوان ٿو ته چين سان اسان جي دوستي ڪنهن به قسم جي سوڊيبازيءَ يا ڏي-وٽ سان داغيل نه آهي. اها ٻن پاڙيسري ايشيائي ملڪن درميان، جنهن ۾ پنهنجي ڪروڙ باشنده آباد آهن، پائيدار دوستي آهي.

اسين عوامي چين سان پنهنجي دوستي ۽ روس سان خوشگوار ناتا قائم رکي سگهون ٿا. اسين پنهنجي مغربي دوستن سان ڪيل عهدنامن جي پاڪيزگيءَ کي ڪنهن به نقصان پهچائڻ کان سواءِ، جن ئي اوائلي وقت ۾ اسان کي پنهنجي اڪيلائيءَ جي حالت مان نڪرڻ جي لائق بنايو، ائين ڪري سگهون ٿا.

جيتري قدر غير جانبدار ملڪن جو واسطو آهي، اسان انهن سڀني سان خوشگوار ناتن قائم ڪرڻ جي ڪوشش ڪئي آهي. جيڪڏهن ڪجهه سال اڳ اسان جا تعلقات متحده عرب جمهوريه سان ناخوشگوار هئا، ته انهيءَ ۾ اسان جي هن حڪومت جو قصور ڪونهي. جنهن وقت کان وٺي انقلابي حڪومت اقتدار ۾ آئي آهي، متحده عرب جمهوريه توڙي ٻين سڀني وچ-اوڀر ۽ آفريڪي ملڪن سان، نائجيريا، گھانا ۽ مغرب جي عرب رياستن سميت، پنهنجن

لاڳاپن کي جفاڪشيءَ سان سڌارڻ جي ڪوشش ڪئي ويئي آهي. انهيءَ حڪومت ٻين مکيه غير جانبدار ملڪن، خاص طرح يوگوسلاويا، سان به پنهنجن ناتن کي بهتر بنائڻ جي ڪوشش ڪئي آهي.

دنيا جي ٽن سياسي گروهن جي تفصيلي ذڪر ڪرڻ کانپوءِ، مان هاڻي اختصار سان انهن شخصن جو توجهم چڪائيندس، جي چاهين ٿا ته اسين عهدنامن کي ترڪ ڪري، ”پڪا غير جانبدار“ بنجي وڃون. موجوده حالتن ۾ انهيءَ کان ڪوبه انڪار نه ڪري سگهندو، ته ڀارت غير جانبدارن جي مجموعي ۾ تمام اهم جڳهه والاري ٿو. انهيءَ ڪري، جيڪڏهن اسين غير جانبدارن جي چانوڻيءَ ۾ پنهنجو خيمو ڪوڙينداسون، ته اسين ڀارت جي تسلط ۽ ان جي پرفريڊ حڪمت عمليءَ جي تابع ٿي وينداسون. جيستائين ڪشمير جو تڪرار فيصل ٿئي، اسين اقتدار جي انهيءَ دائري ۾ شريڪ ٿيڻ جو خيال نٿا ڪري سگهون، جنهن جي مٿان ڀارت جو تسلط آهي.

مان نٿو چانين ته پاڪستان جو ڪوبه باشندو پنهنجي ملڪ لاءِ اها ڳالهه پسند ڪندو، ته اهو نسبتاً ڪمزور ۽ غير مستقل مزاج قومن جي انهيءَ اڻ فئمنڊڙ سنگت جو غلام بنجي، جنهن جو اڳواڻ ڀارت آهي. ازانسواءِ، ڪهڙيءَ حد تائين ۽ ڪيتري مؤثر طريقي سان غير جانبدار ملڪ ڀارت جي بچاءَ لاءِ هن جي چين سان هاڻوڪي جھڳڙي وقت آيا، سو عالم آشڪار آهي.

دولت مشترڪه کي ڪو الڳ نظرياتي اقتدار جو دائرو ڪري نه ليڪبو. ان جا جمونا رڪن مغربي گروه ۾ شامل آهن، ۽ نون مان گهڻا ميمبر غير جانبدار گروه ۾ آهن. بهرحال، دولت مشترڪه جي گهڻو ڪري سڀني ملڪن سان اسان جا تعلقات تمام خوشگوار آهن.

برطانيه کي گهڻوئي بدنام ڪيو ويو آهي. چيو وڃي ٿو، ته برطانيه ورهاڱي جي خلاف هئي، ۽ گڏيل هندستان جو آخري وائسراءِ ۽ آزاد ڀارت جو پهريون گورنر جنرل، لارڊ مائونٽبئٽن، پاڪستان جو دشمن هو. ڪيئن به هجي، اهو ڪو تاريخي باب آهي؛ اسان کي ان جي ورثي سان واسطو آهي. ائنگلو-سنڪسن ماڻهوءَ جي هڪڙي ڪمزوري، يا مان ان کي خوبي چوان، اها آهي ته هو بنيادي طور حقيقت شناس آهي. انهيءَ ڪري ائنگلو-سنڪسن وٽ ڪي مستقل تاثرات

نه هوندا آهن. ازانسواءِ، اها انهيءَ ئي قوم جي خاصيت آهي، ته جيڪي هن سان مقابلو ڪن، انهن جو هوءَ بادل نخوانسته قدر ڪندي آهي. انهيءَ جو هڪڙو نوس مثال جرمني آهي.

ان ۾ ڪوبه شڪ ڪونهي، ته انگريز مسلمانن جو قدر ڪندا هئا، ۽ ڪنهن وقت ۾ انهن جي غير مغلوب جذبي ۽ حوصلي کان ڊڄندا هئا. سڄي دنيا جي سلطنت هٿ ڪرڻ لاءِ، هنن مسلمانن کي پنهنجو تمام خطرناڪ دشمن تصور ڪيو.

عظيم انگريز مؤرخ آرنولڊ ٽوائنبسي (Arnold Toynbee)، پنهنجي ڪتاب ”تعمير جي آزمائش“ (Civilization on Trail) ۾ چوي ٿو:

”صديون اڳ، جڏهن اڃا ڪميونزم جو نالو به ٻڌجڻ ۾ نٿي آيو، اسان جي بزرگن اسلام ۾ پنهنجي لاءِ خطرو محسوس ڪيو. سورهين صديءَ ڌاري، اسلام مغربي دليين ۾ ساڳيوئي روڪ ڦهلايو، جهڙو ڪميونزم وٺينءَ صديءَ ۾ ڦهلايو، ۽ خاص طور ساڳئي ئي سبب لاءِ. ڪميونزم وانگر، اسلام به ’مغرب‘ جي مخالف تحريڪ هئي، جا ساڳئي وقت مغربي عقيدتي جي نفيس جي صورت ۾ ظاهر ٿي، ۽ ڪميونزم وانگر، هن اهڙي روحاني تلوار ڦيرائي، جنهن کان بچاءُ لاءِ مادي هٿيار بيڪار هئا.“

پر جڏهن حقيقت پسنديءَ جي تقاضا ٿي، ته برطانيه پنهنجيءَ روايتي اسلام دشمنيءَ کي ڊٻائي ڇڏيو، ۽ زار شاهي روس جي غاصبان خواهشن خلاف، ترڪي سلطنت جي حمايت ڪئي. جن قومن جي وچ ۾ تلوارون هليون، تن ۾ تاريخي يادداشتون تمام گهريون آهن. مسلمانن جي بهادري، انگريز قوم وٽ هڪ زندهه ڪهاڻيءَ جي صورت ۾ قائم آهي.

بمحرال، انگريز اڄوڪي زماني ۾، رشڪ ڪرڻ بدران، همدرديءَ جا وڌيڪ مستحق آهن. هنن جي عظيم سلطنت، جنهن تان سڄ ڪڏهن لٽوئي نٿي، سا هاڻي سُسي ۽ سڪڙجي، ننڍڙي ٻيٽ جي صورت ۾ وڃي بچي آهي، جيڪو حملو آورن جي زد ۾، خلائي-انٽمي هٿيارن ذريعي مڪمل تباهيءَ لاءِ کليل آهي. نيپولن بوناپارٽ، انگريزن کي هڪ ڊڪانڊرن جي قوم ڪوٺيو هو. اڄ ان جا ڊڪان يورپي مارڪيٽ جو حصو بنجي ويا آهن، ۽ طاقت جي تاراڙين کي برطانيا

ڪنهن به پاسي جهڪائي نٿي سگهي. اسان کي برطانيه سان ڪوبه بغض ڪونهي، پر جيڪڏهن هن علائقي ۾ طاقت جي توازن کي درهم برهم ڪرڻ لاءِ هوءَ اقوام متحده تي دٻاءُ وجهندي، ته پوءِ اهو پاڪستان خلاف هڪ عداوتِي قدم سمجهي، اسين ان تي غور ڪرڻ لاءِ مجبور ٿينداسين، ۽ ان جي نتيجن جا ذميدار نه ٿينداسين.

هاڻي آءٌ پنهنجن ڪن پاڙيسري ملڪن جو ذڪر ڪرڻ چاهيان ٿو.

جيتوڻيڪ افغانستان هڪ اسلامي ملڪ آهي، پر بدقسمتيءَ سان شروعات کان وٺي، پاڪستان خلاف هن هڪڙي سمجهه ۾ نه ايندڙ عداوتِي پاليسي اختيار ڪئي آهي. ٻئي طرف، اسان مسلسل اشتعال انگيزيءَ جي موت ۾، هميشه صبر ۽ ضبط کان ڪم پئي ورتو آهي. بي انداز موقعن تي پاڪستان افغانستان سان پنهنجن لاڳاپن کي بھتر بنائڻ جي ڪوشش ورتي آهي؛ پر هن ملڪ پنهنجي عوام جو ڌيان ڪلم ڪلا اندروني معاملن تان هٽائڻ خاطر، اسان جي سرحدن تي بي بنياد دعوائن پيدا ڪري، پنهنجي سموري تلخيءَ جو رخ پاڪستان ڏانهن موڙي ڇڏيو آهي.

پاڪستان جو هر هڪ انچ اسان لاءِ مقدس آهي. انهيءَ ڪري، جيستائين افغانستان پنهنجن خطرناڪ غاصبانہ ارادن کي ترڪ نٿو ڪري، تيستائين ڪوبه افغانستان ۽ پاڪستان جي ناتن ۾ سڌاري اچڻ جي توقع نٿو ڪري سگهجي، ۽ ڪوبه موجوده تعلقات جي صورتحال تي پاڪستان کي ذميدار نٿو ٺهرائي سگهجي. نيپال، اوڀر پاڪستان کي بلڪل ويجهو، اسان جو قريب ترين پاڙيسري آهي. ايتري ويجهڙائيءَ هوندي به، ماضيءَ ۾ اسان جا نيپال سان تعلقات محدود هئا. انقلاب کان وٺي، هن ملڪ سان اسان جا ناتا درجي بدرجي سڌريا آهن. سال کن ٿيو، ته نيپال جو حاڪم، راجا مهيندر، پاڪستان ۾ اچي اسان جو مهمان ٿيو هو. اسان ڪيترن ئي اهم وفدن جي مٿاستا ڪئي آهي. اڃا به نيپال سان ناتن کي وڌائڻ لاءِ پاڪستان طرفان تعميري ڪوششون ڪيون پيون وڃن.

آئون هاڻي ڀارت جو ذڪر ڪندس، ۽ اسان جي مسئلن جي اصليت تي روشني وجهندس. پندرهن سالن کان ڪجهه وڌيڪ عرصو اڳ، اسين ساڳئي ئي ملڪ جا باشندا هئاسين، جنهن کي فرنگي بينڪيت جي طوق کان آزاد ڪرائڻ

جي جدوجهد پئي ڪئيسون. بنيادي اختلافن جي ڪري، اسين هڪٻئي کان ڌار ٿي، جدا جدا قومن جا ٻه ملڪ ٿي وياسون. اسان مان گهڻن کي اميد هئي، ته جيئن ئي هرڪو ملڪ، زندگيءَ جي پنهنجن قدرن ۽ مفهومن پٽاندر، پنهنجي نقطه نظر ۽ پاليسيءَ تي ڪاربند ٿي ويندو، ماضيءَ جي تلخي به متڄي ويندي، پرافسوس جو ائين نه ٿي سگهيو آهي.

حڪومتن جي واڳ وٺڻ کان هڪدم اڳ ۽ پوءِ، بيشمار انسانن پنهنجون حياتيون وڃايون. انهيءَ واقعي جو نتيجو انتهنائي دهشتناڪ هو. تاريخ جي سڀ کان وڏي ۽ وڏي لڏپلاڻ عمل ۾ آئي، ۽ ٻنهي ملڪن جي وچ ۾ جنگ جو خطرو نظر اچي رهيو هو.

پاڪستان، ننڍي ملڪ هجڻ ڪري، ڀارت کان تمام وڌيڪ مسئلن ۽ تمام گهٽ ذريعن جي حالت ۾ مبتلا هو، تنهنڪري وڌيڪ خواهشمند هو ته ڀارت سان پنهنجن تڪرارن کي فيصل ڪري، هڪ سٺي پاڙيسريءَ جيان رهي، بلڪ حقيقي معنيٰ ۾ ڀارت سان دائمي دوستيءَ جو ناتو قائم ڪري. اسان جي هيءَ صلح واري پاليسي ڀارت جي اوچن خيالن مطابق نه هئي، جن جو مقصد، ٻين ڳالھين سان گڏ، وڳوڙ ۽ بدانتظامي پيدا ڪري، پاڪستان کي ختم ڪرڻ جو هو. سن 1947ع وارن المناڪ واقعن کي درگذر ڪرڻ بدران، ڀارتي حڪومت ورهاڱي جي پيدا ڪيل چڪتاڻ کي تيز ڪرڻ پسند ڪيو. ڀارتي پاليسيءَ جو هر هڪ قدم پاڪستان کي گهٽڻ جي غرض سان ڪنيو ويو آهي. ان ڏس ۾ ڀارت جي پاليسي سدائين ڪتر ۽ ٺاه کان ٻاهر پئي رهي آهي. ان جي ثبوت لاءِ انيڪ مثال ڏيئي سگهجن ٿا، پر مان هر هڪ جو ذڪر ڪرڻ نٿو چاهيان، ڇاڪاڻ ته انهن کي شمار ڪرڻ سان صورتحال کي بهتر بنائڻ ۾ ڪابه مدد ڪانه ملندي، بلڪ موجوده تڪليف ۾ اضافو ٿيندو.

ڀارت اول مالي تصفيي کي مڃڻ کان انڪار ڪري ڇڏيو، جنهن کي ٻنهي حڪومتن جي ورهاڱي واري ڪارروائيءَ جي هڪڙي واضح حصي طور طئي ڪيو ويو هو. ڀارت جو هيءُ رويو ان جي ساڪ ۽ ڪاريت لاءِ ايتريقدر ته غير معقول ۽ نقصانڪار هو، جو خود گانڌيءَ به ان تي اعتراض ورتو ۽ احتجاج طور بڪ هڙتال ڪرڻ جي ڌمڪي ڏنائين. انهيءَ وچ ۾ پاڪستان هن سوال کي سلامتي ڪائونسل

پر پيش ڪيو. سلامتي ڪائونسل اڳيان پنهنجي بچاءَ جي مجبوري محسوس ڪري، ڀارت انهيءَ نيبيري جي ڪي قدر بچا آوري ڪئي. ائين نه آهي ته ڪو گانڌي پاڪستان تي مهربان هو، پر هن ائين ئي ظاهر ڪيو. انهيءَ سبب ڪري هو هڪڙي ڪتر هندوءَ جي گوليءَ سان ماريو ويو، جو ڀارتي زندگيءَ جي انهيءَ طاقتور عنصر جو نمائندو هو، جو کليءَ طرح پاڪستان کي متائن ڇاهي ٿو.

سرمايو ڪنهن قوم لاءِ ائين آهي، جيئن بُت لاءِ رت جو دورو. خاص طرح هڪ نئينءَ قوم لاءِ، جا مصيبتن ۾ جنم وٺي ۽ زندهه رهڻ لاءِ جاکوڙ ڪندي هجي. ڀارتي حڪومت جو خيال هو، ته ملڪ جي ورهاڱي جي ڪارروائيءَ ۾ جيڪو خزاني جي ورهاست وارو فيصلو آهي، تنهن تان ڦري وڃڻ سان ۽ گڏيل ماليات ۽ جائداد منجهان پاڪستان لاءِ اڳوات طيءَ ۽ ڪيل حصو ادا نه ڪرڻ سان، پاڪستان جون اقتصادي رڳون زندگيءَ کان محروم ٿي وينديون. ان کي وڌيڪ يقيني بنائڻ لاءِ، دفاعي جائداد ۽ عملي جي ورهاڱي ۽ منتقليءَ کي هر قدم تي مشڪل بنايو ويو، انهيءَ مقصد سان ته جيئن نئين ملڪ کي پنهنجي بچاءَ جي وسيلن کان محروم رکيو وڃي، پاڪستان کي فوجي هٿيارن ۽ گاڏين جو حصو پڇاڙيءَ تائين ڪونه مليو.

متروڪ ملڪيت جي پرڀت جيڏي مسئلي به، جو لڏپلاڻ سان پيدا ٿيو هو، پاڪستان کي گهڻي مشڪلات ۾ وجهي ڇڏيو. ڀارت انهيءَ معاملي کي منجهائڻ ۽ ان جي حل کي اينگهائڻ جو گس ورتو. معاملي کي جيئن جو تيسن منجهيل رکڻ ۽ ان جي دائري کي وسيع ڪرڻ سان، اسان جي پاڙيسريءَ اسان تي مهاجرن کي آباد ڪرڻ ۽ سندن جائداد جي سوال کي حل ڪرڻ جو بار حد کان وڌائي ڇڏيو. جن ته اهي مسئلا به ڪافي نه هئا، سو جهوناڳڙهه، ڪشمير ۽ حيدرآباد [دکن] جي بارودي مسئلن کي تيزيءَ سان هو ڏني ويئي ۽ اهڙيءَ طرح ڪشيدگيءَ جي باهه جيڪا اڳي ئي ڊڪي رهي هئي، تنهن کي پٺت ۾ تبديل ڪيو ويو. ڀارت پنهنجين فوجن کي جهوناڳڙهه، ڪشمير ۽ حيدرآباد ۾ اهڙيءَ طرح داخل ڪيو، جو هٿلر جي جرمنيءَ واري وقت ملڪگيريءَ جي هوس رکندڙ نازي فوجن جي وڙني بوٽن جي لتاڙ جي ياد تازي ٿي ويئي.

جيئن هر ڪنهن کي معلوم آهي، پاڪستان جو اولانمون سمورو حصو ان

جي ندين تي مدار رکي ٿو، جي ان جيڪي آبادي لائق زمين جي هر هڪ ايڪڙ جي آبپاشي ڪن ٿيون. انهيءَ پاڻيءَ کان سواءِ، اولهه پاڪستان جو اهڙو زرخيز علائقو بنهه بيابان ٿي ويندو. ڀارت، ڪشمير تي پنهنجي غير قانوني فوجي قبضي ذريعي، انهيءَ پاڻيءَ کي بند ڪرڻ جي طاقت حاصل ڪئي آهي. اهڙيءَ طرح، ان جي توشا خاني ۾ پاڪستان خلاف جارحانه ڪارروائي ڪرڻ لاءِ هڪ ٻئي خطرناڪ هٿيار جو اضافو ٿيو آهي.

ٻيا انيڪ رواجي معاملا، انهن مکيه مسئلن کان جدا آهن جهڙوڪ: پاڪستان جي اوڀر ۽ اولهه سرحدن تي مختلف قسمن جون جهڙپون ۽ مداخلتون ۽ اوڀر پاڪستان جي ندين سان چيٽ چاڙڻ جون ڪوششون. انهيءَ عداوت کي عروج تي پهچائڻ لاءِ، ڀارت بار بار هي اعلان پئي ڪيو آهي ته پاڪستان ان جو ”پمريئن نمبر دشمن“ آهي، ۽ پنهنجين هٿيار بند فوجن جي ٻه ڀاڱي ٽي حصي کان به وڌيڪ فوجون هن پاڪستان خلاف مصروف رکيون آهن.

اسين ڀارت جي سياسي، اقتصادي ۽ فوجي گڏيل طاقت جو شڪار رهيا آهيون. تنهن کان سواءِ، پنهنجن زبردست پروينگنڊا وسيلن ۽ عالمي حلقن ۾ پنهنجي پُر فریب حڪمت عمليءَ ذريعي، پنهنجي اهنسا واري دوڪيماز پاليسي ۽ پنهنجي امن ۽ شانتي جي ميراث واري ڏندڪٿا جي آڙ ۾، ڀارت هميشه پاڪستان کي دنيا جي نظرن ۾ غلط ثابت ڪرڻ جي ڪوشش ڪئي آهي. اهڙيءَ طرح، هڪڙو ملڪ جو درحقيقت ڀارت جي جارحانه ڪاررواين جو شڪار آهي، تنهن کي ڀارت پنهنجي خلاف انتهائي بدخواهيءَ جي هلت ڪندڙ ملڪ ڪري مشهور ڪيو آهي. بين الاقوامي تعلقات جي تاريخ ۾ هن قسم جي وحشيانه ڪوشش جو ٻيو ڪوبه مثال ڪونهي.

پاڪ-ڀارت مسئلن جو بنيا آهي ڪشمير جو تڪرار، ۽ ان کي نبيرون لاءِ ڀارت جو انڪاري ضد. ڀارت هر ان معاهدي جي پڇڪڙي ڪئي آهي، جيڪو هن ڪشمير بابت ڪيو آهي. پاڪستان فيصلي لاءِ سڀني موقعن تي ناهه وارين تجويزن تي راضي ٿيو آهي، پر ڀارت هر هڪ تجويز نڪرائي ڇڏي آهي. هڪ ڀيري، جڏهن مسٽر لياقت علي خان وزير اعظم هو، لنڊن ۾ منعقد ڪيل ڪامن ويلٿ ڪانفرنس ۾ رٿ ڏني ويئي، ته ڪامن ويلٿ جون فوجون ڪشمير ۾ رکيون وڃن ته

جيئن اتي جي ماڻهن جي خواهش پتاندر آزاد راءِ شماري ڪرائي سگهجي. ڀارت انهيءَ رت کي هن بهاني سان ٿڌي ڇڏيو، ته ڪشمير جي سرزمين تي ڌارين فوجن جي موجودگي اهو تصور پيدا ڪندي، ته برصغير ۾ سامراجيت واپس اچي ويئي آهي. ڇا، هيءَ حرفتبازي نه آهي، جو ڀارت هن وقت چين سان پنهنجي سرحد تي تڪرار ۾ مدد لاءِ پنهنجيءَ سرزمين تي ڌارين فوجن ۽ ڌارين هٿيارن جي ضرورت کي جائز نمائڻ لاءِ واقعي پرچار ڪري رهيو آهي.

سمجھيو وڃي ٿو ته آمريڪا ۽ برطانيا جي فوجي وفدن ”نيفا“ واريءَ سرحد جو دورو ڪيو آهي، ۽ هن وقت هو ڀارتي فوجن جي جنرل هيڊڪوارٽر جا ماهر صلاحڪار بنجي ويا آهن. ڀارت ۾ انهن جي موجودگيءَ ۽ مشوري جو خير مقدم ڪيو ويو آهي، ۽ چيو وڃي ٿو ته هنن ان ملڪ ۾ حفاظت جو احساس پيدا ڪيو آهي. ڀارت جي منطق مطابق انهيءَ کي ’سامراجيت جي واپسي‘ نه ڪري سمجهڻو آهي، باقي ڪشمير جي تڪراري علائقي ۾ ڪامن ويلٿ جي فوجن رکڻ واريءَ رت کي نامنظور ڪرڻ لاءِ اهو بهانو گهڙيو ويو هو.

ڪشمير جو تڪرار، جو سڀني امن جي مقصد سان محبت رکڻ وارن لاءِ ڏکونيندڙ آهي، اسان جي زماني جو عظيم ترين المناڪ واقعو آهي. ڀارت هن تنازعي کي عام راءِ شماريءَ ذريعي حل ڪرڻ بنسبت پنهنجن سڀني واعدن جي بيحرمي ڪئي آهي. پر معاملو اتي ئي ختم نٿو ٿئي. هن اڳواڻ جي اڳواڻ، مسٽر محمد علي بوگرا، جي تازي بيان مطابق، ڀارت پنهنجو بنياد "Clausa Rebus Sic Stantibus" جي اصول تي ٻڌو آهي. هي اصول ۽ پير "Pactas unt Servanda" وارو اصول، بين الاقوامي قانون ۾ اهم آهن. پويون اصول سختيءَ سان عهدنامن جي پابنديءَ جي تقاضا ڪري ٿو. انهيءَ موجب، سڀني صلح پسند ملڪن کي تاڪيد ڪيو ويو آهي، ته پنهنجن واعدن جي تعميل ڪن. پهرين اصول، ديده دلير ملڪن کي پنهنجن رضاڪارانه طور قبول ڪيل واعدن تان ڦري وڃڻ جي واٽ ڏسي ٿو. ڪشمير بابت پنهنجي واعدي تان ڦري وڃڻ سان، ڀارت اهائي واٽ اختيار ڪئي آهي، ۽ پنهنجي صفائيءَ لاءِ هن مشڪوڪ اخلاقي قدر جي اصول جو سمارو ورتو آهي. بمرحال، هر هڪ ملڪ کي جدا جدا نموني سان اهو اختيار ڪونه آهي، ته ڪنهن عهدنامي يا ان جي حصي کي رد ڪرڻ جي

صفائيءَ ۾، انفرادي طرح فيصلو ڪن، ته حالتون بدلجي ويون آهن يا اهي ڪيتريقدر بدليون آهن. ظاهر آهي ته ڪا تيا ڪڙڙي فيصلو ڪري سگهي ٿي، ته حالتون واقعي بدليون آهن، ۽ جي ها، ته ڪيتريءَ حد تائين. ڀارت جي اڳوڻي دفاعي وزير، مسٽر ڪرشنا مينن، سلامتي ڪائونسل ۾ چيو ته حالتون انهيءَ ڪري بدلجي ويون جو پاڪستان آمريڪا جي امداد قبول ڪئي ۽ انهن بدليل حالتن راءِ شماريءَ جي عهدنامي کي بي اثر بنائي ڇڏيو. ڀارت پنهنجي مقامي ۾ پاڻ ئي منصف بنجڻ تو گهري.

مان ويجهڙائيءَ ۾ ڀارت ۽ چين جي وچ ۾ تيل لڙائيءَ جو اشاري طور ذڪر ڪرڻ چاهيان ٿو. اسان کي معلوم آهي، ته اها فقط سرحدِي جهڙپ هئي، ۽ اسان جي انهيءَ راءِ کي پوءِ جي واقعن مان تقويت ملي ٿي ۽ چين طرفان يڪطرفي جنگبندي ۽ فوجن هٽائي وٺڻ جي قدمن مان ان جي تصديق ٿي ٿي. عداوتن جو خاتمو ٿي چڪو آهي، ۽ چين پنهنجي ڪاميابيءَ جي عروج وقت پائمرادو جنگ بند ڪري ڇڏي آهي. سچ پچ ته يڪطرفي نموني جنگ بند ڪري، جنهن بهتر ۽ مؤثر طريقي سان هن پنهنجيءَ صلح پسنديءَ جو مظاهرو ڪيو آهي، تنهن کان مٿي هو ٻئي ڪنهن به طريقي سان نه ڪري سگهي ها. هي اهڙو مظاهرو آهي، جنهن جو مثال ملڻ مشڪل آهي.

چين جي عوامي جمهوريت، اهڙيءَ طرح، تڪرار کي طاقت جي استعمال بدران صلح پسند طريقي سان حل ڪرڻ جي خواهش ڏيکاري آهي. اقوام متحده جو منشور تاڪيد ٿو ڪري، ته سڀني تڪرارن جو فيصلو صلح پسند طريقن سان ڪيو وڃي. اهڙيءَ طرح چين، جيڪو اقوام متحده جو ميمبر به نه آهي، تنهن ان جي منشور جو احترام ڪيو آهي. ڀارت، جيڪو اقوام متحده جو هڪ مڪيه ميمبر آهي، تنهن ان کي نظرانداز ڪيو آهي.

هن تڪرار ۾ ڀارت جو رويو غير يقيني رهيو آهي. ڇا به هجي، پر موجوده صورتحال مان هن گهڻي کان گهڻي فائدي حاصل ڪرڻ جي ڪوشش ورتي آهي. ڀارتي حڪومت خاص طور ٻن مقصدن لاءِ جنگي جنون جي فضا پيدا ڪئي آهي: (الف) پنهنجي ملڪ کي، جيڪو تيزيءَ سان تباه ٿي رهيو هو، منظم ڪرڻ، ڇاڪاڻ ته ٻاهرئين خطري جي حالت ۾ ماڻهو يڪمشتيءَ ڏانهن لڙندا آهن؛ ۽

(ب) ڪثير انداز ۾ ٻاهرين فوجي امداد حاصل ڪرڻ. اهي ٻئي اهم مقصد آهن ۽ انهن کي حاصل ڪرڻ لاءِ ڀارت جي ڪنڊڪٽڇ ۾ جنگ جا طبل وڃي رهيا آهن. جيئن مون شروعات ۾ چيو آهي، هيءَ هڪڙي محتاجي ۽ واري مقصد لاءِ خيالي جنگ آهي. هيءَ هڪڙي مصنوعي ۽ نمائشي جنگ آهي، ايتريقدر جو وزيراعظم نمروءَ پاڻ، 21-آڪٽوبر تي، پنهنجيءَ قوم کي هڪ نشري تقرير ۾ چيو:

”اسين پنهنجي ٽئين پنج-سالي منصوبي جي وچ تي آهيون. ان کي ترڪ ڪرڻ يا ان جي ڪنهن اهم جزي ۾ تخفيف ڪرڻ جو سوال ئي پيدا نٿو ٿئي، البت اسين ان ۾ نين ضرورتن آهر کي قدر ڦيرگهير جي گنجائش پيدا ڪري سگهون ٿا. خاص طور منصوبي جي مکيه رٿن جي تڪميل ڪرڻ ضروري آهي، ڇاڪاڻ ته انهيءَ ئي طريقي سان اسين پنهنجي ملڪ کي نه رڳو موجوده نازڪ دور ۾ ڀر ايندڙ سالن لاءِ به مضبوط ڪندا سين.“

جڏهن ڀارت جو ٽيون پنجن سالن وارو منصوبو رٿيو ويو هو، ته ان جو سڄوئي زور امن جي زماني واريءَ اقتصادي ترقيءَ تي ۽ انهيءَ اندازي تي هو ته ڀارت جنگ يا تڪرار جي خطري کان آزاد رهندو. انهيءَ جو بنياد هن قياس تي هو ته ڀارت کي ڪنهن به فوجي ڪشمڪش کي منهن ڏيڻو نه پوندو. منصوبي جو بنياد شروع کان ”غير جنگي“ حالت تي ٻڌل هوندو، اهو سمجهڻ مشڪل آهي ته ڪيئن جنگي حالت ۾ منصوبي جي بنيادي اصولن ۽ مقصدن کي بدلائڻ جنگي صورتحال جي تقاضا مطابق نه آهي. اهو صرف انهيءَ ڪري آهي، جو ڀارت جي چين سان نام نما دجنگ، پنهنجي محدود دائري ۽ مقصد جي لحاظ کان، هڪ سرحدي تڪرار کان وڌيڪ نه آهي، ۽ انهيءَ ڪري ئي منصوبي ۾ وڏين تبديلين ڪرڻ بنا، ”ڪي قدر“ ڦيرگهير سان اهو عمل هيٺ اچي سگهي ٿو.

پهرين نومبر سن 1962ع تي ڀارت سرڪار، تمام گهڻي سوچ وڀچار کان پوءِ، اناج ۽ ٻين ضروري جنسن جي قيمتن کي ضابطي ۾ آڻڻ لاءِ نيٺ ڪنهن سخت قدم نه کڻڻ جو فيصلو ڪيو. ڀارت سرڪار، ”پنهنجيءَ اعليٰ ترين سطح تي“، ”موجوده پاليسين تي بيڙڪ عمل ڪرڻ“ مناسب سمجهيو. کاڌ خوراڪ واريءَ وزارت جي راءِ هئي ته ”هن وقت اناج جي فراهميءَ يا ان جي قيمتن بابت پريشان

ٿيڻ جي ضرورت ناهي. " هن اهم فيصلي جو اعلان ڀارت سرڪار 2- نومبر تي ڪيو، ۽ ساڳئي ئي ڏينهن اهو سڀني اخبارن ۾ پڌرو ٿيو.

هيءُ ٻيو اشارو آهي، انهيءَ حقيقت ڏانهن ته ڀارتي حڪومت پاڻ کي ڪنهن ٻئي ملڪ سان جنگ جي حالت ۾ ورتل نٿي سمجهي. جيڪڏهن سچ پچ ڀارت جنگ ۾ ورتل هجي ها، يا ان لاءِ کيس تياريون ڪرڻيون هجن ها، ته ڀارت جمڙي غير متوازن اقتصادي حالت واري ملڪ لاءِ قيمتن کي ضابطي ۾ آڻڻ جا سخت آپاءِ وٺڻ لازمي ٿي پون ها، خاص طرح کاڌي، ڪپڙي ۽ ٻين ضروري جنسن جي معاملي ۾. ڀارت جي غير هنگامي پاليسيءَ تي عمل ڪرڻ واري انهيءَ فيصلي ۽ چين جي يڪطرفي جنگبنديءَ مان صاف ظاهر آهي. ته ڀارت ۽ چين جو جهڳڙو صرف سرحدِي مسئلي تائين محدود آهي.

مسٽر ڪرشنامينن کي صدقي جو پڪر بنايو ويو آهي. پاڪستان خلاف ڀارت جا تاثرات بيان ڪرڻ ۾ هن بيشڪ بي تڪلفيءَ کان ڪم ورتو، جنهن لاءِ سندس قدر ڪرڻ گهرجي. هن پاڪستان خلاف ڀارت جي ماڻهن ۾ پڪڙيل سچي پچي عداوت تي تاثر ۽ سندن انهيءَ احساس جي شدت جو عڪس پيش ڪيو. مسٽر ڪرشنامينن ۾ ڊاڪٽر جيڪل يا مسٽر هائيڊ جو روح موجود نه هو. بهرحال، سندس برخواست ٿي وڃڻ کان پوءِ به گهڻن جو خيال آهي، ته ڀارتي سياست تي پردي بنينان هن جو اثر رسوخ قائم آهي. مون کي انديشو آهي ته مسٽر ڪرشنامينن پاڪستان خلاف ڀارت جي رويي تي پنهنجو تسلط قائم رکندو ايندو.

نئون دفاعي وزير مهاراشٽر جو رهاڪو آهي. انهيءَ آساميءَ لاءِ هن جو انتخاب ان مقصد لاءِ ڪيو ويو آهي، ته هو ڀارتي حڪومت ۾ دليريءَ جو روح ڦوڪي. هو جديد شيواجي آهي. اڳئين ڏينهن هن لٻاڙ هڻي:

"پنهنجي ڄمار ۾ ڪڏهن به مون شڪست جو منهن نه ڏٺو آهي؛ نه وري هن کان پوءِ ڏسڻو اٿم. چين کي وسارڻ نه گهرجي، ته مهاڻا ٻڌ ۽ مهاوير سان گڏ، ڀارت راڻي پرتاب ۽ شيواجيءَ کي به جنم ڏنو هو."

ڀارت جي نئين دفاعي وزير، چين کي چٽاءِ ڏنو:

"دشمن جي بيشمار لشڪرن ڀارت جي ميدانن ۾ جنگيون جيتيون هيون،

پر انهن کي دڪن جي پهڙي علائقي ۾ شڪست فاش نصيب ٿي.

هي گھمند وارا ڪلما شايد انهيءَ ملڪ کي همٿائڻ لاءِ هئا، جنهن کي چين واري تازي سرحد جي جھڳڙي ۾ بريءَ طرح سان ڪچلجڻو ۽ ذليل ٿيڻو پيو. اسان کي پارٽي حڪومت جي اندروني تبديلين سان ڪابه دلچسپي ڪانهي، سواءِ انهيءَ جي ته اسان کان اها اميد نه رکي سگهجي، ته ڪو اسين هن نئين شيواجيءَ سان گلي ملي، افضل خان وارو حشر حاصل ڪندا سين. ڪيترين ئي ڳالھين ڪري، اسان ڏانهن پربل پستول ٿاڻي بينل هڪڙو ڪرشنا مينڻ، ڪنهن شيواجيءَ جي مڪر ۽ فريب سان لڪايل چنبن کان بيمتر آهي. اسان کي اڳي هڪڙو شيواجي گلي ملي چڪو آهي، ۽ اسان کي معلوم آهي ته ان جو ڪهڙو نتيجو نڪتو.

پارت جون سڀئي تازيون ڪارروايون، وزارت تي تبديلين سميت، هڪ سوچيل سمجھيل منصوبي جو حصو آهن، جنهن جو مقصد آمريڪا کي ٺڳڻ ۽ ان جي بين الاقوامي ڪميونزم جي انديشن مان فائدي وٺڻ جو آهي. هن صورتحال پيدا ڪرڻ جي ڪاميابيءَ نمروءَ جي قابليت ۾ اضافو ڪيو آهي، پر ائنگلو-آمريڪن حڪومت عمليءَ لاءِ اها ڪا گھڻيءَ خوشيءَ جو باعث نه آهي.

اهو ظاهر آهي ته نمروءَ چين واري تڪرار کي صلح پسند طريقن رستي نبيرون کان انهيءَ ڪري انڪار ڪيو آهي، ته جيئن هو ان مان وڌ کان وڌ فائدو حاصل ڪري، ۽ پارت کي مغربي طاقتن وٽان بي انداز هٿيار امداد جي صورت ۾ ڌڙا ڌڙ موڪليا وڃن. انهن هٿيارن کي حاصل ڪرڻ لاءِ، نمروءَ کي پنهنجي ظاهر داري به ڏاهڻي پيئي، ۽ عام جام ڊنڊوري سان مشهور ڪيل پنهنجي 'پنج شيل' واري عقيدتي جي انحرافي به ڪرڻي پيئي. هاڻي غير جانبداريءَ جو مغروريءَ وارو آواز ختم ٿي چڪو آهي. ظاهر داريءَ جو بُت ڀڄي پيو آهي، ۽ اهو عقيدو به پرزا پرزائي ويو آهي. پارت، جيڪو پاڪستان کانسواءِ سڀني جو دوست هو، سو پاڻ کي اڪيلو ۽ علحدو ڏسي رهيو آهي. يقين ۽ خود اعتماديءَ جي جاءِ خطري ۽ مايوسيءَ اچي ورتي آهي، ڇاڪاڻ ته هاڻي اهو ٻول ٻڌو ٿي پيو آهي، ته پارٽي ڊيو دراصل هڪ ننڍڙي ماڻهوءَ جو پاڇولو هو.

هن حقيقت کي افسوس سان تسليم ڪرڻ گھرجي، ته مغربي طاقتون پارت کي برغلاڻي پنهنجي بلاڪ ۾ آڻڻ ۽ چين سان ان جي جھڳڙي کي پڙڪائڻ چاهين

ٿيون. هو ڀارت جي ظاهر ظهور پرڻي ۽ جو فائڊو ونٽ چاهين ٿيون، ۽ گهرن ٿيون ته ڀارت انهن جي تابع رهي. سياسي حڪمت عمليءَ ۾ اها ڪا غير رواجي ڳالهه نه آهي، ته موقعي جي نزاکت مان فائڊو ونججي، پر تنهن هوندي به ڪن اصولن جو دستور موجب خيال ڪرڻو آهي. موجوده حالت ۾، ڀارت کي پنهنجي اثر جي دائري اندر آڻڻ لاءِ، مغربي طاقتن ان کي ورسائڻ ۾ ڪنهن به رسمي پابنديءَ جو لحاظ نه رکيو آهي. ڀارت مسئلي جي پرامن نبيري کان انڪار ڪري رهيو آهي، جيتوڻيڪ گذريل سڀني سالن ۾ پنڊت جواهر لال نمر و سڀني ملڪن کي مسئلن جي پرامن نبيري جا اُپديش ڏيندو رهيو آهي.

چين جي عوامي جمهوريت هڪ پرامن پيشڪش ڪئي آهي، ۽ دوستائي فيصلي جي لحاظ خاطر، لڙائيءَ جو يڪطرفو خاتمو آندو آهي. ڀارت، بهرحال، ان پيشڪش کي قبول ڪرڻ کان انڪار ڪيو آهي. اهو انڪار بين الاقوامي معاملن ۾ ڀارت جي پرامن وضع توڙي مسئلن کي پرامن طريقن سان نبيرڻ ڪرڻ جي خوبين بابت نمر وءَ جي پرچار کي رد ڪريو ڇڏي.

پاڪستان کي ڀارت جي وڌندڙ فوجي طاقت ۽ پاڪستان جي مغربي اتحادين وٽان کيس بي انداز فوجي امداد ملڻ تي پرڻي ٿيڻ لاءِ معقول سبب آهي. پنهنجن انديشن کي الڳ رکي، دنيا جي امن ۽ خاص طرح هن علائقي جي امن جي مفاد خاطر، اسين ڀارتي حڪومت کي چئون ٿا، ته هوءَ چين سان پنهنجي جمڳڙي کي باوقار ۽ منصفانه بنياد تي، پرامن ڳالهيون ذريعي طي ۽ ڪري.

ڀارت ۽ چين جي موجوده جمڳڙي ۾ اهڙي ڪابه رڪاوٽ ڪانهي، جا پرامن طريقي سان طي ۽ نٿي ٿي سگهي. چين جو چوڻ آهي ته ان کي پنهنجيءَ سرحد کي، جا انگريزن جي بينڪي راج واري زماني جي بگڙيل آهي، درست ڪرڻو آهي، اها ڳالهه نمر وءَ گهڻا سال اڳ، پنهنجي ڪتاب *Glimpses of World History* (دنيا جي تاريخ جون جملڪيون) ۾، تسليم ڪئي هئي. انهيءَ ڪتاب ۾ نمر وءَ چيو آهي، ته سامراجيت چين جون وسيع ايراضيون غصب ڪري ويئي آهي. ’مٽڪموهن لائين‘ جي درستي، بينڪي طاقتن طرفان ڪيل زيادتين کي نيڪ ڪرڻ جي سلسلي ۾ چين جي جدوجهد جو هڪ حصو آهي.

ڪتاب ”دنيا جي تاريخ جون جملڪيون“ ۾، نمر وءَ چيو آهي:

”اهو معلوم ڪرڻ کان پوءِ ته اوڻهين صديءَ ۾ ڪيئن برطانوي صنعتڪارن ۽ سرمائيدارن پارت کي ڪتب آندو، اچو ته هاڻي ايشيا جي ٻئي وڏي ملڪ، پارت جي قديمي دوست، دنيا جي هڪ قديم قوم جي وطن، چين جو مطالعو ڪريون. هتي اسان کي مغرب جي حڪمت عملي بدليل روپ ۾ نظر ايندي.“ (ص 457).

”منچو جي عظيم چيني سلطنت، جا ارڙهينءَ صديءَ جي آخر ڌاري ايشيا جي اڌ جيتري حصي تي پڪڙيل ۽ قابض هئي، تنهن کي هاڻي ذليل ۽ حقير ڪيو ويو. ڏورانهين يورپ جي مغربي حڪومتن ان کي شڪست ڏيئي ۽ ذليل ڪيو.“ (ص 465).

”هيءَ شرمناڪ دست درازي، خلاف دستور هئي. بيشڪ چين پنهنجن علائقن تان دستبردار ٿيڻ ۽ محتاج بنجڻ ۾ راضي نه هو. هر موقعي تي بحري طاقت جي مظاهرن ۽ بمباريءَ جي ڌمڪين وسيلي ان کي مجبور ڪيو ويو. اسين هن شرانگيز هلت کي ڇا ڪونون؟ راهزني؟ ڏاڙو؟ اهوئي سامراجيت جو دستور آهي. ڪڏهن هوءَ ڳجهيءَ طرح ڪم ڪندي آهي، ته ڪڏهن پنهنجين ظلمي ڪاررواين کي پارسائيءَ جي جذبن ۽ خير خواهيءَ جي مڪر آميز بهانن جي چوغي سان ڍڪيندي آهي. پر، سن 1898ع ۾، چين لاءِ اهڙي قسم جو ڪوبه چوغو استعمال نه ڪيو ويو. هي ننگو مظاهرو، پنهنجيءَ مڪمل بچڙائيءَ سان نروار هو.“ (ص 474).

برطانوي سامراج جي موڪلائي وڃڻ کان پوءِ، پارت انهن جي ناهيل سرحد جو وارث بنيو. ان کي درست ڪرڻ لاءِ چين جي خواهش قدرتي آهي. انهيءَ سرحدي جهڳڙي کي حل ڪرڻ لاءِ، پارت لاءِ مناسب دستور ڳو اهوئي آهي، ته هو عوامي چين جي آڇ قبولي ۽ سواءِ ڪنهن وڌيڪ وقت وڃائڻ جي، دويدو گفتگو شروع ڪري.

جنهن صورت ۾ اصلي ويڙهه بند ٿي وڃي، تڏهن پارت کي اهو وقت ۽ وجهه مليو آهي، ته هو پنهنجي بي تعلقيءَ واري ناڪام پاليسيءَ تي غور ڪري. پريڏنت نروءَ انهيءَ معاملي ۾ پنهنجي مخصوص هلت جو مظاهرو ڪيو آهي. پارت تي جڏهن نازڪ وقت آيو، ته هن ذري گهٽ غير جانبداريءَ کي ترڪ ڪري

چڏيو. پر جڏهن ان کي مغرب کان هٿيارن جي طلب جو ترٽو ۽ زبردست، خواهش موجب جواب مليو، ته هن وري موت کاڌي، ۽ وڃايل ميدان کي وري حاصل ڪرڻ جي ڪوشش ڪرڻ لڳو.

گهانا جي پريزيدنٽ، جيڪو هڪ اهم غير جانبدار ملڪ جو سربراهه آهي، پارت کي فوجي امداد ڏيڻ جي انهيءَ سبب کان مخالفت ڪئي، ته اها صورت حال کي وڌيڪ خراب ڪري ڇڏيندي. حقيقت جي لحاظ کان هيءُ هڪ صحيح نقطه نظر هو. بمرحال، پارت جي مزاج کي اها ڳالهه نه آڙي ته هو هڪ صحيح نقطه نظر کي قبول ڪري. پريزيدنٽ نڪروماه انگلنڊ جي وزيراعظم کي هڪ خط ۾ لکيو هو، ته هو "اهو اطلاع ٻڌي بيچين ۽ مايوس ٿي ويو ته برطانيها سرڪار پارت کي چين خلاف لڙائيءَ ۾ هر قسم جي مدد ڪندي." هڪ غير جانبدار ملڪ جي انهيءَ ردعمل پارت ۾ گهٽاهت پيدا ڪري ڇڏي.

پريزيدنٽ نڪروماه طرفان صورت حال جي اها ترجماني، هن جي غير جانبداريءَ جو ايماندارانه عڪس هو. جيڪڏهن هي تڪرار ڪن ٻين ملڪن وچ ۾ هجي ها، ته پارت جو ردعمل به هوند ساڳيو ئي هجي ها. موجوده حالت ۾، بمرحال، پارت ئي انهيءَ آزمائش هيٺ هو، نه رڳو هڪ غير جانبدار ملڪ جي حيثيت ۾، بلڪ هڪ حڪومت جي حيثيت ۾ پڻ. هڪ ڀيرو، پارت کي انهن ملڪن کان مشوري ملڻ جو سڌيءَ طرح تجربو ٿيو، جيڪي انهيءَ جملي کان ٻاهر هئا.

بين الاقوامي حڪمت عمليءَ ۾ وڏي ناڪاميءَ جي باوجود، پندت نمر واهو ميدان گهڻي قدر حاصل ڪري، جو هن پنهنجي ڪوڙي غير جانبداريءَ جو ڍونگ رچائيندي هاريو هو، ڪافي مطمئن ٿيو. انهيءَ ڪوشش ۾، هن جو مکيه ارادو هو روس سان پنهنجي ملڪ جا دوستاڻا ناتا قائم رکڻ. ائين ڪرڻ لاءِ حڪمت عمليءَ جي ڪنهن خاص فن جي ضرورت نه هئي، ڇاڪاڻ ته مغربي داتائن پنهنجيءَ امداد جي قيمت طور، هن کان سندس پاليسيءَ ۾ ڪنهن اهم تبديليءَ جي تقاضا نه ڪئي هئي. جيئن مٿي ڏيکاريو ويو آهي. جيڪڏهن هو غير جانبداريءَ کي ترڪ ڪري ها، ته کيس روس جي حمايت کان هٿ ڌوڻا پون ها. روس جو مسئلو پندت نمر واهو جي غير جانبداريءَ واري پردي کي قائم رکڻ جي

ڪوشش پٺيان مکيه سبب هو. ساڳئي وقت، پارٽي حڪومت روس ۽ عوامي چين جي غلط فهمي ۽ ڪي وڌائڻ لاءِ به ڏاڍي سرگرمي ۽ سان ڪم ڪيو. 8- نومبر سن 1962ع تي، پنڊت نهرو ۽ چيو:

”روس اسان سان پنهنجي دوستي ۽ ڪي قائم رکندو، ۽ مان پٺيان ٿو ته هو ڪوبه اهڙو قدم نه ڪندو، جو اسان لاءِ نقصانڪار هجي. روسي ماڻهن جي دلين ۾ اسان لاءِ دوستانا جذبا آهن.“

انهيءَ جي نتيجي ۾، ڏهين نومبر تي، پنڊت نهرو ۽ پنهنجي علحدگي ۽ واري پاليسيءَ جي دعوا وري دهرائي، ۽ چيو ته ڀارت ڊپ وچان يا انهن مفاد رکڻ وارن کي خوش ڪرڻ لاءِ، جيڪي ان جي مخالفت ڪن ٿا، پنهنجي اها پاليسي ترڪ نه ڪندو.

ڀارت جي عوام ۾ سندن حڪومت جي علحدگي ۽ واري پاليسيءَ تي اڃا به چئمگويون ٿي رهيون آهن. هيءَ ڪيفيت انهيءَ ڪري زور وٺي ويئي آهي، جو ٻيون غير جانبدار حڪومتون ڀارت جي حمايت ڪرڻ لاءِ ڪنهن مؤثر انداز ۾ قدم وڌائڻ لاءِ رضامنڊ نه آهن. بحرال، پارٽي وزيراعظم تن سببن جي ڪري غير جانبداريءَ واري پردي کي قائم رکڻ لاءِ ضد ٻڌي بيٺو آهي:

(1) اهو ڏيکاريو ويو آهي، ته مغربي طاقتون ڀارت کي ڪنهن به شرط شروط بنا گهڻي امداد ڏيڻ لاءِ تيار آهن؛

(2) روس سان دوستانا ناتا قائم ڪرڻ ممڪن ٿي پيو آهي، جو مغربي طاقتن سان سودببازي ڪرڻ لاءِ هڪ اهم عنصر آهي؛ ۽

(3) نهرو پنهنجي طرز عمل جي موجوده منزل تي انهيءَ پاليسيءَ کي ترڪ ڪرڻ لاءِ تيار نه آهي، جنهن سان سندس بين الاقوامي تاثر قائم ٿيو آهي.

اهڙيءَ طرح ڀارت پاڻ کي اڪيلو سمجهي رهيو آهي، ۽ انهيءَ اڪيلائيءَ کيس خوفزدہ ڪيو آهي. ايتريقدر جو ڀارت جي صدر، ڊاڪٽر راڌا ڪرشنن جهڙي جليل القدر شخص به، چيو وڃي ٿو ته اهو اظهار ڪيو ته ”ڀارت ماضي قريب تائين خوشفهميءَ جي دنيا ۾ رهيل هو.“ تنهن هوندي به مسٽر نهرو پنهنجي غير جانبداريءَ واري دعوا تان دستبردار نه ٿيو آهي. گهڻي ڀر گهڻو، ته به هن جي غير جانبداريءَ جي قسم لاءِ ڪشي ائين چئجي، ته اڳي اها ڪا به پاسي هئي، سا

هاڻي ساڄي پاسي ڏانهن جمڪي آهي.

پتوئي نئون پوي، ته مسٽر نمروءَ جي پرڏيهي پاليسي پاڪيزگيءَ جي رخ تي آهي، يا انتقامي صفائيءَ جي رخ تي. جيڪڏهن اها پاڪيزگي آهي، ته يقيناً هو پنهنجي شمرت يافتہ طرز عمل جي عظيم ترين سياسي ڪاميابي حاصل ڪندو. ان جي ابتڙ، جيڪڏهن اها انتقامي صفائي آهي، ته پوءِ تاريخ ۾ مسٽر نمروءَ جي قدر قيمت هڪڙي ڀڳل بُت جمڙي ٿيندي. آخرڪار اها ڪهڙي صورت وڃي اختيار ڪندي، تنهن جو مڪمل اختيار پارت جي هٿ ۾ ڪونهي؛ گهڻي ڀاڱي ان جو دارومدار مغربي طاقتن جي روش تي رهندو.

پارت ڏانهن هٿيارن جي پرمار، 'هارورڊ' جي دانشورن جي انهيءَ زور شور سان مشهور ڪيل اصول جي ابتڙ آهي، جنهن موجب بين الاقوامي معاملن جي موجوده صورتحال ۾ ۽ فوجي سائنس جي موجوده ترقيءَ جي ڪري، ڪنهن به ملڪ کي فوجي سامان ڏيڻ کي امداد جو پراڻو طريقو سڏيو ويو آهي. هن گروهه جي خيال موجب، سمورو زور اقتصادي امداد تي ڏيڻ گهرجي. گذريل صدارتي چونڊن جي مهم دوران ۽ ڪئنيڊيءَ جي حڪومت جي برسرِ اقتدار اچڻ کان پوءِ هن اصول کي تمام گهڻي شمرت ملي. انهيءَ اصول کي تسليم ڪندي، ڊيموڪريٽڪ پارٽيءَ جي آزاد خيال گروهه آمريڪا جي دانشور طبقي جي ذهنيت ۾ خوشگوار تبديلي آندي. ليڪن پاليسين جي جوڙجڪ ۾ صرف اصولن کي ئي نه، بلڪ زندگيءَ جي نوس حقيقتن کي خيال ۾ آڻڻو پوندو آهي. ڪئنيڊي حڪومت کي هڪ صحيح قسم جي نازڪ وقت ۾ هارورڊ اصولن جي معقوليت جو وري جائزو وٺڻو پيو. فوجي امداد جي اهميت کي دوباره تسليم ڪيو ويو آهي، ۽ پاڪستان جهڙي اتحاديءَ سان غداري ڪري به، پارت کي هٿيارن جي مدد ڏني ويندي آهي. نتيجي طور، پارت توڙي پاڪستان، ٻيئي اهو محسوس ٿا ڪن، ته سندن دوست ڪوبه ڪونهي. پارت انهيءَ ڪري جو هو غير جانبدار رهيو آهي، ۽ پاڪستان انهيءَ ڪري جو هو دفاعي معاهدن ۾ شامل آهي. تاريخ جي ڦيٽي اڳي ڪڏهن به اهڙي قسم جي مڪمل انتقامي گردش نه ڪئي آهي.

ڇا، اها قسمت جي بغير نٿولي نه آهي، ته برصغير جون ٻه قومون، جن هيترن سالن کان وٺي بلڪل مخالف پاليسين جي پيروي پئي ڪئي آهي، اڄ اهڙي

رخ تي اچي بيٺيون آهن، جو ڀارت ۾ مغرب سان نسبت جي حمايت ڪئي پئي وڃي، ته غير جانبداريت پاڪستان جو نعرو ٿي ويئي آهي. ذهنيت جو اهو لاڙو، حالتن جي غير معمولي ۽ غير متوازن پيدائش جو نتيجو آهي. پر جيستائين اسان جو تعلق آهي، اسين پنهنجين قومي پاليسين جو بنياد ناگهاني واقعن سان وجود ۾ ايندڙ حالتن تي نه ٻڌندا سين، انهن جو بنياد مضبوط ۽ معقول هجڻ کپي. اسان کي جذباتيت کان الڳ هٽي، پنهنجي اڄ تائين جي اختيار ڪيل پاليسيءَ جي بنيادي جزن کان اڀري ۽ ان ويچاريل انحراف ۾ پوڻيڏيهه خطرن کي محسوس ڪرڻ گهرجي.

هي مسئلو ڪو ايترو آسان آهي ڇا، جو صرف دوستن بدلائڻ سان، اسين، يعني ڀارت ۽ پاڪستان، پنهنجن پنهنجن مسئلن جا دلپسند حل حاصل ڪندا سين؟ ڪشمير جو سوال، هڪٻئي جي مرضيءَ مطابق، رڳو سودبازيءَ سان حل ٿي سگهندو ڇا؟ ڇا، صورتحال ۾ ڪو بنيادي نقص نه آهي، جو آزاديءَ جي پندرهن سالن کان پوءِ به پئي ملڪ پنهنجي پاليسيءَ جي بنيادي پهلون جي باري ۾ خود فرسيءَ ۽ انتشار سان همڪار آهن، ايتريقدر جو اڄ اسين هڪٻئي جا قائم مقام ٿيڻ چاهيون ٿا؟ هن عجيب روئداد جو سبب، لازمي طور، پنهي ملڪن جي وچ ۾ پيدا ٿيل چڪتاڻ آهي.

بهر حال، جمڙيءَ طرح اسان کي نون دوستن بنائڻ ۾ وڌيڪ محتاط ٿيڻ گهرجي، شايد اهڙيءَ ئي طرح اسان جي دوستن کي به نون رابطن پيدا ڪرڻ ۾ خبردار ٿيڻ جي ضرورت آهي. سڄيءَ کي حاصل ڪرڻ لاءِ اڌ کي ڇڏي ڏيڻ مناسب نه آهي. اعتماد قائم ٿيڻ ۾ ڪافي وقت لڳندو آهي، ۽ هڪٻئي جي پرڪ سان، تعلقات جي پختگيءَ سان ايندي آهي، ۽ نه وقتي مصلحتن جي ڪري.

اسان پنهنجن دوستن تي دوڪيمازيءَ جو الزام لڳايو آهي، موجوده بين الاقوامي معاملن جي تمام وڏيءَ دوڪيمازيءَ جو. هڪ ملڪ جي ٻئي ملڪ سان لاڳاپن واري دوستي، سا ڪو ذاتي معاملو نه آهي؛ اهو بلڪل غير ذاتي معاملو آهي. روس جي، پنهنجن دوستن سان ثابت قدم رهڻ ڪري اڪثر تعريف ڪئي ويئي آهي. روس پنهنجي اها ساک گهڻي زماني کان قائم رکي آهي. بهرحال، ائون حيران آهيان ته 'ايوان' ۾ ڪنهن به شخص ڪيوبا جي موجوده

صورت حال تي نه غور ڪيو ۽ نه ان جو ذڪر ڪيو آهي، ته ڪهڙي ريت دلير ۽ جوان انقلابي، فيڊل ڪاسٽرو، کي روس ۾ جمڙي سندس عظيم دوست گمراهه ڪيو ۽ ساڻس دغا ڪئي.

ڪيوبا کي بريءَ طرح دوکوڏنو ويو آهي. روس، پنهنجيءَ سرزمين کان تمام پري، انهيءَ ننڍڙي ملڪ ۾ ميزائيل لڳايا، ۽ فڊل ڪاسٽرو کي سلامتيءَ جو هڪ ڪوڙو احساس ڏياريو. پر جڏهن حالتن ڦيرو کاڌو، ته خروشييف ميزائل موٽائي ورتا ۽ ان جي بدران مسٽر مڪويان کي موڪلي ڏنو!

اسين پنهنجي تاريخ جي هڪ تمام مشڪل دور مان لنگهي رهيا آهيون. موجوده نازڪ صورتحال ۾، ڪنهن صحيح ۽ غلط قدم جي وچ ۾ فرق جو مطلب، اسان جي قوم لاءِ زندگيءَ ۽ موت جي وچ ۾ فرق ٿي سگهي ٿو.

انهيءَ صورتحال کي اسان جي پرڏيهي معاملن واري وزير، مسٽر محمد علي نه صرف هٿي، پر اقوام متحده ۾ به قابليت ۽ همت سان سنڀاليو آهي. هن صاحب اهڙي مشڪل ڪم جي سرانجامي جنهن طريقي سان ڪئي آهي، تنهن لاءِ مان کيس مبارڪباد ڏيڻ چاهيان ٿو. سچ پچ ته هي هڪ ڏاڍو ڏکيو ڪم آهي، ۽ جيڪڏهن ”سنڌ جا آف“ سڀ مون اڪيلي کي عيوضي ۾ ڏنا وڃن، ته به ائون هوند سندس جڳهه والارڻ پسند نه ڪريان.

ڪنهن به قوم جو گڏيل عزم، ان جو سڀ کان طاقتور هٿيار آهي. انهيءَ عزم جو امتحان نازڪ وقتن ۾ ٿيندو آهي، ۽ نازڪ وقتن ۾ ئي قوم جو ڪمال يا زوال ٿيندو آهي. مون کي خاطري آهي ته جڏهن به اها امتحان جي گهڙي ايندي، تڏهن اسين ثابت قدم رهي سگهنداسين، ۽ هيءَ ڏهن ڪروڙن جي قوم پنهنجي فرض جي سڌ تي پوري جوش ۽ خروش سان لڳي ڇوڻدي. پاڪستان جي عوام طرفان ۽ سنڌ جي عوام طرفان، جنهن جي نمائندگي ائون پاڪستان جي حڪومت ۾ ڪري رهيو آهي، مان ساريءَ دنيا کي ٻڌايان ٿو، ته پنهنجي ملڪ جي دفاع لاءِ، موقعي جي تقاضا تي، اسين هر قرباني ڏيڻ لاءِ تيار ٿي وينداسين، بلڪ پنهنجون جانيون به حاضر ڪنداسين. جنگجو ۽ غير جنگجو قومن جي ناجائز علائقائي جماعتبنديءَ کي ريتبندي، مان چوان ٿو، ته جيڪڏهن اسان کي پاڪستان جي آزاديءَ جي حفاظت لاءِ لڙڻو آهي، ته پاڪستان جو هر هڪ فرد،

عورت توڙي مرد، سپاهي بنجي ويندو. سموري قوم هٿياربند ٿي ويندي. اسين جيڪڏهن غيرمغلوب جوش ۽ مضبوطيءَ سان وڙهياسين ته ڪاميابي اسان جا قدم چمندي.

جيڪڏهن اسين پنهنجي نصب العين جي قوت ۽ ثابت قدميءَ جي ساڳئي انداز سان جدوجهد ڪندا رهنداسين، ته ضرور ڪشمير کي به آزاد ڪرائي سگهنداسين. مون کي يقين آهي، ته قوم پنهنجي اڳواڻ ۽ پنهنجي چمندي جي چوگرد جمع ٿي ويندي. هوءَ اسان جي حفاظتي عالم - پناهه جو بچاءُ ڪندي، ۽ جيڪڏهن ضرورت پيئي ته جبلن کي اڪيڙي ڇڏيندي.

پاڪستان جي حڪومت ڀارت جي حڪومت کي اپيل ٿي ڪري، ته هوءَ سرحدي جمگڙي جي پرامن فيصلي لاءِ، عوامي چين جي مرڪزي حڪومت طرفان ڳالهيون ڪرڻ جي فياضانه پيشڪش کي قبول ڪري. واسطيدار پنهنجي ذرين تي، ۽ دنيا جي امن لاءِ ثالث هجڻ جي حيثيت ۾ اقوام متحده تي لازم آهي ته چين - ڀارت تڪرار جي نبيري لاءِ هوءَ دلجوئيءَ سان ڪوشش وٺي، ورنه انڌي تقديراتن قومن کي خود برباديءَ جي اوڙاهه ڏانهن گهلي ويندي.

جن عظيم شخصن کي پنهنجن قومن جي تقديرن تي اختيار حاصل آهي، تن تي ئي اهو فرض عائد ٿئي ٿو، ته هوءَ توڙي ٻين سمورن اهم جمگڙن کي انصاف ۽ مساوات جي اصولن پٽاندر فيصل ڪرائين، ته جيئن سڄيءَ دنيا جا انسان نادر موقعن واري دور جو مڪمل فائدو حاصل ڪري سگهن.



[3]

صدر ايوب ۽ وزير اعظم نهنروءَ جي 29 - ڊسمبر

سن 1962 ع تي گڏيل پڌرائي

(1- ڊسمبر، سن 1962 ع)

پيارت جي وزير اعظم، مسٽر جواهر لال نهرو ۽ فيلڊ مارشل محمد ايوب خان، صدر پاڪستان جي صحيح ڪيل، 29- نومبر سن 1962 ع جي شام واريءَ گڏيل پڌرائيءَ تي، جيڪا جناب عالي اوھان هن ايوان جي ميمبر صاحبن ڪلهه صبح واريءَ اخبار ۾ ضرور پڙهي هوندي، مان ان تي مختصر تبصري ڪرڻ جي اجازت چاهيان ٿو.

ماضي قريب ۾ حالتون اهڙي ڌرامائي انداز ۽ تيزيءَ سان حرڪت ۾ آيون آهن، جو ڪنهن ڪنهن موقعي تي انهن سان قدم ملائڻ ناممڪن ٿي پيو آهي. حالتن جي تازين تبديلين جي باري ۾ اسين بيحد فڪرمند آهيون، ڇاڪاڻ ته اهي نه رڳو پاڙيسري ملڪن سان اسان جي تعلقات تي اثر انداز ٿين ٿيون، بلڪ انهن بين ملڪن جي تعلقات تي به، جن سان اسان جا لاڳاپا تمام گهرا آهن.

قومي اسيمبليءَ جو هي اجلاس چين-پارت جمگڙي مان پيدا ٿيل صورتحال جي ڪري سڌايو ويو آهي. اسانجين سرحدن لاءِ به يڪايڪ خطرو پيدا ٿي پيو آهي، ۽ سڄو ملڪ شديد طرح ان کان متاثر ٿيو. انهيءَ ڪري، ضروري سمجهيو ويو ته هن اسيمبليءَ جي ميمبرن کي، جيڪي پاڪستان جي باشندن جا چونڊيل عيوضي آهن، اعتماد ۾ ورتو وڃي.

اسيمبليءَ ۾ اسان ڪارآمد تعميري بحث ڪيو آهي، ۽ ميمبرن جي ظاهر ڪيل مختلف رايُن ۽ ويچارن مان حڪومت ڪافي پرايو آهي. اسين خوش آهيون ته ڪشمير جي سوال ۽ ان جي بنا دير، باعزت ۽ انصاف پرڀي فيصلن جي باري ۾ اسين پنهنجي ملڪ جي عام تاثرات جو اندازو لڳائي سگهيا آهيون.

اسان پنهنجيءَ پر ۾ ڪوشش ورتي آهي، ته 'ايوان' کي سڀني پيدا ٿيندڙ حالتن کان، انتظام ۽ مصلحت جي حدن اندر، آگاهه رکيو وڃي، پر حالتون اهڙيءَ تيزيءَ سان حرڪت ۾ آيون آهن، جو عملي طرح اسان لاءِ هر هڪ کي پوريءَ ريت باخبر رکڻ ممڪن نه ٿيو آهي. تنهن هوندي به، اسان جي اها خواهش رهي آهي، ته عوام جي ذميدار عيوضين ۽ خاص ڪري مختلف گروپن جي اڳواڻن سان قريبي رابطو قائم رهي.

جناب اعليٰ، جيستائين هن گڏيل پڌرائيءَ جو تعلق آهي، اها 29- نومبر تي، شام جي ستين بجي کان پوءِ جاري ٿي هئي. حڪومت جو ارادو هو ته ايوان کي انهيءَ پڌرائيءَ جي پس منظر کان ڪلمه صبح جو آگاهه ڪيو وڃي. پر مختلف گروپن جي اڳواڻن سان مشوري ڪرڻ کان پوءِ، يڪراءِ اها صلاح بيني ته هيءَ پڌرائي ڇاڪاڻ ته هڪ تمام اهم دستاويز آهي، تنهنڪري ان تي ۽ ان جي پيچيدگين تي غور ڪرڻ لاءِ پارٽي-اڳواڻن کي وقت ڪپي. ڪالوڪي نشست، انهيءَ ڪري اڄ لاءِ ملتوي ڪئي ويئي. جيئن مان ٻڌائي چڪو آهيان، واقعن جي تيز رفتاريءَ ڪري اهو ممڪن نه هو ته ايوان کي مسلسل تبديلين کان باخبر رکيو وڃي. سڀڪو ڄاڻي ٿو ته جڏهن ملڪن جي وچ ۾ هلندڙ ڳالهيون ڪنهن نازڪ يا تيز ڪڙيءَ تي هونديون آهن، ته انهن جي هر هڪ گوشي کي ظاهر ڪرڻ حڪومت لاءِ ممڪن نه هوندو آهي. ڀارت ۾ به، باوجود هنگامي صورتحال جي، ۽ جڏهن واقعي لوڪ-سپا جا اجلاس به هلي رهيا هئا، پارٽي حڪومت ان کي هن گڏيل پڌرائيءَ جي تفصيل کان آگاهه نه ڪيو. اهڙين حالتن ۾ ڪيترن ئي معاملن تي خاموشي اختيار ڪرڻي پوندي آهي. مون کي اميد آهي ته ايوان انهيءَ صفائيءَ تي مطمئن ٿيندو. حڪومت جي اها ايماندارانه خواهش آهي ته قوم کي اعتماد ۾ ورتو وڃي، ۽ انهيءَ ئي سبب ڪري قومي اسيمبليءَ جو هي هنگامي اجلاس سڌايو ويو آهي. اسان جو ارادو، هن ايوان جي ذريعي، پنهنجيءَ انهيءَ خواهش کي هر ممڪن حد تائين جاري رکڻ جو آهي.

مان هاڻي ايوان کي اها پڌرائي پڙهي ٻڌائيندس. اوهان جي اجازت سان، مان ان جو متن پيش ڪريان ٿو:

”پاڪستان جو صدر ۽ ڀارت جو وزيراعظم انهيءَ تي متفق ٿيا آهن، ته

پنهنجي ملڪن جي وچ ۾ ڪشمير توڙي ٻين واسطيدار معاملن جي اهم اختلافن کي حل ڪرڻ لاءِ نئين سر ڪوششون ڪرڻ گهرجن، ته جيئن پاڪستان ۽ ڀارت پهلو ٻيھلو امن ۽ دوستي ۾ رهي سگهن. انهيءَ خيال کان هنن فيصلو ڪيو آهي، ته ڪنهن ويجهڙائيءَ واريءَ تاريخ تي، ڪنهن عزت ڀرڻي ۽ انصاف جوڳي ٺاهه تي پمچڻ لاءِ ڳالهيون ڪيون وڃن. شروعات ۾ اهي ڳالهيون وزارت تي سطح تي هلايون وينديون. موزون موقعي تي، مسٽر نهرو ۽ صدر ايوب جي وچ ۾ سنڌيون ڳالهيون ٿينديون.

-- صحيح (جواهر لال نهرو)

29- نومبر 1962ع

-- صحيح (محمد ايوب خان)

29- نومبر 1962ع.

هيءَ پڌرائي ساڳئي ئي وقت تي راولپنڊي ۽ نئين دهليءَ مان جاري ڪئي

ويئي.

پڌرائي جاري ٿيڻ کان پوءِ ڪي نيون تبديليون ظهور ۾ آيون، جن اصل ڳالهه کي ڪنهن قدر منجهائي ڇڏيو آهي. چيو وڃي ٿو ته ڀارت جي وزيراعظم، لوڪ-سيپا اڳيان پنهنجي ڏنل بيان ۾، پنهنجي پڌرائيءَ واري واعدن کي مروڙڻ يا موافق بنائڻ جي ڪوشش ڪئي آهي. مون کي يقين آهي، ته ايوان سندس اهو بيان پڙهيو آهي. مون کي قبول ڪرڻ گهرجي، ته پاڪستان ۾ ان بيان جو نه فقط حڪومت تي، پر سڄيءَ قوم تي اشتعال انگيز رد عمل پيدا ٿيو آهي. ٻين ملڪن جي نمائندن، جن اسان جي تڪرار کي حل ڪرڻ لاءِ اسان کي هڪٻئي جي ويجهو آڻڻ جي ڪوشش ورتي آهي، ۽ جي پاڪستان ۾ موجود هئا، سي ڀارتي وزيراعظم جي هن اظهار جي ڪري البت تيزيءَ سان پنهنجي هٿيا آهن. مسٽر ائوويل هرڊيمن (Averell Harriman)، آمريڪا جي اسسٽنٽ سيڪريٽري آف اسٽيٽ ۽ پاڪستان ۾ صدر ڪئنيڊيءَ پاران خاص ايلچيءَ جي بيان ۾ اها ڳالهه ظاهر آهي. مسٽر هرڊيمن، مسٽر نهروءَ جي پڌرائي پڙهڻ کان پوءِ، فوراً،

30- نومبر جي رات جو، هيٺيون اظهار ڪيو:

”وزيراعظم نهروءَ، مسٽر ڊنڪن سنڊيز کي ۽ مون کي صاف طور ٻڌايو ته

هو ڀارت ۽ پاڪستان وچ ۾ تڪرارن کي نبيرون لاءِ بنا ڪنهن شرط شرط جي ڪشمير بابت ڳالهين ڪرڻ لاءِ تيار آهي. مون کي پڪ آهي، ته هو پنهنجي انهيءَ وعدي تي قائم رهڻ گهري ٿو.

انگلينڊ جي هاءِ ڪميشن به گذريل رات هڪ بيان جاري ڪيو، جنهن ۾ ڄاڻايو ويو آهي:

”اڄ رات، 30- نومبر، ڏهين بجي، مسٽر ڊنڪن سنڊيز جي ڪراچي ۽ ۾ اچڻ تي، هن کي مسٽر نمروءَ جي لوڪ-سپا ۾ ڏنل بيان جي رپورٽ ڏيکاري ويئي. پاڪستان ۾ ان بيان جي شديد رد عمل کي نظر ۾ رکندي، مسٽر سنڊيز دهليءَ ڏانهن ترت هوائي سفر جو خيال ڪيو آهي، ته جيئن انهيءَ غلط فهميءَ کي دور ڪيو وڃي، جا جيڪڏهن قائم رهڻ ڏني ويئي، ته ڀارت ۽ پاڪستان وچ ۾ ايندڙ ڳالهين تي شايد گهڻو نقصانڪار اثر پوندو.“

جيئن هي بيان ڏيکاري ٿو. جيتوڻيڪ مسٽر سنڊيز، يونائيٽيڊ ڪنگڊم ۾ دولت مشترڪه تعلقات جو سيڪريٽري، لنڊن ڏانهن روانو ٿيڻ وارو هو، پر هو پنهنجي پروگرام کي بدلائي، نئين دهليءَ ڏانهن واپس وريو. اُتي اڄ صبح جو سوڀر پهچڻ تي هڪ بيان جاري ڪيو آهي، جيڪو اڃا اسانجين اخبارن ۾ نه ڇپيو آهي. مان ايوان جو ڌيان انهيءَ بيان ڏانهن ڇڪائڻ چاهيان ٿو، جيڪو ٽيهن نومبر ۽ پهرين - ڊسمبر 1962ع جي رات جو پڌرو ٿيو. جنهن ۾ چيل آهي:

”اڄ شام جو جڏهن مان لنڊن ڏانهن واپس ويندي ڪراچيءَ پهتس، ته مون کي مسٽر نمروءَ جي لوڪ-سپا ۾ ڀارت ۽ پاڪستان وچ ۾ ايندڙ ڳالهين بابت ڏنل بيان جي رپورٽ ڏيکاري ويئي. ساڳئي وقت مون کي پاڪستان ۾ ان بيان سان پيدا ٿيل سنگين صورتحال کان واقف ڪيو ويو. مون کي يقين هو، ته اها ڳالهه غلط فهميءَ جي ڪري پيدا ٿي آهي، تنهنڪري مون مناسب سمجهيو ته ان کي دور ڪرڻ لاءِ، هڪدم دهليءَ وڃي، مسٽر نمروءَ سان ملجي. جهڙيءَ طرح مون کي اميد هئي، مسٽر نمروءَ، سواءِ پس وپيش جي، مون کي خاطري ڏياري، ته ائين سمجهڻ غلط آهي ته هن جي بيان ۾ مذاڪرات جي دائري کي محدود ڪرڻ يا ڪنهن به ڌر طرفان ڪنهن تجويز

ڪيل حل جي غور ڪي خارج ڪرڻ جو ڪو ارادو ڏيکاريل هو.“
 اڄ صبح جو اطلاع مليو آهي ته مسٽر ڊنڪن سنڊيز جو، پارٽي وزيراعظم سان ڳالهيون ڪرڻ کان پوءِ، ٻيو بيان شايع ٿيو آهي، جو هن ريت آهي:
 ”مسٽر نھروءَ کي جڏهن مسٽر ھنريمن ۽ مسٽر سنڊيز جي بيان تي اظهار
 راءِ ڪرڻ لاءِ چيو ويو، ته هن چيو:

” اهي بيان پارٽي حڪومت جي رويي جي صحيح ترجماني ڪن ٿا.
 ڳالهيون جي دائري تي، جن جو ٻيئي حڪومتون آغاز ڪري رهيون آهن،
 ڪڏهن به اوائلي شرطن جو سوال پيدا نه ٿيو آهي، جيئن مون ڪالھ لوڪ-
 سپا ۾ ظاهر ڪيو، ڪشمير جو مسئلو پيچيدو ۽ مشڪل آهي؛ پر مون کي
 يقين آهي ته پنهنجي ڌرين طرفان خير خواهيءَ جي جذبي سان، هن توڙي ٻين
 مسئلن جو ڪو عزت ۽ انصاف وارو حل ڳولڻ ممڪن ٿي پوندو.“
 هي آهي بيان جو اطلاع مطابق، پارٽي وزيراعظم اڄ صبح جو جاري ڪيو
 آهي.

هاڻي، جناب والا! اهم حقيقت هيءَ آهي ته پارٽي وزيراعظم انهيءَ پڌرائيءَ
 تي دستخط ڪيو آهي، جا هاڻي دنيا جي ڏسڻ ۽ مطالعي ڪرڻ لاءِ هڪ عام
 دستاويز آهي، ۽ جنهن مطابق هو ڪشمير جي مسئلي بابت ڳالهيون هلائڻ ۽
 ڪنهن باعزت ۽ منصفانه فيصلي تي پهچڻ لاءِ رضامنڏ ٿيو آهي. اهاڻي اهم ڳالھ
 آهي، ۽ سموريءَ لھ وچڙ جو اهم نقطو اهو ئي آهي. مون لاءِ هٿ آھو سمجھائڻ
 ضروري نه آهي، ته جڏهن ڪا مقرر پاليسي بدلي آهي، تڏهن گھڻو ڪري تبديليءَ
 کي يڪدم تسليم نه ڪبو آهي؛ عام راءِ تي به غور ڪرڻو پوندو آهي. اسان کي
 معلوم آهي ته هن سوال تي پنهنجي ملڪن جا تاثرات ڪيترن قدر مضبوط آهن.
 انهيءَ ڪري، حضور والا، مان اوهان جي ذريعي ايوان کي عرض ڪريان ٿو، ته
 صورتحال جي دشواري کي سمجهندي، مسٽر نھروءَ لوڪ-سپا ۾ جيڪي ڪجهه
 چيو آهي، تنهن جو ڪو گھڻو اثر نه ورتو وڃي.

جناب عالي! ماضيءَ ۾ اسان کي ڦندي ۾ ڦاسايو ويو آهي. هي لفظ ڪو
 اهڙو فصيح نه آهي، پر ان مان اسان جو مطلب واضح ٿئي ٿو. ماضيءَ ۾ اسان کي
 برغلابو به ويو آهي. اسين هڪ ڏکيو ڌر آهيون، هڪ آزاريل ڌر آهيون، ۽ انتهائي

خيرداريءَ سان قدم کڻي رهيا آهيون. اسان کي صورتحال مان حد کان وڌيڪ مفهمور نه ڪيڻ ڪپي؛ نه وري پنهنجيءَ قوم طرفان به انهيءَ ڳالهه کي پسند ڪرڻ ڪپي. اسان ماضيءَ ۾ ايمانداريءَ سان ڪشمير جي تڪرار کي ڳالهين رستي نبيرون جي ڪوشش ورتي؛ پر وريو ڪجهه ڪونه. هن وقت ڪيترائي مسلسل واقعا رونما ٿي چڪا آهن، جن جي مخصوص ميلاپ سان صورتحال ۾ هڪ نمايان تبديلي آئي آهي، تڏهن عوام کي ان جو اثر قبول ڪرڻو آهي، ڇاڪاڻ ته ڪابه اهڙي طاقت يا ڪوبه اهڙو دليل ڪونهي، جنهن ۾ حالتن جي دٻاءَ کان وڌيڪ زور هجي. انهيءَ ڪري، اچو ته برادريءَ ۽ احتياط کان ڪم وٺون؛ پر، ساڳئي وقت، اچو ته مسئلي کي حقيقت پسنديءَ جي انداز سان منهن ڏيڻ جو عزم ڪريون.

اسان جي احتياط سبب، اهو فيصلو ڪيو ويو آهي، ته پارت جي وزيراعظم ۽ اسان جي صدر جي وچ ۾ اعليٰ ڪانفرنس کان اڳ، وزارت تي سطح تي ڳالهيون هلاجن. انهيءَ مان ئي ظاهر آهي ته اسين جلدبازي نه ڪري رهيا آهيون. اسان جي حڪومت تجويز ڏني، ۽ پارت جي حڪومت اها قبول ڪئي، ته پهرئين وزارت تي سطح تي ڳالهيون ٿين، ته جيئن پنهنجي ڌرين جي نقطه نظر جي ان حد تائين چندڇاڻ ٿي وڃي، جنهن سان اصل ڳالهه ٻولهي جي پختي بنياد لاءِ گهٽ ۾ گهٽ ڪو ابتدائي اصول وجود ۾ اچي وڃي. اها حقيقت اسان جي احتياط جو ثبوت آهي. جيستائين اسان کي اها خاطري نه ٿي آهي، ته پارت جي منورتيءَ ۾ ڦيرو آيو آهي ۽ سندس رغبت سڄيءَ دل سان ان پاسي آهي، تيستائين چوڻيءَ جي ڪانفرنس نه ڪونائي ويندي.

هاڻي، جناب والا! مان ايوان کي وري به يقين ڏيارڻ چاهيان ٿو، ته گڏيل پڌرائيءَ ۾ ڏيکاريل ڳالهيون، ٻين ملڪن سان اسان جي لاڳاپن کي ڪنهن خطري يا نقصان ۾ نه وجهنديون. پارت ۽ پاڪستان جنهن ڳالهه تي اتفاق ڏيکاريو آهي، سا اهائي آهي ته هو پنهنجن تڪرارن کي صلح پسنديءَ سان حل ڪرڻ لاءِ ڳالهيون هلائيندا. عوامي چين جيڪا پارت کي آڇ ڪئي آهي، سا به بلڪل اهڙي ئي آهي. جناب والا! مان اوهان جو تمام شڪرگذار آهيان جو مون کي ايوان کي مخاطب ٿيڻ جو موقعو ڏنو ويو.



[4]

چين - ڀارت جهڳڙو - ڀارت لاءِ مغربي هٿيار - مغرب سان
معاهدا - ڀارت سان ڳالهائون - چين ۽ روس سان لاڳاپا
(4-ڊسمبر، 1962ع)

پاڪستان جي قومي اسيمبليءَ جو هي هنگامي اجلاس تڏهن سڏايو ويو هو، جڏهن اسان جي علائقي ۾ پيدا ٿيل خطرناڪ حالتون نازڪ ڪڙيءَ تي پهچي ويون هيون. هن اجلاس سڏائڻ ۾ حڪومت جو مقصد ملڪ جي مختلف حصن ۽ مختلف پارٽين سان تعلق رکندڙ، قوم جي نمائندن جي رايي کي معلوم ڪرڻ هو. اسان بحث دوران پيش ڪيل تعميري تجويزن کي ٻڌي، گهڻو سود حاصل ڪيو آهي. ڪشمير جي سوال تي، جنهن کي اسين پاڪستان لاءِ سڀ کان اهم سوال ٿا سمجهون، ملڪ ۾ قائم ٿيل شديد تاثرات کان اسين هميشه باخبر پئي رهيا آهيون. چين-ڀارت سرحد جي ڄمڳڙي جي نتيجي ۾ جيڪا ڀارت کي ڳري فوجي امداد ملي آهي، تنهن بابت هتي ظاهر ڪيل رايي اسان کي ڪافي متاثر ڪيو آهي.

جيئن مون پنهنجي 29- نومبر واريءَ تقرير ۾ چيو هو، ڪنهن قوم جي پرڏيهي پاليسي ان جي اقتدار جو اعليٰ نشان ۽ ان جي آزاديءَ جي علامت آهي. حقيقت ۾ اهو ڪنهن ملڪ جي پاليسيءَ جو سڀ کان اهم ۽ سڀ کان نازڪ پهلو آهي. پرڏيهي پاليسيءَ کي عام انبوهه جي رحم ۽ ڪرم تي ڇڏي نٿو سگهجي. نه وري ان کي بازاڙي هنگامي جي حوالي ڪري ٿو سگهجي. پرڏيهي پاليسيءَ جي جوڙجڪ لاءِ حڪومت کي نه رڳو ملڪ جي ترن مفادن کي خيال ۾ رکڻو آهي، بلڪ ڊگهي عرصي وارن مفادن کي به. تنهن کان سواءِ، حالتن جي بين الاقوامي رخ ۽ انهن جي ڦيرگهير سان تعلق رکندڙ هر قسم جي لاهه ۽ چاڙهه جون سموريون حقيقتون فقط حڪومت وٽ ئي هونديون آهن. ملڪ جي پرڏيهي پاليسي جوڙڻ

لاءِ، اهي سڀ ڳالهيون آهن، جن تي احتياط سان غور ڪرڻو آهي. هن ويهين صديءَ ۾ حالتون ايترو تيزيءَ سان حرڪت پذير آهن، جو غير رواجي حالتن ۾ ته خير، رواجي حالتن ۾ سڀني معزز ميمبرن کي اعتماد ۾ وٺڻ هميشه ممڪن نه آهي. هيءَ هڪ مڃيل حقيقت آهي، جنهن جي وضاحت ڪرڻ ضروري نه آهي؛ 'ايوان' ان جي صداقت جو قدر ڪندو رهيو آهي. ڪنهن نازڪ موقعي تي، جيئن هن وقت آهي، هن پاسي يا هن پاسي، ڪوبه فيصلو اسان جي قوم ۽ اسان جي ملڪ جي تقدير کي سنواري يا بگاڙي سگهي ٿو. جن جي مٿان ذميداريءَ جو بوجھ آهي، تن کي هميشه اها ڳالهه ڏيان ۾ رکڻي آهي. قومي اسيمبليءَ جي هنگامي اجلاس طلب ٿيڻ تي، مان معزز ميمبرن کي يقين ٿو ڏياريان ته جيتري قدر ممڪن ٿيو آهي، ۽ جيتري قدر ضروري سمجهيو ويو آهي، حڪومت کين اعتماد ۾ ورتو آهي. اسين سندن تعاون جو قدر ٿا ڪريون، جو سياڻپ ۽ پنهنجاڻپ وارو پئي رهيو آهي.

برصغير جي چوگرد هڪ سنگين صورتحال وجود ۾ آئي آهي. اها ڪجهه هفتا اڳ، اڄ کان وڌيڪ سنگين هئي؛ پر اسان لاءِ اڃا به نازڪ وقت آهي، ۽ ان جا پري تائين پکڙيل ڪڪرا اڃا به اسان جي آفق تي ڪارا پاڇولا وجهي رهيا آهن. بهرحال، اجلاس سڏائڻ وقت اسين ڪن حالتن جي پيشبيني نه ڪري سگهيا سين، جي انهيءَ عرصي اندر ظهور ۾ آيون آهن. مثال طور: اسين عوامي چين طرفان جنگبنديءَ واري يڪطرفي اعلان جو اندازو نه لڳائي سگهيا سين، جو خير خواهيءَ ۽ امن جي اعليٰ ترين مقصدن خاطر نه رڳو هن علائقي بلڪ سڄي دنيا جي سلامتيءَ خاطر عمل ۾ آيو. اسين ٻين به اهڙن واقعن جو اڳواٽ اندازو لڳائي نه سگهيا سين، جي منطقي طور انهيءَ جنگبنديءَ جي نتيجي ۾ ظاهر ٿيا.

جنهن وقت چين جي سرحد تي جهڳڙو شروع ٿيو، پاڪستان جي حڪومت انهيءَ بابت پنهنجيءَ پوزيشن کي بلڪل واضح ڪري ڇڏيو. اسان کي يقين هو ته هيءَ لڙائي سرحد جي جهڳڙي کان وڌيڪ حقيقت نٿي رکي. وڌ ۾ وڌ اها هڪ خيالي جنگ آهي، ۽ ان جو سبب رڳو سرحد جي زدوبدل جو سوال آهي، جنهن بابت خود پارت جي اڳواٽن به ڪجهه سال اڳ تسليم ڪيو هو، ته سرحد جي اها ترتيب عوامي چين مٿان مڙهي ويئي آهي.

جناب والا! عوامي چين طرفان جنگبنديءَ جو يڪطرفو اعلان ۽ چين جي وزير اعظم طرفان ڀارت جي وزير اعظم کي صلح جي آڇ، پاڪستاني حڪومت جي اختيار کيل رويي کي صحيح ثابت ڪن ٿا.

اسان پنهنجيءَ طاقت آهر ضبط کان ڪم ورتو آهي. اسان ٻين ملڪن کي به خبردار ڪيو آهي، ته اهي هن معاملي ۾ احتياط سان قدم وڌائين، ته جيئن عداوتون پيمرا سري نه سگهن، ۽ تڪرار جو دائرو وڌيڪ ڦهليلجي نه سگهي. ليڪن باوجود اسان جي احتياط واري مشوري جي، ڪن ملڪن، پنهنجن ذاتي مقصدن خاطر، ڀارت کي بي انداز هٿيارن جو تحفو ڏيڻ مناسب سمجهيو، انهيءَ لاءِ جيئن هو عوامي چين سان پنهنجي جنگ جاري رکي سگهي.

ڪن مغربي ملڪن وٽان ڀارت کي هٿيارن جي امداد، اسان لاءِ خطرو پيدا ڪري وڌو آهي. هي اهڙو مسئلو آهي، جنهن پاڪستاني باشندن کي بيچين ڪري ڇڏيو آهي. جيڪڏهن ڀارت کي هيءَ هٿيارن جي فراهمي موجوده پيماني تي جاري رهي، ته اها لازمي طرح چين-ڀارت جهڳڙي کي پڙ ڪائيندي، ۽ شايد اڃا به وڌيڪ سنگين صورت اختيار ڪري، انهيءَ تباهيءَ جي حد تائين پهچي ويندي. اسين پنهنجيءَ پر ۾ مطمئن آهيون، ته اسان مغربي ملڪن کي خبردار ڪرڻ ۾ ڪابه ڪسر ڪانه ڇڏي آهي. اسان جي احتجاجن جي باوجود، هنن ملڪن پنهنجي عالمگير مفادن خاطر، پڙ ٻڌي، ڀارت کي فوجي امداد جي آڇ ڪئي آهي. بدقسمتيءَ سان، ڀارت وڏي پيماني تي هٿيارن هٿ ڪرڻ لاءِ، ان جي نتيجن کان بيهرواهه ٿي، موقعي جو فائدو وٺي رهيو آهي. ان جا نتيجا ڏاڍا خطرناڪ ثابت ٿيندا، نه فقط ڀارت لاءِ بلڪ هن ساري علائقي لاءِ. هن ۾ ڪوبه شڪ ناهي ته آمريڪي ۽ برطانوي هٿيارن لاءِ پنهنجا دروازا کولي، ڀارت پنهنجي ۽ چيني عوام جي وچ ۾ صورتحال کي بگاڙي رهيو آهي.

اسان کي ٻڌايو ويو آهي، ته ڀارت کي پنهنجين هٿيار بند فوجن جي موجوده طاقت ۾ گهٽ ۾ گهٽ چاليهه سيڪڙو اضافي ڪرڻ جو خيال آهي. ڀلي ته ڪوبه معقول ۽ غير جانبدار مبصر هن ڳالهه تي ويچار ڪري پنهنجو فيصلو ڏئي، ته فوجي طاقت ۾ اهو اضافو ڀارت جي اقتصادي وسيلن، ان جي سياسي تدبير ۽ حقيقي دفاعي ضرورتن مطابق آهي يا نه؟ ڀارت لاءِ اهو اندازو لڳائڻ ته هو ايتري

مقدار ۾ فوج جو بار برداشت ڪري سگھندو، حقيقت جي بلڪل ابتڙ آهي. ڀارت جي اهڙي ڪوشش نہ رڳو ڀارت جي چين سان تعلقات ۾ پيچيدگيون پيدا ڪندي، بلڪ پاڪستان توڙي ٻين پاڙيسري ملڪن سان تعلقات ۾ بہ.

اسان کي ٻڌايو ويو آهي، تہ ڀارت کي هٿيارن جي مدد جي ضرورت، چينين کي هڪلي ڪيڊن جي مراد سان آهي. هي هڪ ٻيو خطرناڪ خيال آهي. جيڪڏهن ڀارت چينين کي اُٺي ۽ هنڌ ڏانهن واپس پڇائڻ جي ڪوشش ڪندو، جتي تازو جمڳڙو ٿيو هو، ۽ جتي آمدورفت جا وسيع حد درجي بيڪار آهن، تہ پوءِ ان جي ڪري اهڙي صورتحال پيدا ٿيندي، جيڪا برصغير ۽ ساري ايشيا لاءِ هڪ تمام سنگين خطرو بنجي ويندي.

اڄوڪي ويهين ۽ صديءَ جي زماني ۾ ڪنهن کي طاقت جي وسيلي پسپا ڪرڻ جي خيال جو سوال ئي پيدا نٿو ٿئي. سڀني سنجيده ماڻهن جي دلين ۾ هر وقت اٽمي تباهڪاريءَ جي خطري موجود هجڻ ڪري، جمڳڙن کي حل ڪرڻ جو فقط هڪ ئي اُٺي آهي، ۽ اهو آهي باهمي گفتگو جو ذريعو.

سلامتيءَ جو مدار بين الاقوامي قانون جي دائري ۾، شائسته طريقي سان عمل ڪرڻ ۾ ئي آهي، ۽ نہ هڪ نئين آزاد ٿيل قوم جي وقتي جذبي، غرور يا جوش تي. ڀارت طرفان چينين کي پنٿي هٿائڻ جي ڪوشش نہ فقط پنهنجي ڌرين جي وچ ۾ مڪمل جنگ جو رخ اختيار ڪندي، بلڪ پوءِ اهو جمڳڙو شايد اڃا بہ گھڻو وسيع ٿي وڃي.

اسين چاهيون ٿا، تہ نہ رڳو ڀارت جا باشندا، پر اهي مغربي طاقتون پڻ، جي اڀرائيءَ سان ڀارت جي هٿن ۾ کيڏي رهيون آهن، اهو محسوس ڪن تہ سندن اختيار ڪيل غلط رستو، برصغير ۽ ايشيا جي سموري عوام تي بي انداز مصيبتون نازل ڪري سگھي ٿو. ڀارت کي ايتري مان ئي سبق سکڻ کپي، تہ عوامي چين جهڙيءَ عظيم طاقت سان هٿيارن وسيلي زور آزمائي ڪرڻ، خودڪشيءَ جي برابر آهي.

گوا وانگر، عوامي چين ڪو ڀارت جي منهن تي موهيڙي واري خسيس حيثيت نٿو رکي. اهو هڪ ديوانو آهي. اهو هڪ وسيع ۽ لافاني، پنجهٺ ڪروڙ باشندن جو ملڪ آهي، جي هڪ ساڳئي مقصد ۽ ساڳين عقيدن لاءِ پاڻ ۾ متحد

آهن، جنهن مقصد ۽ جن عقيدن کي حاصل ڪرڻ لاءِ هو خوشيءَ سان پنهنجيون جانيون به قربان ڪري ڇڏيندا. اهو ڀارت جي باشندن، برصغير جي باشندن ۽ اسان جي سموري علائقي جي باشندن جي مفاد وٽان آهي، ته ڀارت، چين جي وزيراعظم جي آڇ قبول ڪري، باهمي گفتگو لاءِ تيار ٿي وڃي، ته جيئن هيءُ جھڳڙو چين توڙي ڀارت، ٻنهي جي حق ۾ خير خواهيءَ سان طيءَ ٿي وڃي.

ڀارت جو پنهنجيءَ فوج کي بي ڊپائيءَ سان وڌائڻ جي خواهش جو اصلي مقصد اهو هو، ته ٻن محاذن لاءِ لشڪر تيار ٿئي، جيئن اهو عوامي چين ۽ پاڪستان سان مقابلو ڪري. بي انداز امداد جي طلب سان، دراصل ڀارت جو اهوئي مقصد آهي. ڀارت پنهنجن هٿياربند فوجن کي مضبوط ڪرڻ جو انهيءَ ئي مقصد سان خطرناڪ دائلڳائي رهيو آهي. اسين انهيءَ صورتحال کي صبر سان قبول نه ڪري سگهندا سين. هن ايوان ۾ توڙي ٻاهر، هن ڳالهه جو چڱيءَ طرح اظهار ڪيو ويو آهي، ته پاڪستان جا باشندا هن معاملي ۾ فڪر مند آهن. مان وري به مغرب جي جمهوريت پسند ملڪن اڳيان هيءَ ڳالهه زوردار نموني ۾ دهرائڻ چاهيان ٿو، ته هن خطرناڪ مهم ۾ جلدبازيءَ سان ٽپي نه پون. ڇاڪاڻ ته ڪير ٿو ڄاڻي ته انهيءَ ئي سبب کان انٽرنيٽ تباھڪاريءَ واري عالمگير جنگ ڇڙي پوي!

ضرورت انهيءَ جي آهي، ته نه رڳو چين ۽ ڀارت جي وچ ۾ صلح ٿئي، پر ڀارت ۽ پاڪستان جي وچ مان به فوجون هٽايون وڃن. فوجن کي هٽائڻ انهيءَ حالت ۾ ٿي سگهي ٿو، جڏهن ڪشمير جي بارودي سوال کي باعزت ۽ انصاف پسند بنياد تي حل ڪيو وڃي. جيستائين پاڪستان جو تعلق آهي، اسان هميشه اهڙي فيصلو لاءِ رضامندي پئي ڏيکاري آهي.

تازين حيرت انگيز ۽ نازڪ حالتن جي نتيجي ۾، ڀارت جي وزيراعظم ۽ پاڪستان جي صدر طرفان هڪ گڏيل ٻڌرائي اچي چڪي آهي. ٿورا ڏينهن تيا ته مون ان باري ۾ هڪ بيان ڏنو هو. مان ٻڌائڻ چاهيان ٿو ته اسان سڀني کي معلوم آهي، ته ڪشمير جو مسئلو هڪ منجھائيندڙ مسئلو آهي، ۽ ان ۾ هن برصغير جي ٻن قومن جو وقار ۽ جذبو سمايل آهي. پر هن پيچيدي مسئلي کي سلجھائڻ لاءِ، جنهن گذريل تڪليف وارن پندرهن سالن جي عرصي ۾ فيصلو کان ڪناره ڪشي پئي ڪئي آهي، اسان لاءِ ضروري آهي ته جذباتيت کي پاليسيءَ کان الڳ ڪريون ۽

وقار کي حل جي تلاش کان پاسيرو رکون. گڏيل پڌرائي ۽ هن ايڏائيندڙ پيچيدگيءَ کي پوريور ڪري ڇڏيو آهي.

انهيءَ گڏيل پڌرائيءَ بابت چيو ويو آهي، ته اها دراصل هڪ سازش هئي، جنهن جو اسين شڪار ٿيا آهيون، ۽ ڀارت ان طرح سان وڌيڪ وقت حاصل ڪرڻ تي گهريو، يا هيءَ ڳالهه ته ڀارت ڪشمير جي مسئلي کي حل ڪرڻ لاءِ خواهان نه آهي، ۽ ڪشمير جي قبضي کي ڀارت هڪ طيءَ شده ڳالهه سمجهي ٿو، يا وري قانوني ۽ سياسي طور ڪشمير کي ڀارت جو مڪمل ۽ الڳ نه ٿيڻ جهڙو حصو سمجهي ٿو. هن ايوان ۾ اهي سڀ دليل پيش ڪيا ويا آهن. جيڪڏهن انهن کي قبول ڪيو وڃي، ته انهيءَ جو اهو مطلب نڪرندو ته گڏيل ڳالهه قبول نه ڪرڻ ڪپندي هئي. درحقيقت اهي دليل گڏيل پڌرائيءَ جي اهميت کي ظاهر ڪن ٿا، ڇاڪاڻ ته اها پڌرائي انهيءَ نقطه نظر جي ترديد جو هڪ واضح دليل آهي، ته ڪشمير ڪو هڪ مرده مسئلو آهي، ۽ ثابت ڪري ٿي، ته اهو هڪ زندهه مسئلو آهي، ۽ ڀارت جي وزيراعظم ان جي اهڙيءَ حيثيت کي پندرهن سالن جي مخالفت کان پوءِ تسليم ڪيو آهي.

هاڻي اچو ته حقيقت معلوم ڪريون. اسان کي معلوم آهي، ته هي مسئلو ڊپيل رهيو آهي، يا ان کي ڊپائڻ جي ڪوشش ڪئي وئي آهي. اچو ته اهو به تسليم ڪريون ته ان باري ۾ ٻنهي ملڪن جو رويو سخت رهيو آهي. گڏيل پڌرائيءَ سان ٻيو نه، ته گهٽ ۾ گهٽ اها صورتحال ضرور تبديل ٿي ويئي آهي. انهيءَ لحاظ کان ڏسو ته اسان اڳتي قدم وڌايو آهي.

جيئن مون ڪلمه چيو هو، جڏهن سخت حالتن مان ٻار پوڻ جو وقت آيو آهي، تڏهن اسان کي ڪي قدر بردبار ٿيڻو آهي ۽ انصاف لاءِ اسان کي هڪ نئون ماحول پيدا ڪرڻو آهي، ته جيئن ٻنهي ڌرين ۾ خير خواهي پيدا ٿئي. جيستائين ائين نه ڪبو، تيستائين حالتن جي ڪيتري به سخت مجبوري، يا انهيءَ باري ۾ حالتن جي تقاضا يا ڪن ٻين معقول سببن جي باوجود، هڪٻئي سان ڳالهين هلائڻ جي ڪابه سچي ڪوشش ٿي ٿي ڪانه سگهندي. انهيءَ ڪري، ڳالهين ۾ شريڪ ٿيڻ ۽ باقاعدي گفتگو شروع ڪرڻ کان اڳ، اسان کي فرض ڪرڻو آهي، ته هن مسئلي جي حل ڪرڻ لاءِ ٻيءَ ڌر طرفان به خير خواهي ۽ خواهش موجود آهي.

ٻئي طرف، جيڪڏهن اسين شڪي آهيون ۽ شڪست کاڌل انداز سان ابتدا ڪندا سين، ته ته ڪجهه به حاصل نه ٿيندو، هڪڙو قدم به اڳتي نه وڌندو، ۽ جيڪڏهن قدم اڳتي نه وڌيو، ته مون کي انديشو آهي ته ڪا به حڪومت هي مسئلي کي ٽي ۶ نه ڪري سگهندي.

اسين کي به ڪرامتون نٿا ڏيکاري سگهون. اسين اهڙائي حب الوطن آهيون، جهڙا مخالف ڌر وارا آهن. هن ايوان اندر، اسان جي وچ ۾ فقط هڪڙيءَ ليڪ جو ويڇو آهي. اهو چوڻ صحيح ۽ انصاف وارو نه آهي ته ڪو اسين حب الوطنيءَ کان خالي آهيون، ۽ هن مسئلي تي اسان جو رخ اهڙو سخت نه آهي، جهڙو هنن جو. جيئن مون چيو آهي، فقط هڪڙي ليڪ آهي، جيڪا هنن کي اسان کان الڳ ڪري ٿي -- اها الڳ ڪرڻ واري ليڪ هنن کي ڪو حب الوطنيءَ جو پروانو نٿي ڏئي. نه وري فقط هونئو سڄيءَ دنيا ۾ دانائيءَ جو گنجينو آهن. هو اقليت ۾ آهن، پر اڪثريت جي پيچيدگين سان. کين محسوس ڪرڻ گهرجي ته اسين به انهن وانگر ڪشمير جي مسئلي کي پڄاڻيءَ تي پهچائڻ لاءِ اهڙائي فڪر مند ۽ ارادي جا پڪا آهيون.

اسين خوش آهيون ته اڌينتاڪ پيچيدگي پاش پاش ٿي چڪي آهي، قدم ڪجهه اڳتي وڌيا آهن. ٿي سگهي ٿو ته ڪا فريڪاري اسان جو انتظار ڪندي هجي. مان تسليم ڪريان ٿو، ته ماضيءَ ۾ اسان سان دوکو ڪيو ويو آهي. پاڪستان جو بچو بچو ڄاڻي ٿو، ته اسان ڪيتريقدر ڪشاده دليءَ کان ڪم ڪندا رهيا آهيون، ۽ ڪيتريقدر اسان کي هر موقعي تي ڳڻيو ويو آهي. اسان کي اهو سڀ معلوم آهي. پر مان پٺيان ٿو، ته انهيءَ تجربي سان، باوجود ماضيءَ جي تلخيءَ جي، اسين انهن ڳالهين ۾ شريڪ ٿيڻ لاءِ بهتر حالت ۾ هوندا سين. تنهن کان سواءِ، ڳالهين ۾ شريڪ ٿيڻ سان اسين ڪجهه به نه وڃائيندا سين. برخلاف ان جي، اسين ڪجهه نفعي ۾ ئي رهندا سين.

هاڻي مان گڏيل پڌرائيءَ تي اڃان ٿو. ان ۾ چيل آهي: ”پاڪستان جو صدر ۽ ڀارت جو وزيراعظم انهيءَ تي متفق آهن، ته ٻنهي ملڪن جي وچ ۾ ڪشمير ۽ ٻين لاڳاپو رکندڙ مسئلن جي باري ۾ رهيل اختلافن کي سلجھائڻ لاءِ، نئين سر ڪوشش وٺڻ گهرجي.“ ”لاڳاپو رکندڙ مسئلا“ وارا لفظ خاص طور تي اهم آهن.

مان انهن جي تفصيل ۾ وڃڻ نٿو چاهيان، ڇو ته جيڪو ماحول اسين پيدا ڪرڻ چاهيون ٿا، تنهن تي متان ڪو اثر پوي -- اهو ماحول، جو نفرت ۽ ماضيءَ جي تلخيءَ کان بي نياز هجي. انهيءَ سبب کان، مان ”ٻين لاڳاپي رکندڙ مسئلن“ جي سمجهاڻيءَ ۾ وڃڻ نه چاهيندس. پر انهن لفظن جي مفهومي تي ضرور غور ڪرڻ فرمائيندا. جڏهن مخالف ڌر مطالبو ڪري ٿي، ته اسان کي پڌرائيءَ ۾ هي يا هو شرط شامل ڪرڻ کپي ها، ته هنن کي ”ٻين لاڳاپي رکندڙ مسئلن“ جي لفظن تي به ڌيان ڏيڻ گهرجي.

مخالف ڌر جي نقطه نظر ۾ ڪي قدر تضاد آهي. هڪ طرف هنن جو مطالبو آهي: باقاعدي وقت ۽ ميعاد جي حد مقرر ڪريو، جيئن ڀارت ڪا تاخير نه ڪري ۽ ڪشمير ۾ پنهنجيءَ پوزيشن کي مضبوط ڪرڻ لاءِ مملت حاصل نه ڪري سگهي. ٻئي طرف، ”ٻين لاڳاپي رکندڙ مسئلن“ بدران، هنن ”ٻين مسئلن“ جي فهرست مذاڪرات لاءِ تجويز ڪري پيش ڪئي آهي، جنهن لاءِ حد کان زياده وقت درڪار ٿيندو. سندن تجويز ڪيل ٻيا مسئلا بيشڪ اهم آهن، پر ڪشمير جي مقابلي ۾ انهن جي اهميت گهٽ آهي. مخالف ڌر جا ميمبر ڪشمير بابت ڳالهين جي تڪڙي پڄاڻيءَ جي تقاضا ڪري رهيا آهن، تنهن هوندي به هنن ٻين مسئلن جي فهرست پيش ڪئي آهي، ۽ چاهين ٿا، ته انهن کي به بحث جي دائري اندر آندو وڃي. جناب والا، هو ڪنهن ڳالهه کي حيرت انگيز حد تائين ناموافقيت ۽ تيزيءَ سان منظور ۽ رد ڪرڻ جو طريقو هلي رهيا آهن.

مان هر ايوان توڙي پاڪستان جي سموري عوام جي غور لاءِ گذارش ڪريان ٿو، ته اسان کي اڻٽي روش اختيار نه ڪرڻ گهرجي. اسان جون ڪوششون پنهنجيءَ حاصلات جي خلاف نه هئڻ گهرجن. آخرين طور جيڪا صورتحال هن وقت پيدا ٿي چڪي آهي، تنهن جي خير مقدم ڪرڻ ۾ اسان جو ڪوبه نقصان ڪونهي. ائين ڪرڻ سان اسين ٻين ملڪن سان پنهنجن لاڳاپن کي خطري ۾ نٿا وجهون -- هن معاملي جو ذڪر آئون اڳتي هلي ڪندس. ڀارت سان اسان جي پراڻن ناتن ختم ٿيڻ کي نظر ۾ رکندي، اسان کي موجوده صورتحال جو خير مقدم ڪرڻ گهرجي.

مخالف ڌر جي ميمبرن اهو به چيو آهي، ته اسين ڪشمير جي باشندن جي

مفادن ۽ خواهشن جي سوڊيبيازي نٿا ڪري سگهون، ۽ ڪشمير جي باشندن سان نه رڳو مشورو ڪرڻ گهرجي ها، بلڪ انهن کي ڳالهيون ۾ شريڪ نه ڪجي ها. مان سندن خوش تدبيريءَ کي اپيل ڪندي، پڇان ٿو ته قانوني طرح اهو انتظام ڪيئن ممڪن ٿي سگهي ها؟ ڪشمير جو سوال، جنهن کي مون ”پاڪستان لاءِ سوالن جو سوال“ سڏيو آهي، سوئي ڀارت ۽ پاڪستان جي خوشگوار ۽ دوستانه ناتن ۾ رڪاوٽ آهي -- ۽ اها حقيقت ڏيکاري ٿي، ته ڪشمير جي باشندن لاءِ اسين ڪيتري قدر نه فڪر مند آهيون. اسين ڪشمير بابت بي توجهيءَ سان نٿا ڳالهائي سگهون. اسان جي طرفان ڪشمير جي فيصلي جي تقاضا جو اهڙوئي مطلب آهي، ته اسين ڪشمير جي عظيم ۽ بهادر باشندن جي جائز تمناين ۽ مصيبتن کي ڌيان ۾ رکي رهيا آهيون.

اهو به چيو ويو آهي، ته اسان کي ڀارت سان اهي ڳالهيون نه هلائڻ کپن، ڇاڪاڻ ته ائين ڪرڻ سان ڪنهن نه ڪنهن نموني ۾ اقوام متحده کان روگرداني ٿئي ٿي، يا اقوام متحده ۾ اسان جي پوزيشن ڪمزور ٿئي ٿي. هيءُ اهڙو دليل آهي، جو منهنجي سمجهه کان ٻاهر آهي. مان اوهان جو ڌيان اقوام متحده جي پڌرنامي جي هڪ قلم، يعني باب ڇهين جي ٽيٽيمين قلم، ڏانهن ڇڪائڻ گهران ٿو، جنهن ۾ چيل آهي:

” (1) ڪنهن به اهڙي تڪرار سان لاڳاپو رکندڙ ڌريون، جنهن تڪرار جي جاري رهڻ سان بين الاقوامي امن ۽ سلامتيءَ جي برقراريءَ لاءِ خطري جو امڪان هجي، سڀ کان اول گفت و شنيد، تحقيق، وساطت، مصالحت، ٽالشي، عدالتي نبيري، علائقائي وسيلن يا نظام مان مدد وٺڻ يا پنهنجن منتخب ڪيل پرامن طريقن سان حل ڪرڻ جي ڪوشش وٺنديون.“

” (2) سلامتي ڪائونسل، جڏهن به ضرورت محسوس ڪندي، ڌرين کي انهن طريقن سان پنهنجن تڪرارن کي حل ڪرڻ لاءِ پابند بڻائيندي.“

هاڻي جيڪڏهن ڪو اقوام متحده جي اهم نمائندن ۽ ان جي نمائندن جي سفارش جو مطالعو ڪندو، ته اهو معلوم ٿيندو ته بار بار تڪرار سان تعلق رکندڙ ڌرين، يعني پاڪستان ۽ ڀارت کي ”گفت و شنيد“ جي طريقي اختيار ڪرڻ جي تجويز ڏني وئي آهي. ڊاڪٽر فرئنگ گرهام جي ۽ ٻين انهن جي، جن جو ڪشمير

جي مسئلي سان واسطو رهيو آهي، اهائي سفارش هئي. اچو ته انهن انتهائي بدنام مغربي جمهوريتن کي، جن هميشه سلامتي ڪائونسل ۾ اسان جي مڪمل حمايت پئي ڪئي آهي، هڪ پاسي رکون. اچو ته انهن کي هڪ گهڙي لاءِ پاسيرو ڪري رکون. روس به پاڪستان ۽ ڀارت کي هيءُ مشورو ڏنو آهي، ته ڪشمير جي مسئلي کي ڳالهين وسيلي طيءَ ڪرڻ جو طريقو بهترين آهي. هن قسم جي هڪ طرفين ڳالهين جو مشورو نه رڳو روس ڏنو آهي، بلڪ ٻين سڀني مکيه ڪمونسٽ ملڪن به. غير جانبدار ملڪن به اهڙائي مشورا ڏنا آهن. ڪشمير بابت پڇاڙيءَ واري سلامتي ڪائونسل جي ميٽنگ کان ڪجهه عرصو اڳ، جڏهن مان قاهره ويس، ته صدر جمال ناصر به مون کي چيو، ته ڪشمير جي تڪرار کي حل ڪرڻ جو بهترين طريقو اهو ئي ٿيندو، ته اول ڀارت ۽ پاڪستان جي وچ ۾ هڪ طرفي ڳالهه ٻولهه جا سمورا امڪان هلائي پورا ڪجن. ساڳيو مشورو گمانا ۽ آئرلينڊ ۽ اقوام متحده جي ٻين ڪيترن ميمبرن به ڏنو.

انهيءَ ڪري، ڀارت سان سڌيءَ طرح ڳالهين هلائڻ سان اسين ڪنهن به طرح اقوام متحده ۾ پنهنجيءَ پوزيشن کي خطري ۾ نه وجهي رهيا آهيون، اسين اقوام متحده ۾ ڪنهن به نموني پنهنجي اصول تان هٽي نه رهيا آهيون؛ نه وري اسين هن عالمي عدالت ۾ پنهنجيءَ پوزيشن کي ڪو نقصان يا ضرر پهچائي رهيا آهيون. جيڪڏهن ڪنهن به وقت ڳالهين بيسود ثابت ٿيون، ته اسين اقوام متحده ڏانهن وڃڻ لاءِ آزاد هوندا اسين، ۽ انهيءَ جماعت ڏانهن مضبوط هٿن سان وينداسين. اسين پوءِ اقوام متحده کي چئي سگهنداسين، ته اسان پٿرنامي جي ٽيٽيمين آرٽيڪل جي شرطن جي پوئواريءَ کان به ڪجهه وڌيڪ ڪيو آهي. مان وري به چوان ٿو، ته موجوده حالتون اقوام متحده ۾ اسان جي پوزيشن کي ڪمزور ڪرڻ بجاءِ مضبوط ڪن ٿيون.

مان اقوام متحده جو هميشه پڪو معتقد رهيو آهيان، ۽ منهنجو اڃا به اهو ايمان آهي، ته اهو ادارو دنيا جي امن لاءِ هڪ اهم ۽ قطعي ڪردار ادا ڪرڻ جو هڪ وسيلو آهي. خاص طور اسان ننڍن ملڪن جي باشندن کي اقوام متحده جا هٿ مضبوط ڪرڻ کپن. پاڪستان جي پاليسي هميشه اها پئي رهي آهي، ته اقوام متحده جي سڀني فيصلن جي پوري حمايت ڪجي، ۽ اقوام متحده ۽ ان جي

سڀني ذريعن کي طاقتور بنايو وڃي. پر ڪشمير جي معاملي ۾ اقوام متحده ڏانهن اسان جي رجوع ٿيڻ تي اختلاف آهي. اسين جڏهن به اقوام متحده ڏانهن وڃون ٿا، ته ترشروئي جو مظاهرو ٿئي ٿو. اسان کان پڇيو وڃي ٿو: اقوام متحده ڇا ڪندي؟ اقوام متحده ڇا ڪيو آهي؟ ان ۾ ڀروسو ڇو ٿو رکيو وڃي؟ اوهين هن مسئلي کي اقوام متحده ڏانهن رجوع ڪري، ڪيسٽائين التوا ۾ رکندا؟ اهڙيءَ طرح، جڏهن حڪومت اقوام متحده ۾ هن مسئلي تي تيزي ڏيکاري ٿي، ته ملڪ ۾ مايوسيءَ جو احساس پيدا ٿئي ٿو. ماڻهو سمجهن ٿا، ته اقوام متحده وڏين طاقتن جي دٻاءَ هيٺ آهي، ۽ ويٽو جي استعمال ڪري ان مان ڪوبه فائديمند نتيجو ڪونه نڪرندو. اها آهي صورتحال، جڏهن اسين اقوام متحده ڏانهن رجوع ٿيون ٿا.

جڏهن اسين هڪ طرفين ڳالهيون لاءِ راضي ٿيون ٿا، تڏهن وري زور آوريءَ سان اسان کي ائين چيو وڃي ٿو، ته جنهن صورت ۾ هي معاملو اقوام متحده وٽ پهچايو ويو آهي، تنهن صورت ۾ هن قسم جون ڳالهيون اقوام متحده ۾ اسان جي پوزيشن کي خطري ۾ وجهي ڇڏينديون. پوءِ، حڪومت پڻ ڇا ڪري؟ مان گذارش ڪرڻ چاهيندس، ته جڏهن اقوام متحده ۾ بحث ڪرڻ بعد ويٽو استعمال ٿئي ٿو، ته ان جو انجام لازماً ڌرين درميان مذاڪرات جو ٿيڻو آهي. جڏهن ڌرين ۾ اختلاف راءِ آهي، ته ويٽو سڌين ڪوششن جي آڏو اچي ٿو. ڪي ملڪ ڀارت جي حمايت ڪن ٿا، ته ڪي پاڪستان جي. اهڙيءَ حالت ۾ هرڪا پيش ڪيل رٿ ويٽو جي ماتحت آهي. جيڪڏهن ويٽو وساطت يا ثالثيءَ کي خارج ڪري ڇڏي، ته اسان لاءِ هڪطرفين ڳالهيون جي طريقي کي توڙ تائين پهچائڻ کان سواءِ ٻيو ڪوبه رستو نٿو رهي.

اسان جو ڌيان ڀارت ۽ پاڪستان جي باري ۾ اقوام متحده جي ڪميشن جي ٻن نمائندن، 13- آگسٽ 1948ع ۽ 5- جنوري 1949ع وارن، ڏانهن ڇڪايو ويو آهي. اهي نمراءَ موجود آهن. انهن جو مقصد فوجن کي هٽائڻ بعد راءِ شماري ڪرائڻ جو آهي. ڪيترن ئي سالن تائين اسان انهن نمائندن جي عمل هيٺ اچڻ جي سوال تي بحث ڪيو آهي. جڏهن به انهن کي عمل ۾ آڻڻ لاءِ ڪارٽ ڏجي ٿي، ته انهيءَ تي ويٽو استعمال ٿئي ٿو.

جيتوڻيڪ تڪرار جي ڪنهن حد تي ۽ ڪنهن دور ۾، سڌيءَ طرح ڳالهيون هلائڻ ئي هڪڙو موزون طريقو آهي، پر اسين ڏسون ٿا، ته اهو مشڪوڪ بنجي پيو آهي، ۽ ان کي خطرناڪ سمجهيو وڃي ٿو. ڳالهين هلائڻ لاءِ اسان جي رضامنديءَ ۾ ڪهڙي شيءِ سچ پچ غيررواجي آهي؟ اقوام متحده توڙي ٻين انيڪ ميدانن جي باوجود، جتي مختلف ملڪن لاءِ گڏجڻ جا موقعا آهن، آمريڪا ۽ روس به ڪيترن ئي اهم موقعن تي سڌيءَ طرح ڳالهيون هلايون آهن، ۽ انهن مان بنهه تازو موقعو اهو هو، جڏهن آمريڪي صدر ڪئنيڊي، پنهنجي صدر چونڊجڻ بعد، روسي وزيراعظم خروشييف سان وائنا ۾ مليو هو. ڪنهن کي اميد ڪانه هئي، ته ڪو انهن جي ذريعي دنيا جا سڀني مسئلا حل ڪيا ويندا؛ هٿياربنديءَ تي مڪمل ۽ عام بندش وڌي ويندي، برلن جو سوال فيصل ٿيندو، ۽ روس ۽ آمريڪا جي دائمي دوستيءَ جو آغاز ٿيندو. ڪنهن کي به اهڙن نتيجن جي اميد ڪانه هئي، پر تنهن هوندي به حڪومتن جا ٻه سربراهه پاڻ ۾ گڏجڻ کان محروم نه رهيا.

ڪنهن به ذميدار حڪومت طرفان ٻين ملڪن سان پنهنجن اختلافن کي ختم ڪرڻ جي ڪوشش کي روڪڻ نه کپي. ڳالهين ڪرڻ سان ڪنهن کي به ڪو نقصان نٿو رسي. اڄ غير قانوني نموني سڌي قدم کڻڻ سان اسانجن شهرن، اسان جن گهرن ۽ مسجدن جي مڪمل تباهيءَ جو انديشو آهي. اسان کي پنهنجي ملڪ کي خطري ۾ وجهڻ نه گهرجي. منهنجو پاڪستان جي باشندن ۾ اعتماد آهي، ۽ مون کي معلوم آهي، ته هو عظيم همت ۽ عظيم قربانين جا اهل آهن. پراينڊڙ نسلن طرفان اسان تي هيءَ ميار نه اچڻ کپي، ته اسين غير ذميدار هئاسين ۽ اسان بي سبب پنهنجي ملڪ کي اهڙي قسم جي قدم کڻڻ لاءِ گهليو، جيڪو شايد ڪو چنگيز خان ئي ڪئي ها. غير قانوني قدم کڻڻ جو اهڙي نتيجو نڪرندو!

ائين به چيو ويو آهي، ته ڳالهين هلائڻ لاءِ ڪي اوائلي شرط هجن ها. اوائلي شرط ڇو هجن. اسان جو معاملو سچيءَ دنيا کي معلوم آهي، ۽ پاڪستان جي هر گهر، هر ڳوٺ ۽ هر شهر کي معلوم آهي. اسان ان کي بار بار ۽ سنجيدگيءَ سان بيان ڪيو آهي. ٻيءَ ڌر کي به اسان جو معاملو اهڙيءَ ئي ريت معلوم آهي، جهڙيءَ ريت هنن جو معاملو اسان کي معلوم آهي. اسين ساريءَ دنيا کي پنهنجو مسئلو

ٻڌائي ۽ سمجهائي، پوءِ دويدو ڳالھين ۾ شريڪ ٿيون ٿا.

تڪرار جي معنيٰ ڇا آهي؟ تڪرار جي وصف ڇا آهي؟ تڪرار ۾ آمھان سامھان مطالبو ھوندا آھن. اوھين جيڪڏھن ڪنھن تڪرار جي فيصلي لاءِ ڳالھين ۾ شريڪ ٿيو، ته اوھان جو مطالبو ٻي ڌر کي معلوم آھي، ۽ ٻي ڌر جو مطالبو اوھان کي معلوم آھي. اھڙيءَ طرح، ڌرين کي معلوم ھوندو آھي، ته ڳالھين جو مضمون ڪھڙو آھي؟ انھيءَ ڪري اوائلي شرطن جو سوال ئي پيدا نٿو ٿئي.

گڏيل پڌرائيءَ جي باري ۾ آئون وڌيڪ ٻيو ڪجهه به نه چوندس. اسين هڪ دشوار ۽ خطرناڪ دور مان گذري رهيا آھيون. ايندڙ نازڪ دور ۾ اسان کي هڪ يڪي آواز سان ڳالھائڻ گھرجي. اسان جي ڪوشش خيبر خواھيءَ ۽ مفاھمت واري اھڙي ماحول کي بيٺا ڪرڻ لاءِ ھجڻ کپي، جيڪو فيصلي لاءِ مفيد ثابت ٿئي. اسين ڳالھين ۾ پنھنجي گذريل تجربي جي مڪمل واقفيت سان شريڪ ٿينداسين. شروعات ۾ وزارت تي سطح تي گفت و شنيد جو ڪھڙو مطلب آھي؟ جيڪڏھن اسان کي معلوم ٿي وڃي، ته ٻي ڌر ۾ خيبر خواھيءَ جو جذبو عدم موجود آھي، ۽ انکي ايمانداريءَ سان مسئلي تي ڪرڻ جو ڪو ارادو ڪونھي، ته پوءِ، منھنجي خيال ۾، چوٽيءَ جي ڪانفرنس جي ڪابه ضرورت ڪانه رھندي. انھيءَ وچ ۾ اسان کي اڪيون کليل رکڻيون پونديون، ۽ اسان کي سڀني اتفاقن لاءِ تيار رھڻ گھرجي.

ماضيءَ ۾ جيتوڻيڪ حالتون اسان لاءِ ناسازگار رھيون آھن، ۽ ڀارت جو ملڪ اسان کان وڏو ۽ ان جا وسيعا اسان کان وڌيڪ آھن، پر تنھن ھوندي به اسين ڏيکاري چڪا آھيون، ته اسين انھن مڙني حالتن کي منھن ڏيڻ جي اھليت ۽ ھمت رکون ٿا، جيڪي اسان جي قومي زندگيءَ ۽ ملڪي سلامتيءَ لاءِ نقصانڪار ٿي سگھن ٿيون. جيڪڏھن مان چوان ٿو، ته اسان کي احتياط ڪرڻ گھرجي، ته منھنجو مطلب پاڪستان جي ھرھڪ حصي لاءِ احتياط آھي. اوڀر پاڪستان جي سرحد به اسان لاءِ اھڙي ئي مقدس آھي. جمڙي اولھه پاڪستان جي سرحد. پاڪستان جو صحيح معنيٰ ۾ دفاع تيستائين نه ٿي سگھندو، جيستائين اوڀر پاڪستان جي سرحدن جو موزون بچاءُ نه ڪيو ويو آھي. هڪ خيال کان، اوڀر پاڪستان جو دفاع اولھه پاڪستان جي دفاع کان وڌيڪ اھم آھي. اوڀر پاڪستان

جي دفاعي فوجن کي، خاص طور موجوده حالتن جي روشنيءَ ۾، وڌائڻو ۽ وڌيڪ مضبوط ڪرڻو آهي. مان ايوان کي ٻڌائڻ چاهيان ٿو، ته اوڀر پاڪستان جي مسئلن ۽ ان جي دفاعي ضرورتن کي جديد انداز سان مڪمل ڪيو پيو وڃي.

ايوان توڙي عوام کي، دفاعي معاهدن ۾ اسان جي شراڪت بنسبت جيڪا مايوسي ٿي آهي، تنهن کي حڪومت بخوبي محسوس ڪري ٿي. اسان سمجهيو هو ته معاهدا ڪارآمد ثابت ٿيندا. پر بين الاقوامي سياست جي ناسازگار ماحول ۾، اسين ڪوبه مڪمل نموني جو موزون اتحادي معاهدو نٿا لهي سگهون، ۽ نه وري باهمي لاڳاپن جي ڪا اهڙي صورت اسان کي نظر ايندي، جيڪا فقط اسان جي ئي نقطه نظر سان موافقت رکندي هجي. اهڙي قسم جي اميد، حقيقت کان عاري هوندي. تنهن هوندي به، مان تسليم ڪريان ٿو، ته اسين انهن دفاعي معاهدن جي ميمبرن وٽان اڏوري ۽ بيدليءَ سان مليل مدد جي ڪري مايوس ٿيا آهيون، جن سان اسين شامل آهيون، ۽ جن وٽان اسان کي پنهنجيءَ مشڪلات ۾ ڪافي مدد ملڻ جي اميد هئي.

مون کي هيءَ ڳالهه ضرور ٻڌائڻي آهي، ته جنهن به وقت پاڪستان جا مفاد تقاضا ڪندا، اسين انهن معاهدن مان نڪرڻ ۾ هڪ گهڙيءَ لاءِ به نه هڻڪندا سين. اسين انهن معاهدن ۾ پاڪستان ۽ ان جي باشندن جي مفاد خاطر شامل ٿيا هئا سين. جيڪڏهن انهن مفادن جي حوصله افزائي نه ڪئي ويئي، جيڪڏهن معاهدا انهن جو بچاءُ نه ڪري سگهيا، ته پوءِ اسين انهن کان لاتعلق ٿي ويندا سين، ۽ اها پاليسي اختيار ڪندا سين، جيڪا پاڪستان جي باشندن جي عظيم ترين مفادن ۽ ان جي سالميت جو بچاءُ ڪندي. هن بحث دوران معاهدن تي جيڪا تنقيد ڪئي ويئي آهي، سا مون کي سقراط جي انهيءَ جواب جي يادگيري ڏياري ٿي، جيڪو هن پنهنجي هڪ شاگرد کي ڏنو هو. جڏهن هن کيس ٻڌايو هو، ته ڪو شخص سندس باري ۾ بدڪلامي ڪري رهيو آهي. سقراط جواب ڏنو، ته هو ان ڳالهه تي اعتبار نٿو ڪري سگهي، ۽ چيو هئائين: ”ائين ناممڪن آهي، ته جنهن شخص جو نالو تون وٺي رهيو آهين، سو مون لاءِ بدڪلامي ڪندو. مون هن تي ڪوبه احسان ڪونه ڪيو آهي. اٿون هن سان ڪڏهن به مهربانيءَ سان پيش نه آيو

آهيان. پوءِ هو چو مون مان عيب ڪيندو؟“ معاهدا پنهنجيءَ جاءِ تي آهن. اسين انهن تي تنقيد ڪري رهيا آهيون.

حقيقت هيءَ آهي، ته دفاعي لحاظ کان اهي معاهدا اسان لاءِ بلڪل بيڪار نه آهن. وڏن منصوبن جي سلسلي ۾ انهن پنهنجو مقصد پورو ڪيو آهي. موجوده صورتحال ۾، ۽ حالتن جي موجوده نتيجي ۾، مان پاڪستان جي باشندن ۽ انهن جي اڳواڻن کي ٻڌائڻ چاهيندس، ته اسين - علحدگيءَ جي غنودگيءَ ۾ رهڻ جي پاڻ کي اجازت نٿا ڏيئي سگهون. اهو اهڙيءَ ئي علحدگيءَ جو نتيجو هو، جو اسين اڳرائيءَ جو شڪار ٿيا هئاسين. اڳرائيءَ جي ڪري ئي اسان کان جوناڳڙهه، ماناواد ۽ ڪشمير ڪسيا ويا.

مان ڪنهن به شڪ شبهي کان سواءِ، واضح ڪرڻ چاهيندس، ته اسان جا عوامي چين سان دوستانا ناتا آهن، ۽ انهن ناتن کي ڪنهن به قسم جي نقصان پهچائڻ جي اجازت نه ڏني ويندي. چين سان اسان جا ناتا اسان جي پرڏيهي پاليسيءَ جو هڪ خودمختيار عمل آهن، ۽ ڪنهن به نقطه نگاهه کان اهو عمل عارضي نه آهي؛ ايوان جي اڳيان اهو بلڪل واضح ڪيو ويو آهي. اسين ڏسندا اسين ته جيئن جيئن حالتون پذيريون ٿينديون وينديون، چيني حڪومت تي اسين پنهنجو نقطه نظر ۽ پنهنجي پوزيشن واضح ڪندا رهنداسين. هي انسان جو فرض آهي، ۽ اسين اهو پورو ڪندا اسين. پاڪستان جي بهترين مفاد خاطر، اسين چين جي عظيم عوامي جمهوريت سان خير خواهيءَ جي جذبي، دوستيءَ ۽ دلي محبت کي قائم رکنداسين.

ساڳيءَ طرح، اسان جي اها به ڪوشش رهندي، ته روس سان اسان جا لاڳاپا خوشگوار رهن. موجوده حڪومت ۽ سابق حڪومت انهيءَ ملڪ سان تيل جو معاهدو ڪري، روس سان پنهنجن ناتن کي ڪنهن حد تائين معمول تي آندو. اسين ان سان اقتصادي ۽ ٻين ڪارآمد ميدانن ۾ وڌيڪ سهڪار جو خير مقدم ڪندا اسين -- اهو سهڪار، جو روس ۽ پاڪستان جي باهمي مفاد خاطر هجي.

آخر ۾ مان وري به چوندس، ته هن ايوان ۾ جيڪو بحث ٿيو آهي، ان مان

حڪومت گهڻو پرايو آهي. اسان مختلف خيال رکندڙ ميمبرن طرفان ظاهر ڪيل نظرين کي زير غور آندو آهي. پنهنجيءَ پر ۾ جيتريقدر ممڪن ٿي سگهيو آهي، اسان کي سڀني حالتن جي باري ۾ پنهنجي اعتماد ۾ ورتو آهي.

مان ايوان جي مختلف گروهن جي جذبي جي يڪسوئيءَ جو اظهار ڪندس. جڏهن مان چوان ٿو، ته هن بحث جي گرد ۽ غبار جي ٽمڃڻ بعد اهو معلوم ٿيندو، ته اسين گهڻن ئي مسئلن تي متفق آهيون.

اسان جو ايمان آهي، ته ڀارت ۽ عوامي چين کي پنهنجو جمڳڙو پرامن طريقي سان حل ڪرڻ ڪپي. اهوئي هڪڙو باعزت طريقو آهي، جنهن موجب هو ٺاهه تي اچي سگهن ٿا. چين جي وزيراعظم جي ڪيل آڇ، ڀارت کي قبول ڪرڻ گهرجي. اسان جو ايمان آهي، ته پاڪستان جي چين سان دوستي اسان جي پرڏيهي پاليسيءَ جو هڪ ترقي پذير عنصر آهي، جو ٻئي ڪنهن به عنصر تي مدار نٿو رکي. اسان جو ايمان آهي، ته روس ۽ ٻين ملڪن سان، خاص طرح اسلامي ملڪن ۽ غير جانبدار ملڪن سان، اسان جا تعلقات هموار ٿيڻ کپن. انهن مان گهڻن ئي ملڪن سان اسان جا گهڻا ناتا آهن. اسين ترڪيءَ ۽ ٻين انهن ملڪن جا احسانمند آهيون، جن موجوده چين-ڀارت تڪرار ۾ تعميري رويو اختيار ڪيو آهي. اسين محسوس ٿا ڪريون، ته مغربي طاقتن اسان کي مایوس ڪيو آهي. ڇاڪاڻ ته ڀارت ڏانهن سندن هٿيارن جي پرمار اسان کي تمام فڪر مند ڪيو آهي. تنهن هوندي به، اسين کين يقين ٿا ڏياريون، ته ساڻن اسان جا تعلقات مستحڪم رهندا، بشرطيڪ هو پاڪستان جي پوزيشن جو اندازو لڳائين، ۽ ان جي نظريي کي تسليم ڪن ته ڀارت جي امداد نيٺ سڄي برصغير لاءِ هڪ عظيم خطرو پيدا ڪندي.

آخر ۾، اسان جو ايمان آهي ته اسين ڪنهن به خساري ۾ نه وينداسين، جيڪڏهن اسين مستعديءَ سان ڀارت سان ڳالهيون ۾ شريڪ ٿينداسين. اسان کي بمر حال تمام سجاڳ رهڻ گهرجي، ۽ ماضيءَ ۾ جن دشوارين سان اسان جو واسطو پيو آهي، انهن کي ڏيان ۾ رکڻ گهرجي. اچو ته هيءَ آخري ڪوشش ڪريون. انهيءَ مان ئي اسين اندازو لڳائي سگهنداسين، ته آيا واقعي ڀارت ۾

اسان لاءِ ڪو خيڙ خواهي، جو جذبو پيدا ٿيو آهي، ۽ آيا حالتن ان کي اهو محسوس ڪرايو آهي، ته سٺا تعلقات ٻنهي ملڪن لاءِ تمام فائديمند آهن.

ڪنهن به طرح سان، ڀارت سان اسان جي ڳالھين هلائڻ ڪري، اقوام متحده پر اسان جو طرز عمل نڪي تعصب جي دائري ۾، ۽ نڪي نقصان هيٺ ايندو. منهنجي خيال ۾، انهيءَ سوال تي اسان ۾ اختلاف راءِ نٿو ٿي سگھي. هي فردن جي ذاتي رضامنديءَ جو سوال نه آهي، هي سوال اسان جي قوم جي مستقبل جو آهي.

پاڪستان کي هڪ عظيم هستيءَ وجود ۾ آندو. ان جي حفاظت لاءِ، جهڙيءَ طرح پاڪستانين جي قرباني عالم آشڪار آهي، اسين هرڪا قرباني ڏينداسين. مان سڀني کي ايبل ٿو ڪريان، ته گڏيل آواز سان دنيا کي آگاهه ڪن، ته پاڪستان يڪمشت آهي، ۽ ڪنهن به اهم مسئلي تان دستبردار نه ٿيندو. مان واعدو ٿو ڪريان، ته اسين ڪشمير لاءِ پنهنجيءَ جدوجهد کي جاري رکنداسين، ۽ ڪڏهن به ان تان دستبردار نه ٿينداسين. اسان کي سڀني تڪرارن جو پرامن حل گهرجي، اسين انهيءَ اصول تي قائم رهنداسين.

[5]

پرڏيهي پاليسيءَ جو نئين سر جائزو - ڀارت لاءِ مغربي
هٿيار - ڪشمير بابت ڀارت سان ڳالهيون - چين سان

سرحدِي ناه

(17- جولاءِ 1963ع)

تمام ڏکيءَ ساعت ۾ جنم ورتل هن قوم، پنهنجن گذريل پندرهن سالن جي زندگيءَ ۾ گهڻي لاهڙاڙا ڏنا آهن، پر مان گذارش ڪريان ٿو، ته جنهن نازڪ دور مان اها هاڻي لنگهي رهي آهي، سو شايد سنگين ترين آهي، بنسبت ان دور جي، جنهن جو هيل تائين ان مقابلو ڪيو آهي.

اڄ اسان جي پرڏيهي پاليسيءَ جو نئين سر تجزيو ۽ اندازو ڪيو پيو وڃي. انهيءَ جا سبب، ملڪ جي سياسي زندگيءَ جون ڪي اندروني تبديليون، ۽ ڪي ٻاهريون حالتون آهن، جن کي وڏين طاقتن طرفان برصغير جي باري ۾ ڪيل ڪن اهم فيصلن وجود ۾ آندو آهي.

گذريل سالن ۾ ڪي اهڙا موقعا آيا آهن، جڏهن اسان جي پرڏيهي پاليسيءَ کي نئين سر مرتب ڪرڻ جو مطالبو ڪيو ويو هو. جيئن سڀني کي ڄاڻ آهي، پاڪستان ۾ ڪي سياسي جماعتون ۽ سياسي مبصر ملڪ جي لاءِ اختيار ڪيل پرڏيهي پاليسيءَ سان موافق نه هئا. بمرحال، انهن موقعن تي حالتن جي مجبور ڪندڙ طاقت، جنهن بابت مون ذڪر ڪيو آهي، عدم موجود هئي، جنهن جي نتيجي ۾ پاليسيءَ ۾ ڪابه تبديلي ظهور ۾ نه آئي. اڄ اسين پنهنجي پرڏيهي پاليسيءَ تي نظر ثاني ڪرڻ لاءِ نه رڳو مخالفن جي دليلن سان، جن کي اسان جن گذريل تجربن تقويت پمچائي آهي، منهن مقابل آهيون، بلڪ گذريل چند مهينن ۾ پيش آيل واقعن جي تصادم جي ڪري به. اسين انهيءَ ڪري، بين الاقوامي معاملن ۾ پاڪستان جي بنيادي پوزيشن تي نظر ثاني ڪرڻ لاءِ مجبور آهيون.

جنهن نموني جي باريڪ چڪاس هن وقت اسين ڪري رهيا آهيون، سا شايد قومي زندگيءَ جي ڪا يا پلٽ ڪري ڇڏيندي. انهيءَ سبب ڪري، مان ايوان کي التجا ڪندس، ته پنهنجي بحث کي اسان جي پرڏيهي پاليسيءَ جي اهم مسئلن تائين محدود رکڻ، ۽ ان جي مختلف مسئلن جي تفصيلن ۾ نه وڃڻ. حڪومت في الحال انهن مسئلن جي تحقيقات ڪري. دوباره جائزو وٺي رهي آهي. گذريل نومبر ۾ اسان هن ايوان ۾ پرڏيهي معاملن تي طويل ۽ مفصل بحث ڪيو هو، ۽ انهن جي هر ڀيٽوءَ جي ڇنڊڇاڻ ڪئي ويئي هئي. ڊاڪٽر واري اجلاس ۾ ايوان کي پرڏيهي معاملن ۾ بحث ڪرڻ جو اجازت به هڪ ٻيو موقعو مليو هو. موجوده صورتحال، گذريل آڪٽوبر واري نازڪ دور جو فقط هڪ سلسلو آهي. ان بعد جيڪي واقعا ظهور ۾ آيا آهن، سي برصغير ۾ چين-پارٽ جهمڳڙي جي ڪري نازڪ صورت پيدا ٿيڻ ۽ مغربي طاقتن طرفان پارٽ ڏانهن زبردست فوجي امداد موڪلڻ واري فيصلن جو هڪ منطقي نتيجو آهن. اهڙيءَ طرح، جيڪا صورتحال اڄ اسان کي درپيش آهي، سا بنيادي طرح ساڳي آهي، جيڪا اسان کي آڪٽوبر ۽ نومبر 1962ع ۾ پيش آئي هئي. ازانسواءِ، ان بعد جيڪي واقعا سامهون آيا آهن، ايوان انهن کان باخبر آهي. جيڪا ناگهاني صورت ان وقت موجود هئي، تنهن تي هڪ خفيہ اجلاس ۾ بحث ڪيو ويو هو. ايوان کي پاڪستان جي صدر کي به ٻڌڻ جو موقعو مليو هو. انهيءَ ڪري، اسيمبليءَ جا ميمبر حڪومت جي خيالن کان ڪافي باخبر آهن، ۽ ساڳيءَ طرح حڪومت پڻ عوام جي خيالن کان آگاهه آهي. اهو ڪو ضروري نه آهي، ته پاڪستان جي پرڏيهي پاليسيءَ جي فائدي يا مخالفت ۾ جيڪي به دليل آهن، تن سڀني کي ڏهرايو وڃي.

جيئن مون پنهنجي تمهيد تي تبصري ۾ چيو آهي، پاڪستان جي علائقائي تحفظ ۽ قومي سلامتيءَ کي موجوده خطرو ان جي زندگيءَ ۾ ڪو پهريون دفعو لاحق نه ٿيو آهي. جنهن وقت کان وٺي اسان جو ملڪ وجود ۾ آيو آهي، پارٽ جي افسوسناڪ مخالفت سبب، اسان کي نازڪ مرحلن کي هڪٻئي پٺيان منهن ڏيڻو پيو آهي. دراصل پارٽ جي فوجي قوت ۾ مغربي طاقتن طرفان زبردست اضافي ڪرڻ سبب، صورتحال وڌيڪ پريشان ڪندڙ ۽ خطرناڪ بڻجي ويئي آهي. هيءُ اضافو خاص طور آمريڪا ۽ برطانيا جي دستگيريءَ ذريعي عمل ۾ اچي

رهيو آهي، جي ٻيئي اسان سان دفاعي معاهدن ۾ شريڪ آهن. هي هڪ نئون عنصر آهي، جو صورتحال ۾ داخل ڪيو ويو آهي، ۽ جو صورتحال کي پڙڪائي رهيو آهي.

گذريل پندرهن سالن جي عرصي ۾ ڀارت ڪمٽ ۾ گهٽ پنجن موقعن تي اڳرائيءَ جو طريقو اختيار ڪيو آهي. دنيا جي تاريخ ۾ هي يقيناً هڪ اهڙو مثال آهي، جنهن تي ڪوبه جارحيت پسند ملڪ رشڪ ڪري سگهي ٿو. انبڪ موقعن تي ڀارت جي وزيراعظم، سندس وزارت تي ساتين، صوبائي حڪومتن جي وزيرن ۽ ملڪ جي سياسي اڳواڻن، پنهنجن بيانن ۾ پاڪستان کي ”ڀارت جو اول نمبر دشمن“ قرار ڏنو آهي. چين-ڀارت لڙائيءَ جي زماني ۾ به ڀارتي حڪومت جي آفيسرن ۽ ذميدار نمائندن طرفان هن عداوت تي اعلان کي بار بار دهرايو ويو آهي. ڀارت طرفان پاڪستان جي باري ۾ اهڙوئي رويو اختيار ڪيو ويو آهي.

بمحرال، ڀارت جي امن پسند ارادن ۽ پاليسيءَ جي باوجود، حقيقت ۾ ڀارت هڪ اڳرائي ڪندڙ ملڪ آهي. تنهنڪري جڏهن ڀارت پاڻ کي تيزيءَ سان هٿياربند بنائي رهيو آهي، جيئن موجوده صورتحال مان ظاهر آهي، تڏهن اسين خاموش تماشاڻي بنجي نٿا سگهون. جيڪا صورتحال پيدا ڪئي وڃي آهي، سا سنگين آهي. اها اسان لاءِ اهڙي ته خطرناڪ آهي، جنهن جي مقابلي لاءِ اسان کي سڀني ذريعن ۽ ساريءَ طاقت جي ضرورت آهي.

هيءَ صورتحال اسان جي ايجاد ڪيل نه آهي. ان جي برعڪس، جن سببن جي ڪري هيءَ صورتحال پيدا ٿي آهي، تن کي روڪڻ لاءِ اسان پنهنجيءَ طاقت آهر سڀاڻيءَ ورتا آهن. بمحرال، انهن کي روڪڻ اسان جي وس کان ٻاهر هو. چين-ڀارت جهڳڙي ۾ مشرق جا ٻه عظيم ملڪ ڳنڍيل آهن. انهن جي جهڳڙي کي ختم ڪرڻ ته پري رهيو، اسين انهن جي طريقه ڪار تي به اثرانداز ٿي نٿا سگهون.

اسان مغربي طاقتن کي بار بار ٻڌايو آهي، ته ڀارت جي فوجي طاقت ۾ اضافي جو مقصد خاص طور پاڪستان جي خلاف آهي، جنهن کي هڪ جداگانه قوم جي حيثيت سان تسليم ڪرڻ ۾ ڀارت دراصل مطمئن نه آهي. هن حقيقت جي ثابتيءَ ۾ اسان ڀارت جو ماضيءَ جو ڪردار، هڪ اڳرائي ڪندڙ ملڪ جي حيثيت ۾، ۽ ذميدار ڀارتي اڳواڻن جا بيان، جن مان اسان جي ملڪ خلاف هنن جا

جارحانه ارادا ظاهر هئا ، حوالي طور پيش ڪيا آهن. اسان مغربي طاقتن جو ڌيان هن حقيقت ڏانهن ڇڪايو آهي ، ته هن برصغير جي اٺن صدين کان به وڌيڪ زماني جي تاريخ ۽ ٻن وڏين قومن درميان تصادم جي تاريخ آهي. اهو تصادم ، جنهن بعضي لڙائيءَ جي صورت به اختيار ڪئي ، ورهاڱي کان پوءِ به جاري رهيو آهي. ڪشمير جي جهڳڙي انهيءَ کي وڌايو آهي ، ۽ باهمي شڪن ۽ انديشن کي پڙڪايو آهي ، جنهنڪري پاڪستان ۽ ڀارت جي ناتن ۾ ڪشيدگي پيدا ٿي آهي.

بدقسمتيءَ سان اسين ۽ مغربي طاقتون مختلف بنيادي مفروضن تي هلي رهيا آهيون. هنن جو خيال آهي ، ته ويهينءَ صديءَ ۾ ڀارت جهڙو ملڪ پاڪستان جي خلاف اڳرائي نٿو ڪري سگهي ، ۽ دنيا جي ڪنهن به حصي ۾ اڳرائيءَ جي ارادن کي روڪڻ ۽ جنگي چڪتاڻ جي مقابلي ڪرڻ لاءِ اقوام متحده موجود آهي. مغربي طاقتون هيءَ دعوا به ڪن ٿيون ، ته اهي پاڻ به ڀارت کي ڏنل هٿيارن جي استعمال تي ضابطو رکي سگهن ٿيون ، جيئن اهي پاڪستان جي خلاف استعمال نه ٿين. تنهن کانسواءِ هنن اسان کي خاطري ڏني آهي ، ته جيڪڏهن ڀارت اسان جي خلاف اڳرائي شروع ڪئي ، ته هو اسان جي واهر ۾ ايندا. هو سمجهن ٿا ته پاڪستان جي حڪومت توڙي عوام کي ، پنهنجي ملڪ جي امن ۽ آزاديءَ کي برقرار رکڻ لاءِ ، هن خاطريءَ تي مطمئن ٿيڻ گهرجي. اسان جو خيال مختلف آهي. اول ته تاريخ ۾ ان حقيقت تي بي انداز مواد موجود آهي ، ته ڪنهن به پيدا ڪيل صورتحال ۾ اهو ثابت ڪرڻ مشڪل آهي ، ته اڳرائي ڪندڙ ڪير آهي؟ جديد هٿيار ڪتب آڻڻ ڪري ، اهو ثابت ڪرڻ اڃا به مشڪل ٿيندو. اهو ثابت ڪرڻ ممڪن نه ٿيندو ، ته ڪهڙيءَ ڌر پهريون قدم ڪنيو ، جنهن تي ان کي اڳرائي ڪندڙ قرار ڏنو وڃي؛ ڪهڙيءَ ڌر پهرين گولي هلائي ، ۽ آيا اها گولي اڳرائيءَ طور هلائي ويئي يا پنهنجي بچاءَ ۾. ”اقوام متحده“ ، ۽ ”بين الاقوامي قانون ساز ڪميشن“ ، ۽ انهن کان اڳ ”ليگ آف نيشنس“ ، اڳرائيءَ جي تشريح جي مسئلي تي غور ڪيو هو ، پر اڃا تائين ان جي تشريح نه ٿي سگهي آهي. هڪ خود مختيار حڪومت لاءِ ان کان وڌيڪ ڪا به اهم ڳالهه ڪانهي ، ته عملي طور پنهنجي خلاف اڳرائيءَ جو سدباب ڪري ، ڇاڪاڻ ته گهرن ۽ شهرن جي تباهيءَ کان پوءِ ڪجهه به نه ڪري سگهيو. آمريڪا ۽ برطانيا وٽان ڀارت جي فوجي قوت کي وڌائڻ واري امداد هڪ اهڙي

صورت حال پيدا ڪئي آهي، جنهن اسان جي ملڪي سلامتيءَ کي شديد ۽ مسلسل خطري ۾ وجهي ڇڏيو آهي.

تنهن کان سواءِ، ڀارت انهيءَ حيثيت ۾ آهي، ته پنهنجيءَ پيداوار کي وڪڻي نائو حاصل ڪري، ۽ انهيءَ نائي مان، آمريڪا ۽ برطانيا کان علاوه، ٻين ملڪن مان به هٿيار خريد ڪري - پاڪستان لاءِ اهو به هڪ خطري جو سبب آهي. ان سان گڏ، ڀارت وٽ هٿيارن لاءِ نه فقط پنهنجا ذريعا آهن، بلڪ روس کان به ان کي ڪافي مقدار ۾ فوجي امداد ملي آهي. اهڙيءَ حالت ۾، اها هڪ سڪڙي آت آهي، جڏهن چيو وڃي ٿو، ته جيڪڏهن ڀارت پاڪستان خلاف اڳرائي ڪئي، ته آمريڪا پاڪستان جي مدد ڪندو. پر اڳرائي ٿيڻ کان پوءِ، حياتين جي زيان ۽ ملڪيتن جي تباهيءَ بعد، اها جي معنيٰ ٿيندي.

ڀارت کي به ساڳي خاطري ڏني ويئي هئي، جڏهن آمريڪا پاڪستان کي هٿيارن جي امداد ڏيڻ جو پروگرام رٿيو هو. هتي هيءَ ڳالھ ياد ڪرڻ ڪپي، ته ان وقت اعتراض ڪرڻ جو موقعو ڀارت کي هو، ۽ ڀارت آمريڪا طرفان ڏنل انهيءَ خاطريءَ خلاف، ته جيڪڏهن پاڪستان ڀارت تي حملو ڪيو، ته آمريڪا ڀارت جي مدد ڪندو، ساڳيائي دليل ڏنا هئا. پر جا خاطري پاڪستان کي ڏني ويئي آهي، سا هڪ طرح سان مختلف آهي. هي فرق انهيءَ حقيقت مان پيدا ٿئي ٿو، ته ڀارت جي مقابلي ۾ پاڪستان هڪ ننڍو ملڪ آهي. اسين جيڪڏهن هر قرباني ڏيون، پنهنجا سڀ وسيلو ۽ ٻاهران مليل امداد استعمال ڪريون، تڏهن به اسين ڀارت جي ذريعن ۽ ان جي حقيقي طاقت جو مقابلو نه ڪري سگهنداسين. زياده ۾ زياده اسين ڪنهن طرح سان هڪ غيراختياري توازن برقرار رکڻ جي ڪوشش ڪري سگهنداسين. انهيءَ جو سبب هي آهي، ته ڀارت پاڪستان جي مقابلي ۾ آباديءَ جي لحاظ کان، ايراضيءَ جي لحاظ کان، اقتصادي دولت جي لحاظ کان، ۽ فني برتريءَ جي لحاظ کان، چوڻو آهي. انهيءَ ڪري، ڀارت کي آمريڪا طرفان ڏنل خاطري جيڪڏهن بي معنيٰ هئي، ته پوءِ پاڪستان کي ڏنل خاطري ڪا وقعت ئي نٿي رکي. جڏهن اسان جي سلامتي خطري ۾ اچي چڪي آهي.

هن نقطه نظر کان، جيڪو اسان جي مافي الضمير جي صحيح نمائندگي ڪري ٿو، آمريڪا توڙي برطانيا، پنهنجي کي باخبر ڪيو ويو آهي. بهرحال، هو

سمجھڻ ٿا ته سندن عالمي مفادن ۽ پاليسين جي تقاضا آهي، ته بين الاقوامي ڪميونزم کي روڪيو وڃي. هو اهو دليل پيش ڪن ٿا، ته پاڪستان کي به مغرب کان اقتصادي ۽ فوجي مدد ڏيڻ جو بنيادي مقصد اهو ئي هو. پنهنجي عالمي پاليسيءَ موجب، ۽ ڀارت کي حقيقي خطري هجڻ جي خاطريءَ سبب، هو ڀارت کي فوجي امداد ڏيڻ ضروري ٿا سمجھن. هو اها به دعوا ڪن ٿا، ته جيڪڏهن پاڪستان طرفان اعتراض ۽ انديشا نه اُڀريا وڃن ها، ته ڀارت کي هنن جي مدد اڃا به وڌيڪ وسيع پيماني تي هجي ها. هو چون ٿا، ته هن وقت ڀارت کي ڏنل امداد محدود ۽ بچاءَ جي حدتائين مخصوص آهي.

’ناسا‘ (Nassau) جي معاهدي موجب، ڀارت کي آمريڪا ۽ برطانيا طرفان هڪ سؤ ويهه ملين ڊالرن جي فوجي امداد جي آڇ ڪرڻي هئي. چند مهينن بعد، 30- جون تي، صدر ڪينيڊي ۽ وزيراعظم مئڪلن جي هڪ گڏيل پڌراني جاري ٿي، جنهن موجب ڀارت کي ڊگهي عرصي واري فوجي امداد ڏيڻ جي فيصلو جو اعلان ڪيو ويو، جا ناسا معاهدي مطابق رٿيل امداد کان جدا هئي. اسپين اڃا ايوان کي انهيءَ تازي معاهدي جو مڪمل تفصيل ۽ نوعيت نٿا ٻڌائي سگھون، ڇاڪاڻ ته ان جي شرطن کان اسان کي آگاهه نه ڪيو ويو آهي. جڏهن اهي ظاهر ڪيا ويندا، ته ضرورت ۽ موقعي مطابق، ايوان ۾ ان جو اعلان ڪيو ويندو، يا اخبارن ذريعي قوم کي ٻڌايو ويندو.

مان ٻڌائي چڪو آهيان، ته اسان جي بهترين ڪوشش جي باوجود اسپين آمريڪا ۽ برطانيا کي، ڀارت کي ڊگهي عرصي واري فوجي امداد ڏيڻ واري فيصلي کان، روڪي نه سگھيا آهيون. ممڪن آهي ته انهيءَ فيصلي مطابق اها امداد مقدار ۾ محدود يا بچاءَ جي شرط سان هجي. بهرحال، مان ٻڌائڻ چاهيان ٿو، ته انهيءَ خطريءَ کان اسپين مطمئن نه آهيون، ته اها امداد محدود، ضابطي اندر ۽ بچاءَ جي صورت ۾ هوندي. ڇاڪاڻ ته اسان کي معلوم آهي ته، اهي ڪمزور وصفون آهن؛ عملي اصطلاحن ۾، اهي بي معنيٰ آهن.

اهڙيءَ حالت ۾، پاڪستان پنهنجي خودمختياريءَ ۽ علائقائي سلامتيءَ کي ڪيئن بحال رکي سگھندو؟ اسان کي ٻڌايو ويو آهي، ته ويهينءَ صديءَ ۾ ڪنهن به ملڪ لاءِ اهو ممڪن نه آهي، ته ڪنهن به ٻئي ملڪ تي، جهڙو اسان جو ڏهن

ڪروڙن جي آباديءَ وارو ملڪ آهي، کلم ڪلا، چڙهائي ڪري. جواب ۾ اسان چيو آهي، ته اهو دليل مستحڪم نه آهي. جيڪڏهن اهو تسليم به ڪجي، ته ڀارت جي اهڙي حيثيت ڪانه ٿيندي، جو پاڪستان خلاف مڪمل اڳرائي ڪري، تڏهن به پنهنجي ملڪن جي وچ ۾ تعلقات اڃا به بدتر ٿي ويندا، ڇاڪاڻ ته ڀارت کي اهڙيءَ حيثيت ۾ آڻي ڇڏيو ويندو، جو هو پنهنجي پاڙيسري ملڪ کي، پنهنجيءَ طاقت جي اثر هيٺ، هيسائي ۽ ڌمڪائي سگهندو.

اهڙيءَ طرح - ڀارت جي سوڊ پياڙيءَ واري حيثيت ۾ ايتريقدر ته اضافو ٿي ويندو، جو ڪنهن ناهه تي سندس رضامندي جا امڪان هميشه لاءِ ختم ٿي ويندا، سواءِ ان جي جو هو پاڻ کان فوجي نقطه نظر کان ڪمتر ملڪ کان غير منصفانه شرط ٿي ڪرائيندو رهندو. انهيءَ ڪري، مسئلو رڳو اهو نه آهي ته ڀارت کي فوجي امداد ملي رهي آهي، جا پاڪستان جي خلاف ڪتب آندي ويندي، پر اهو مسئلو به آهي ته ڀارت جي فوجي طاقت ۾ اضافي اچڻ ڪري، ان کي اها خطرناڪ طاقت ملي ويندي، جو ٻين ملڪن سان پنهنجن تڪرارن ۾ به هو پنهنجي مرضيءَ مطابق شرط مڃرائيندو. هيءُ به هڪ مسئلو آهي، جنهن تي گهرائيءَ سان غور ڪرڻ گهرجي. وقت ختم ٿي رهيو آهي. وقت جي روانيءَ سان، جيئن جيئن ڀارت جي فوجي ۽ اقتصادي طاقت ۾ اضافو ايندو ويندو، تيئن تيئن اسان جي اهم تڪرارن جي هٿ ڀول فيصلن جا امڪان به انهيءَ ئي مناسبت سان گهٽبا ويندا.

مون انهن اهم تبديلين جو ذڪر ڪيو آهي، جي نومبر واري نازڪ دور کان پوءِ ظاهر ٿيون. اسين جڏهن ڀارت سان ڪشمير جي مسئلي تي ڳالهه ٻولهه ڪرڻ لاءِ رضامنديا سين، تڏهن اسان چيو هو ته مغربي طاقتن لاءِ اهو ضروري آهي، ته هو ڀارت جي فوجي امداد کي ڪشمير بابت ڪنهن شانائتي فيصلي سان لاڳو ڪن. هاڻي انهيءَ بابت ڪابه غلط فهمي نه ٿيڻ گهرجي. ائين ڪونه هو، ته ڪو اسين ڀارت لاءِ پيدا ٿيل صورتحال مان اجائي فائدي وٺڻ جي ڪوشش ڪري رهيا هئاسين. سياسي حقيقت پسندي ۽ اخلاقي لحاظ کان اسان جو نقطه نظر صحيح ۽ انصاف تي مبني هو. اسين هڪ نتيجا ڪري رهيا هئاسين، جا جيڪڏهن قبول پوي ها، ته ان مان مفيد ۽ پختا نتيجا نڪرن ها. اسين پنهنجن مسئلن يا تڪرارن

کي ڀارت يا ڪنهن ٻئي ملڪ جي مسئلن يا تڪرارن سان الجھائي نه رهيا هئاسين. اسين وڌ ۾ وڌ ڪشمير جي باشندن جي ڏک ۽ سک جي سنگين مسئلن کي پنهنجي ملڪ جي امن يا جنگ جي مسئلن سان ڳنڍي رهيا هئاسين، جيئن تاريخ انهن کي اڳي به ڳنڍيو هو. جيڪڏهن ڪشمير جي مسئلي جو فيصلو ڪنهن شانتيءَ ۽ انصاف پسند بنياد تي ٿئي ها، ته ساري برصغير ۾ صلح ڪن پاليسين جي جدوجهد لاءِ هڪ عظيم موقعو ملي ها.

اهڙي قسم جو فيصلو نيون قوتون پيدا ڪري ها ۽ ڀارت ۽ پاڪستان جي وچ ۾ سھڪار جا نوان رستا کولي ها. بدقسمتيءَ سان ڀارت ڪشمير جي فيصلي لاءِ سنجيدو نه هو.

درحقيقت ڀارت کي چين جي اڳرائيءَ جو خطرو نه هو، ڇاڪاڻ ته ان کي معلوم هو، جيئن اسان سڀني کي معلوم آهي، ته چين سان تڪرار صرف هڪ سرحدي جهڳڙي جي نوعيت جو هو، جنهن کي ڀارت پنهنجي تيز مزاجيءَ سان وجود ۾ آندو. اهڙي حالت ۾، ڀارت جو پنهنجي فوجي طاقت ۽ رسوخ کي وڌائڻ جو اصل مقصد، چين کان وڌيڪ، ان کي پاڪستان جي خلاف استعمال ڪرڻ جو هو، جنهن کي هن پنهنجو ”اول نمبر دشمن“ ظاهر ڪيو هو. اڄ اسين هڪ نازڪ صورتحال سان دوچار آهيون، جا شايد اسان کي پنهنجي قومي تاريخ جي هڪ نئين موڙ ڏانهن وٺي وڃي. هن صورتحال تي حڪومت انتهائي سنجيدگيءَ سان غور ڪري رهي آهي. ايترو ته اسين ڄاڻون ٿا ۽ چئي سگهون ٿا، ته خدا نخواستہ جيڪڏهن اسين ڀارت سان لڙائيءَ جي لپيٽ ۾ اچي وياسين. منهنجو مطلب آهي ته جيڪڏهن مياوسيءَ وچان ڀارت پنهنجين توڻن جا منهن پاڪستان طرف موڙي ڇڏيا، ته موجوده بين الاقوامي صورتحال مطابق، پاڪستان اڪيلو نه هوندو.

لڙائي فقط پاڪستان کي ئي لپيٽ ۾ نه آڻيندي. پاڪستان تي ڀارت جو حملو فقط پاڪستان جي خودمختياريءَ ۽ علائقائي سالميت کي خطري ۾ آڻڻ تائين محدود نه هوندو. پاڪستان تي ڀارت جو حملو ايشيا جي سڀ کان وڏي ملڪ جي خودمختياريءَ ۽ علائقائي سالميت کي به لپيٽ ۾ آڻيندو. هي جيڪو نئون عنصر اڀريو آهي، سو تمام اهميت وارو آهي. هن منزل تي مان ان کي وڌيڪ واضح ڪرڻ نٿو چاهيان. ايترو چوڻ ڪافي ٿيندو، ته پاڪستان تي ڀارت جو حملو

ٻئي ملڪ جي قومي مفادن تي به اثر انداز ٿيندو. ڇاڪاڻ ته اهو ۽ ٻيا ملڪ ڀارت جي جارحانه ارادن کان باخبر آهن، ۽ انهن کي معلوم آهي، ته ڀارت ٻين ملڪن خلاف اڳرائي ڪري سگهي ٿو. انهيءَ ڪري، پاڪستان کي شڪست ڏيڻ يا پاڪستان کي مطيع بنائڻ جو مطلب صرف اسان لاءِ تباهيءَ جو نه هوندو، بلڪ ايشيا جي ٻين ملڪن ۽ خاص طرح ايشيا جي سڀ کان وڏي ملڪ لاءِ به هڪ زبردست خطري جو سبب بڻبو. انهيءَ نقطه نظر کان، ۽ تازو حرڪت ۾ آيل ٻين بين الاقوامي عنصرن جي نتيجي تي نظر رکندي، مان پٺيان ٿو ته هيءَ ڳالهه مان خاطريءَ سان چئي سگهان ٿو، ته حڪومت اسان جي قومي مفادن ۽ علائقائي سالميت جي برقرار ۽ بچاءَ لاءِ سڀ ڪجهه ڪري رهي آهي.

ساڳئي وقت، مان اهو به ٻڌائڻ گهرندس، ته جنهن سنگين صورتحال مان اسين گذري رهيا آهيون، تنهن جي باوجود، اسان کي ايتري قدر ڊڄڻ نه گهرجي، جو اسين پنهنجي قومي زندگيءَ جو اخلاقي توازن وڃائي ويهون. اسان جي عوام جيئن ماضيءَ ۾ سڀني نازڪ حالتن جو مقابلو پئي ڪيو آهي، تيئن هو موجوده صورتحال جو به صبر ۽ شان سان مقابلو ڪندو.

آمريڪا اعلان ڪيو آهي، ته پاڪستان کي جيڪا ان وٽان فوجي امداد ملي آهي، سا ڀارت خلاف ڪتب نه آڻي، ۽ ساڳيءَ طرح ڀارت کي به جيڪا ان وٽان فوجي امداد ملي رهي آهي، سا پاڪستان جي خلاف ڪتب نه آڻي. آمريڪا کي اها دعوا آهي، ته جيئن پاڪستان کي ان وٽان مليل فوجي امداد اهڙيءَ طرح ضابطي هيٺ آهي، جو پاڪستان ان کي ڀارت خلاف استعمال نٿو ڪري سگهي، تيئن ئي اهو به انتظار ڪيو ويندو، ته ڀارت کي ان وٽان مليل فوجي امداد پاڪستان جي خلاف استعمال نه ڪئي وڃي. هيءَ ڳالهه ڪيتري قدر ڪارگر ۽ ڀروسي جوڳي آهي، تنهن بابت جيتوڻيڪ مون پنهنجا شڪ شيما ظاهر ڪيا آهن، پر هيءَ خطري پنهنجيءَ جاءِ تي آهي. موجوده صورتحال جي روشنيءَ ۾ هيءَ حقيقت اهميت کان خالي نه آهي.

هن وقت سوال آهي ڀارت ۽ پاڪستان جي وچ ۾ فوجي توازن قائم رکڻ جو، ته جيئن برصغير ۾ چڪتاڻ کي روڪي سگهجي. ڀارت ۾ هٿياربنديءَ جي سرگرمين ڪري، پاڪستان لاءِ اهو ضروري ٿي پيو آهي، ته پنهنجي فوجي طاقت

کي وڌائي. هاڻي اهو دليل درست نه آهي، ته آمريڪا پاڪستان کي انهيءَ لاءِ فوجي امداد نٿو ڏئي، ته اها ڀارت خلاف استعمال ٿئي. جيڪڏهن ڀارت کي ملندڙ فوجي امداد اهڙيءَ طرح ضابطي ۾ آهي جو اها پاڪستان خلاف ڪتب نٿي آئي سگهجي، ته به توازن کي قائم رکڻ لاءِ پاڪستان جي فوجي امداد ۾ وڌيڪ اضافي جو مطلب ڪو ڀارت جي خلاف نه سمجهڻ گهرجي، ڇاڪاڻ ته پاڪستان جي وڌيڪ فوجي امداد کي به ضابطي ۾ رکي سگهجي ٿو. امن جي مفاد خاطر، اهو ضروري آهي، ته ڀارت ۽ پاڪستان جي وچ ۾ فوجي توازن هجي، ۽ اها به خطري ڏني وڃي، ته توازن کي بگڙيو نه ويندو، ته جيئن ڪنهن به ملڪ کي ٻئي ملڪ خلاف جارحانه ڪارروائي ڪرڻ جي سگهه نه ٿي سگهي.

ماضيءَ ۾ اسان مغربي طاقتن سان پنهنجن لاڳاپن ۾ ڪيترائي لاهه ڇاڙها ڏنا آهن. انهن سان اسان جي لاڳاپن جي موجوده ابتريءَ لاءِ اسين ذميدار نه آهيون، ۽ ساڳيءَ طرح انهن سببن جا به ذميدار نه آهيون، جن هيءَ صورتحال پيدا ڪئي آهي. اها هاڻي مغربي طاقتن جي جوابداري آهي، ته هن ابتريءَ جو خاتمو آڻين: اهو انهن جو ئي فرض آهي، ته اهڙو رويو اختيار ڪن، جيئن پاڪستان جي سالميت ۽ ان جي سياسي، اقتصادي ۽ سماجي سرشتن جي تنظيم قائم رهي.

ايوان خاص طرح ڪشمير تي ڀارت سان اسان جي ڳالهه بولڻ جي سوال بابت ٻڌڻ چاهي ٿو. هن موقعي تي مان انهن ڳالهن بابت اختصار سان بيان ڪرڻ چاهيندس. راولپنڊيءَ ۾ اسان جي پهرين گڏجاڻي ڀارت ۽ پاڪستان جي نظرين جي ابتدائي ڇنڊڇاڻ تائين محدود هئي، ۽ خاص طرح جمگڙي سان واسطو رکندڙ معاملن بابت ڀارتي نقطه نظر کي چڪاسيو ويو. ڳالهن جو ٻيو دور دهليءَ ۾ ٿيو، جتي اسان پنهنجي نقطه نظر تي زور لڳايو، ته ڪشمير جي مسئلي کي حل ڪرڻ جو شانائتو طريقو اهو ئي ٿيندو، ته ڪشمير جا باشندا پنهنجي مستقبل بابت پاڻ فيصلو ڪن. ڳالهن جي ٽئين دور ۾ اسان اقوام متحده جي نگرانيءَ ۾ راءِ شماري ڪرائڻ تي پنهنجي اصرار کي جاري رکيو. ڀارت راءِ شماريءَ جي طريقه ڪار تي ڪيترائي اعتراض ورتا، ته آيا اها راءِ شماري مڪمل طريقي جي هجي يا محدود. ڳالهن جي انهيءَ ٽئين دور ۾ ئي ڀارت وارن اسان کي پنهنجي تجويز پيش ڪئي، جا ماضيءَ جي تجويز کان مختلف نه هئي: اها صرف جنگبندي لائين جي نئين سر

ترتيب جي باري ۾ هئي. کين ياد ڏياريو ويو ته راولپنڊي ۽ ۾ ڳالمن جي پهرئين دور جي ابتدا ۾ ئي اسان هنن کي چيو هو ته جيڪڏهن هنن جنگبندي لائين جي بنياد تي فيصلي لاءِ ڪا تجويز پيش ڪئي، ته اها ڪنهن به صورت ۾ اسان لاءِ قابل قبول نه هوندي، ۽ انهيءَ ڪري اهڙي قسم جي ڪابه تجويز ڳالمن جو شروعاتي موضوع پڻ بنجي ڪانه سگهندي. تنهن هوندي به ڀارت وارن اهائي تجويز پيش ڪئي. قدرتي طور، پاڪستان ان کي رد ڪري ڇڏيو. اها حقيقت آهي ته اسان کي مشورو ڏنو ويو ته هن تجويز کي صرف هڪ شروعاتي موضوع ڪري سمجهيو وڃي ۽ ان کي ڀارت جي طيءَ شده پوزيشن نه سمجهيو وڃي، ۽ انهيءَ ڪري اسان کي ڳالمن جاري رکڻ گهرجن.

ڳالمن جي چوٿين دور جو ڪشمير سان ڪوبه واسطو ڪونه هو، پر چين سان اسان جي سرحدن ٺاهه جي سوال سان هو. ڪراچيءَ واري، ڳالمن جي پنجين دور ۾، بدمزگي پيدا ٿي وئي، ۽ اهو ظاهر هو ته ڀارت اڳتي قدم نه وڌائيندو، ۽ ان بعد، ڳالمن جي ڇهين ۽ آخري دور ۾، اسان ڀارتي وفد کي ٻڌايو ته اسان جي خيال موجب صرف راءِ شماري ئي ڪشمير جي مسئلي کي حل ڪرڻ جو هڪ شانائتو، ڪارآمد ۽ موزون طريقو آهي. اسين بلڪل آماده هئاسين ته تقريباً هڪ سال لاءِ ڪشمير جي ماتري بين الاقوامي ضابطي هيٺ هن شرط سان رکي وڃي ته انهيءَ مدت گذرڻ بعد، اُتي جي باشندن جي خواهش حاصل ڪرڻ لاءِ، راءِ شماري ڪئي وڃي، يا ڪو ٻيو طريقو اختيار ڪري، انهيءَ مطابق سندن مستقبل جو فيصلو ڪيو وڃي. انهيءَ تجويز کي، جيڪا اسان جي خيال موجب ڪشمير جي جهڳڙي کي شانائتي ۽ انصاف پسند طريقي سان حل ڪرڻ لاءِ موزون هئي، ڀارت رد ڪري ڇڏيو.

هتي مان اهو به ٻڌائي ڇڏيان ته محدود راءِ شماريءَ جي تجويز جيڪا شروعات ۾ جنرل مئڪنائٽن (General M Naughton) ۽ ان بعد سروون ڊڪسن (Sir Owen Dixon) به ڏني هئي، تنهن تي اسان جي ماضيءَ جي حڪومت پسنديدگيءَ سان غور ڪيو هو. اسان ان ۾ صرف هيءَ تبديلي ڪئي هئي ته راءِ شماريءَ کي ماتريءَ تائين محدود رکيو وڃي، ڇاڪاڻ ته ان جوئي مستقبل هن مسئلي جو اهم نقطو آهي. رياست جي باشندن جي اڪثريت ماتريءَ ۾ ئي رهي ٿي.

اسان تجويز ڏني هئي ته اٽڪل روءِ هڪ سال تائين، مان چونڊس ته وڏو ڀروڙ هڪ سال يا پندرهن مهينن تائين، هڪ ايجنسي هٿن گهرجي - هڪ غير جانبدار بين الاقوامي ايجنسي - جيڪا مائٽريءَ جي نظام کي سنڀالي ۽ ضابطي هيٺ رکي، ۽ انهيءَ ايجنسيءَ کي وقت گذرڻ کان پوءِ راءِ شماري ڪرائڻ جا اختيار ڏنا وڃن. هن تجويز کي ڀارت ٺڪرائي ڇڏيو، ڇاڪاڻ ته اها بنيادي طرح اهڙي ئي تجويز هئي، جنهن جي ماضيءَ ۾ پاڪستان حمايت ڪندو رهيو آهي.

اهو اڪثر پڇيو ويو آهي ته ڀارت سان ڳالهيون هلانئڻ مان ڪو فائدو حاصل ٿيو آهي يا نه. منهنجي خيال ۾، تاريخ ئي هن سوال جو فيصلو ڪري سگهندي. پر اسان جي نقطه نگاهه موجب، پاڪستان کي يقيناً انهن ڳالهيون ۾ شريڪ ٿيڻ تي فائدو رسيو آهي. مان انهيءَ نقطه نگاهه لاءِ اختصار سان دليل پيش ڪندس. پهريون، جيتريقدر اقوام متحده جو تعلق هو، ڪشمير جو مسئلو پنهنجي اهميت وڃائي چڪو هو. ازانسواءِ، جڏهن به سلامتي ڪائونسل کي ڪشمير بابت ڪنهن اثرائتي نمبراءَ کي عمل ۾ آڻڻ لاءِ آماده ڪرڻ جي ڪوشش ورتي ويندي هئي، ته روس هميشه ویتو استعمال ڪندو هو. انهيءَ وچ ۾، ڪشمير ۾ ڀارت پنهنجيءَ پوزيشن کي مضبوط ڪري ڇڏيو هو.

تنهن کان سواءِ، گذريل ڏهن سالن ۾ ڀارت پنهنجي معاملي کي هن مفروضي سان مضبوط بنائي ڇڏيو هو، ته ڪشمير جي مسئلي جو ڪو وجود ئي ڪونهي؛ ڪشمير ڀارت جو هڪ ثابت ۽ سالم جزو آهي، ۽ قانوني، سياسي ۽ اقتصادي لحاظ کان اهو ڀارت جو اهڙو ئي حصو آهي، جهڙو ان جا ٻيا صوبا آهن؛ ڪشمير جي قانون ساز اسيمبلي رياست جي مستقبل جي باري ۾ ڪي اهم فيصلو ڪري چڪي آهي، ڪشمير ۾ ٽي ڀيرا چونڊون ٿي چڪيون آهن، ۽ جيتريقدر بين الاقوامي سياست جي اصليت جو تعلق آهي، ڪشمير جي تڪرار يا ڪشمير جي مسئلي جهڙي ڪا به شيءِ وجود ۾ ئي ڪانهي. هيءُ نظريو نه فقط ڀارت پيش ڪيو هو، بلڪ ڪن ٻين مکيه ۽ طاقتور ملڪن به ان جي حمايت ڪئي هئي، جن جي نالن کان هن ايوان جا ميمبر باخبر آهن. انهن مان هڪڙو ملڪ ته اهڙو اهميت وارو آهي، جو سلامتي ڪائونسل ۾ ان کي ویتو استعمال ڪرڻ جو حق آهي. ڀارت سان تازيون ڳالهيون هن حقيقت جو نوس ثبوت آهن؛ ته ڪشمير

جو مسئلو لاڳيتو موجود آهي، ۽ اهو هڪ اهم مسئلو آهي، جنهن جو اثر بين الاقوامي امن ۽ سلامتيءَ تي پوي ٿو.

ڳالھين جي خاتمي تي، مٿي مهيني ۾، هڪ پذيرائي جاري ڪئي وئي، جنهن ۾ ڀارت تسليم ڪيو ته ڪشمير جي تڪرار بابت ڳالھيون ڪامياب نه ٿيون. اهڙيءَ طرح، ڀارت جي پيش ڪيل انهيءَ نظريي تان، جنهن جو سڄيءَ دنيا ۾ پرچار ڪيو ويو هو، ته ڪشمير جي مسئلي جھڙي ڪابه شيءِ موجود ئي ڪانهي، پرڏيو هٽايو ويو آهي. انهيءَ جي ڪري اها وڏي طاقت ڪي قدر پريشان ٿي آهي، جيڪا ڀارت جي نظريي جي حمايت ڪري رهي هئي. تنهن کان سواءِ، هيءَ ڳالھ به ثابت آهي ته ڀارتي پريس ۽ ڀارتي عوام جي راءِ پٽاندر، هنن ڳالھين ٻولھين مان جيڪڏهن ڪنهن به ڌر کي فائدو پهتو آهي، ته اهو ڀارت کي نه پهتو آهي. ان جي ابتڙ، منمنجھي گذارش آهي ته فائدي ۾ اسين رهيا آھيون: دنيا جو ڌيان ڪشمير جي مسئلي ڏانهن ڇڪجي آيو آهي، ۽ هڪ بين الاقوامي مسئلي جي حيثيت سان ان جي اهميت وڌي ويئي آهي. اها اهميت قابل تسليم رهندي، جيستائين عزت ۽ انصاف جي بنياد تي ان جو حل ڳوليو وڃي.

ايوان جا ميمبر صاحب، چين سان سرحدي ٺاهه بابت به آگاهه ٿيڻ گھرن ٿا. انهيءَ مسئلي تي مان گذارش ڪندس، ته ڊسمبر 1960ع تي اسان چين کي پنهنجيءَ اڻ ٿيل سرحد تي نشانبنديءَ لاءِ تجويز ڏيڻ جو فيصلو ڪيو هو. فيبروري 1961ع ۾ اسان چين سان ان باري ۾ ڳالھيون هلايون، ۽ مارچ 1961ع ۾ اسان کيس سرحدي ٺاهه لاءِ رسمي عرضداشت موڪلي.

نتيجي طور، انهيءَ مسئلي تي خيالن جي ڪجهه ابتدائي ڏي-ون ٿي، پر ڪوبه خاطر خواهه فيصلو نه ٿيو. ان وقت ڀارت چين سان اهو اعتراض اٿاريو ته پاڪستان کي ڪشمير جي ان حصي لاءِ ڳالھين هلائڻ جو ڪوبه حق ڪونه آهي، جيڪو جيتوڻيڪ پاڪستان جي قبضي هيٺ آهي، پر حقيقت ۾ جمون ۽ ڪشمير رياست جو هڪ حصو آهي، ۽ قانوني طور اهو ڀارت جو ئي حصو آهي، تنهنڪري فقط ڀارت کي ئي هڪ خودمختيار حڪومت جي حيثيت ۾ انهيءَ سرحد جي سوال تي ڳالھه ٻولھه ڪرڻ جو حق آهي.

انهيءَ اعتراض جي حمايت ۾، ڀارت طرفان روس ۽ ڪن ٻين وڏين طاقتن

جي مدد حاصل ڪرڻ جي ڪوشش ورتي وئي. بمرحال، ڀارت جي چالن جي باوجود، چين سان اسان جي ڳالھين جو خاطر خواهه نتيجو نڪتو. چين-ڀارت تڪرار انھن ڳالھين ۾ نئون روح ڦوڪيو. اوهين ان جو سبب بخوبي سمجھي سگھو ٿا. ڪوبه ملڪ ساڳئي وقت ۾ ٻن محاذن تي ڪن مسئلن يا غير طئي شده حالتن سان منهن ڏيڻ نه چاهيندو. ڇا به هجي، پر اسين چين سان حدبنديءَ بابت ڳالھيون هلائي فائدي ۾ رهياسين. اسان کي انهيءَ سلسلي ۾ ڪنهن ناهه تي پهچڻ ۾ دير مدار ڪرڻ لاءِ ڪوبه سبب ڏسڻ ۾ ڪونه آيو، ڇاڪاڻ ته اسان ئي ڳالھين جي ابتدا ڪئي هئي. ناهه کي مڪمل ڪرڻ لاءِ مرحوم مسٽر محمد علي بوگرا کي چين ڏانهن وڃڻو هو، پر سخت بدقسمتيءَ سان، حياتيءَ هن سان وفا نه ڪئي، ۽ مون کي ئي سندس عيوض وڃڻو پيو. اسان بنا دير جي حدبنديءَ جو خاطر خواهه فيصلو ڪيو. انهيءَ فيصلي مطابق، اسان کي 750 چورس ميل علائقو مليو، جنهن جو ڪجهه حصو قدرتي خزانن سان مالا مال آهي، خاص طور ’اويرنگ‘ واريون لوڻ جون کاڻيون، جن کي هنڌا ۽ ان جي آسپاس جي علائقي جا باشندا پنهنجين ضرورتن ۽ پنهنجي اقتصادي بيمتريءَ لاءِ ضروري سمجهن ٿا. هيءَ هڪ تمام اهم ڳالهه آهي، جو هن ناهه جي ذريعي اسان پنهنجي ۽ عوامي چين جي گڏيل سرحد تي چڪتاڻ جي مڙني امڪانن کي ختم ڪري ڇڏيو آهي. اسان هڪ اهڙي مسئلي کي ختم ڪري ڇڏيو آهي، جو غلط فهميءَ ۽ مستقبل جي دشواري جو سبب بنجي سگھي ها.

جيستائين افغانستان جو تعلق آهي، اوهان کي معلوم آهي، ته ڪيترن سالن کان ان ملڪ سان اسان جا لاڳاپا بد کان بدتر ٿيندا ٿي ويا. مان انهيءَ سوال تي تبصرو ڪرڻ پسند نه ڪندس ته ڪيئن اهي لاڳاپا خراب ٿيا. مان فقط اها گذارش ڪندس ته انهن لاڳاپا کي توڙڻ جي ابتدا اسان نه ڪئي هئي. اهو افغانستان ئي هو، جنهن تقريباً ٻه سال اڳ پاڪستان سان سياسي ناتا توڙي ڇڏيا.

اها ڳالهه اسان لاءِ افسوسناڪ ۽ ايڏائيندڙ هئي، ڇاڪاڻ ته افغانستان هڪ پاڙيسري ۽ اسلامي ملڪ آهي. انهن سببن ڪري، اسان جي هميشه اها خواهش پئي رهي آهي ته ان سان اسان جا بهترين لاڳاپا قائم ٿين. هن سال، ايران

جي شهنشاهه جي تحرڪ سان، جنهن هن ڏس ۾ ڏاڍي ڪوشش ورتي، اسان افغانستان سان نئين سر سياسي ۽ تجارتي ناتن جوڙڻ لاءِ ڳالهيون هلايون. نتيجي طور، مان ايوان کي هيءَ خوشخبري ٻڌايان تو، ته مستقبل قريب ۾ اسين افغانستان ڏانهن هڪ سفير موڪلي رهيا آهيون. هن عمدي لاءِ جنهن شخص جو اسان انتخاب ڪيو آهي، سو هڪ اهم حيثيت رکندڙ آهي، جنهن کي فوجي توڙي سياسي تجربو آهي. هو اسان جي فوج ۾ جنرل ٿي رهيو آهي ۽ اهم سفارتي عهدن تي فائز رهيو آهي. اهو شخص جنرل يوسف آهي، جو هن وقت برطانيا ۾ اسان جو هاءِ ڪمشنر آهي. اميد آهي ته هو جلد ئي ڪابل روانو ٿي ويندو.

جيئن مون چيو آهي ته، اها اسان جي دلچسپ خواهش آهي، ته سڀني ملڪن سان ۽ خاص طرح انهن ملڪن سان جيڪي اسان جا پاڙيسري آهن، اسان جا دستوري بلڪه دوستاڻا ناتا هجن. اسان کي ڪنهن لاءِ به بدخواهي يا بغض ڪونهي. اسين سڀني ملڪن سان امن، باهمي سمڪار ۽ دوستيءَ سان رهڻ چاهيون ٿا. پنهنجيءَ انهيءَ خواهش کي حاصل ڪرڻ جي سلسلي ۾، فقط هڪڙي ملڪ کي ڇڏي، اسين مڪمل طرح ڪامياب ٿيا آهيون-- اهو هڪڙو ملڪ ڀارت آهي.

اسان هميشه پنهنجن تڪرارن کي فيصل ڪرڻ ۽ پنهنجن مسئلن کي سلجھائڻ ۽ حل ڪرڻ لاءِ سڌيءَ طرح ڳالهيون هلائڻ واري طريقي جي حمايت ڪئي آهي، جيئن اسان چين جي باري ۾ ڪيو آهي. جيڪڏهن اوهين تڪرارن جي فيصلن لاءِ پرامن طريقن جا حامي آهيو، ته پوءِ اوهان کي ڏي-وٺ جي اصول تي به رضامنڌ ٿيڻ گهرجي. اهڙيءَ حالت ۾، خاص طرح جڏهن گفت و شنيد ڪندڙ به ملڪ هڪٻئي جا پاڙيسري آهن ۽ پاڻ ۾ دوستاڻا لاڳاپا آهن، تڏهن جيڪا ڳالهه اهميت واري آهي، سا سندن ڳالهه بولڻ جو هڪڙو حصو يا رخ نه، بلڪ انهن جو مجموعي نتيجو يا حاصلات، ۽ ساريءَ صورتحال تي انهن جو مجموعي اثر آهي. جڏهن ڪنهن تڪرار کي حل ڪرڻ لاءِ اوهين ڪارآمد ڳالهيون هلايو ٿا، تڏهن اوهين 'وٺ يا ڇڏ' جي بنياد تي ڪوبه ڪڙتيل پيدا ڪري نه سگهندا، ڇاڪاڻ ته انهيءَ رستي اختيار ڪرڻ سان ڳالهيون ٿئي پونديون. جيڪڏهن منهنجي مخالف ڌر وارن دوستن وٽ هيءَ اصول قابل قبول نه آهي، ته پوءِ ڪنهن به

تڪرار کي نبيرڻ جي غرض سان ڳالھين ھلائڻ لاءِ حڪومت وٽ ڪوبه مقصد ۽ ڪوبه مطلب نہ آھي.

مون ٻڌايو آھي تہ اسان عوامي ڇين کان 750 چورس ميل علائقو حاصل ڪيو آھي. ڇا، اھو اسان لاءِ ورندار فائڊو نہ آھي؟ مجموعي طور ڇين بہ نقصان ۾ نہ ويو. حقيقت ۾ ھو انھيءَ خيال کان فائدي ۾ رھيو، تہ پاڪستان سان سندس انھيءَ سرحد جو سوال ٿي ويو، جا اڃا تائين غير فيصل ھئي. انھيءَ سرحدي ناھ معتدل ۽ بھتر پازيسري لاڳاپين جو بنياد وڌو. آخر اسان جي تمنا ڇا آھي؟ جيڪڏھن اھا تمنا آھي تہ پنھنجي ملڪ ۽ ساري دنيا جي لاءِ خوشنودي گھر جي، تہ پوءِ اھا صرف اھڙن فيصلن جي ذريعي ئي حاصل ٿي سگھي ٿي، جھڙيءَ طرح اسان ۽ ڇين جي حالت ۾ ٿيو آھي. اسان جي خواهش آھي تہ جيترن گھڻن ملڪن سان ممڪن ٿي سگھي، بيحد دوستاڻا ۽ پرامن لاڳاپا قائم ڪجن. مان خوشيءَ سان چئي سگھان ٿو، تہ انھيءَ تمنا جي بر آوريءَ لاءِ اسانجين ڪوششن مان خوشگوار نتيجا نڪتا آھن. اسان عوامي ڇين سان سرحدي حدبنديءَ جو مسئلو طي ڪيو آھي، انھيءَ لاءِ تہ انھيءَ عظيم ملڪ سان اسان جا ناتا خوشگوار ۽ پرامن ھجن، ۽ انھيءَ لاءِ تہ اسان جي گڏيل سرحد تي غلط فھميءَ ۽ ڇڪتاڻ جو ڪوبه سبب نہ رھي. اسان افغانستان سان، جو ھڪ اسلامي ملڪ آھي، پنھنجا سفارتي لاڳاپا نئين سر قائم ڪيا آھن، انھيءَ لاءِ تہ اسين امن ۽ دوستيءَ جي خوشگوار فضا ۾، پازيسرين جيان گڏ گذاري سگھون. اسان ايران سان پنھنجن اھم معاملن کي طي ڪيو آھي، ۽ ھي اھو ملڪ آھي، جنھن سان اسان جا انتهائي دوستاڻا ناتا آھن. اسان برما سان بہ پنھنجن اختلافن کي رفع ڪيو آھي، ۽ اميد آھي تہ ھن سال جي پڇاڻيءَ کان اڳ ئي برما جي انقلابي ڪائونسل جو صدر پاڪستان جي دوري تي ايندو. اسين نيپال سان بہ پنھنجن ناتن کي گھڻي قدر بھتر بنائي چڪا آھيون، ۽ انھيءَ ملڪ ۾ اسان جي صدر جي دوري انھيءَ حقيقت کي وڌيڪ روشن ڪيو آھي. تازو اسان کي انڊونيشيا جي صدر جي پاڪستان ۾ اچڻ جي سعادت حاصل ٿي آھي. اھو ھن خيال کان تمام اطمينان بخش ثابت ٿيو آھي، جو انڊونيشيا سان، جوڏھن ڪروڙ باشندن جو ھڪ اسلامي ملڪ آھي، اسان جا لاڳاپا مضبوط ٿيا آھن. سري لنڪا سان بہ اسان جا دوستاڻا ناتا آھن. انھيءَ

حڪومت جي دعوت تي اسان جو صدر هن سال سري لنڪا جو دورو ڪندو. فلپائن ۽ ٿائيلينڊ سان، جيڪي اسان جا اتحادي ملڪ آهن، اسان جا دوستاڻا ۽ دلي ناتا آهن.

اهڙيءَ طرح، ڀارت کانسواءِ، اسان جا ويجهن توڙي پراڻن، سڀني پاڙيسري ملڪن سان دوستاڻا ناتا آهن. ڀارت جا نه رڳو اسان سان، پر گهڻو ڪري سڀني پاڙيسرين سان تعلقات بگڙيل آهن. ڀارت سرڪار جي گهمندڙ پريءَ روش جي ڪري، ۽ پاڙيسري ملڪن سان پنهنجن لاڳاپن ۾ صلح سانت جي جذبي اختيار ڪرڻ کان انڪار ڪرڻ سان ڪري، اهڙي صورتحال وجود ۾ آئي آهي، جيڪا پاڪستان توڙي ٻين ملڪن لاءِ بيحد افسوسناڪ ۽ نامناسب آهي. مان انهن ملڪن جا نالا وٺڻ نٿو گهران، ايوان جا ميمبر انهن کان باخبر آهن. اسان کي معلوم آهي ته ڀارت جا لاڳاپا پنهنجي پاڙيسري ملڪ پاڪستان، پنهنجي پاڙيسري ملڪ عوامي چين، ۽ ٻين پاڙيسري ملڪن سان ڪهڙي قسم جا آهن. ساري دنيا کي اهي معلوم آهن. انهيءَ جو ڪهڙو سبب آهي جو ڀارت کان سواءِ ٻيا ملڪ هڪٻئي سان پنهنجن اختلافن کي باهمي مفاھمت جي بنياد تي طي ڪري سگهن ٿا، ته ڀارت انهن چوڻو ڪري سگهي؟ هي هڪڙوئي ملڪ آهي، جيڪو انهن مڙني ملڪن کان نمايان طور ڌار بيٺو آهي، جيڪي برصغير ۽ دنيا ۾ مفاھمت، سکون ۽ امن آڻڻ چاهين ٿا.

تازو چين ۽ پاڪستان جي وچ ۾ هوائي آمد و رفت جاري ڪرڻ جي معاهدي لاءِ ڳالهه ٻولمه ٿي آهي. اخبارن ۾ به انهيءَ بابت ذڪر اچي چڪو آهي. هي معاهدو اسان لاءِ تجارتي لحاظ کان اهميت وارو ٿي سگهي ٿو. انهيءَ جي ڪري پاڪستان ۽ جپان جي وچ ۾ تن کان چئن ڪلاڪن تائين هوائي مفاصلو گهٽجي ويندو. انهيءَ نسبت سان، توکيو ڏانهن پاڪستان مان لنگهندڙ دنيا جي ٻين ملڪن جي پروازن جو مفاصلو به گهٽجي ويندو.

پاڪستان جي بين الاقوامي هوائي آمد و رفت (پاڪستان انٽرنيشنل ايئر لائيز P.I.A) سروس کي توکيو تائين وڌائڻ جي خيال کان، اسان هانگ ڪانگ ۾ پنهنجن هوائي جهازن کي لاهڻ جي اختيار تي گهري هڻي. بدقسمتيءَ سان، اسان کي اهڙي اجازت نه ڏني وئي. انهيءَ ڪري اسان کي عوامي چين جي علائقي ۾

پنهنجن هوائي جهازن کي لاهڻ جي اختيارِيءَ لاءِ گهر ڪرڻي بيٺي. اسان کي اها اختيارِي حاصل ٿي چڪي آهي، ۽ هاڻي اسين سڄي دنيا ۾ پنهنجي هوائي آمڊورفت کي ڦهلائي سگهنداسين. ايوان جي معلومات خاطر، آئون ٻڌائڻ گهران ٿو، ته ٻين ملڪن به چين جي رعيتي راج کان پنهنجن هوائي رستن لاءِ مٿا سٽا جي اختيارِي گهري آهي، ۽ ان باري ۾ هو چين سان ڳالهه ٻولهه ڪرڻ لاءِ آماده ٿيا ويٺا آهن.

پنهنجي تقرير ختم ڪرڻ کان اڳ، آئون ٻڌائڻ گهران ٿو، ته اسان کي اهو احساس آهي ته جنهن صورتحال مان اسين هن وقت گذري رهيا آهيون، سا تمام ڏکي آهي. اسان کي معلوم آهي ته اڃا ڏکيا ڏينهن اچڻا آهن. مان ايوان کي يقين ٿو ڏياريان، ته صورتحال کي سڌارڻ ۽ پنهنجي سلامتيءَ کي پيش ايندڙ خطري کي تارڻ لاءِ اسين هرڪا ڪوشش وٺي رهيا آهيون. انهيءَ جدوجهد ۾ اسان کي هن اسيمبليءَ ۽ صوبائي اسيمبليين ۾ قوم جي نمائندن جي سهڪار جي ضرورت آهي. هن موقعي تي حڪومت لاءِ عوام جي اتحاد کان وڌيڪ ٻيو ڪوبه پرجهلو نه آهي. اسان کي معلوم آهي، ته ملڪ کي جيڪو خطرو آڏو آهي، تنهن جو عوام کي پورو پورو احساس آهي. اسان کي خاطري آهي ته ان تي غالب پوڻ لاءِ هو حڪومت جي مدد ڪري سگهن ٿا، ۽ ڪندا. اسين مغربي طاقتن سان لاڳاپن جي ابتري ڏسڻ نٿا گهرون. بمرحال، اهو اسان جو ڪم نه آهي ته انهيءَ معاملي ۾ پنهنجي طرفان ابتدا ڪريون، ڇاڪاڻ ته اسين ڏکويل ڌر آهيون، فڪر مند ٿيڻ جو سبب اسان کي ئي آهي. هي ڪم انهن کي ئي ڪرڻ جڳائي، ته صورتحال ۾ اهڙي تبديلي آڻڻ لاءِ مناسب اپاءُ اختيار ڪن، جنهن سان اسان جي باهمي لاڳاپن ۾ سڌارو اچي، ۽ اهڙا اپاءُ اختيار ڪري سگهجن ٿا.

جيسٽائين ڪشمير جي سوال جو تعلق آهي، اهو اسان جو اهم ترين سوال آهي، بلڪه دراصل اهو پاڪستان جي پرڏيهي پاليسيءَ جو بنيادي مسئلو آهي. اسان جي ۽ ڀارت جي وچ ۾ اختلاف جي وڏي ڪاهي پيدا ڪرڻ وارو اهوئي مسئلو آهي. اهو دنيا لاءِ به هڪ سنگين مسئلو آهي. جيتوڻيڪ انهيءَ ۾ اسان جو عظيم مفاد سمايل آهي، پر ڪشميرين جو مفاد سڀني کان عظيم ترين آهي. اهو هڪ المناڪ واقعي کان ڪنهن به صورت ۾ گهٽ نه آهي جو انهن کي سندن خود اراديت

جي حق کان محروم رکيو ٿو وڃي. درحقيقت هن برصغير ۾ فقط اهي ئي انسان آهن. جيڪي اڃا تائين هڪ بينڪي حڪومت هيٺ پيڙهجي رهيا آهن، ۽ سا به بيحد ظالم حڪومت. اڄ ڪشمير جي عوام کي ڀارت جي جنگي ڪارگزارين ۾ بهري وٺڻ لاءِ مجبور ڪيو پيو وڃي. ڀارت کي جيڪو نام نهاد خطرو درپيش آهي، يا جنهن فوجي چڪريءَ ۾ ڀارت هن وقت رڌل آهي، تنهن سان انهن جو ڪنهن به قسم جو واسطو ڪونهي. ڪشمير ڪو ڀارت جو حصو نه آهي.

آخر ۾، حڪومت جي طرفان آئون چون گهران ٿو، ته اسين پرڏيهي پاليسيءَ تي هن بحث ٻڌڻ لاءِ منتظر آهيون. مون کي اميد آهي ته ميمبرن طرفان خيال آرائي ٿي وڃڻ کان پوءِ، مون کي سندن اُتاريل حجتن تي حڪومت جي پوزيشن جي وضاحت ڪرڻ جو موقعو ڏنو ويندو.



[6]

ايران سان سرحدي معاهدو - افغانستان ۽ ٻين
ايشياڻي ملڪن سان لاڳاپا - ڪشمير، هڪ غير طي
شده سوال - مغرب سان لاڳاپا
(24- جولاءِ 1963ع)

مان مير مجلس [اسپيڪر] جو ٿورائتو آهيان، جنهن پنهنجيءَ شفقت سان مون کي پنهنجيءَ جڳهه تي ويهي ايوان کي مخاطب ڪرڻ جي اجازت ڏني آهي. مان ايوان جي انهن ميمبرن کان به معذرت طلب آهيان، جن جون تقريرون مان ٻڌي نه سگهيس، ڇاڪاڻ جو مان پنهنجيءَ طبيعت جي ناسازيءَ سبب، جنهن ڏانهن، جناب والا، اوهان همدرديءَ جي لفظن ۾ اشارو ڪيو آهي، ايوان ۾ شريڪ ٿي نه سگهيس. سچ پچ ته منهنجي دل ۾ معزز ميمبرن ڏانهن ڪنهن به قسم جي ني مڙ تيءَ جو ڪوبه سوال ڪونه هو. بهرحال، مون ايوان جي ڪارروائيءَ جي مڪمل تفصيل جي طلب ڪئي آهي، انهيءَ لاءِ ته جيڪي ڪي منهنجي غير حاضريءَ ۾ وهيو واپريو آهي، تنهن کان آئون آگاهه ٿي وڃان.

مون کي معلوم نه آهي ته هيءَ ڳالهه ڪا منهنجي لاءِ مناسب ٿيندي، ته گذريل اڻٽاليمن ڪلاڪن ۾ ڪن ميمبرن جيڪي الزام لڳايا آهن، تن جو ذڪر ڪريان. بهرحال، مان مڙني بشري خامين سان پريور، هڪ بشر آهيان. انهيءَ ڪري ڪنهن کي به تعجب ٿيڻ نه گهرجي، جيڪڏهن آئون انهن غلط ۽ بي بنياد ذاتي الزامن جي جواب ڏيڻ لاءِ مجبور ٿي وڃان، جيڪي ڪن ميمبرن طرفان مون تي لڳايا ويا آهن. ليڪن، دوباره غور ڪرڻ تي، مون فيصلو ڪيو آهي، ته انهيءَ کان پري رهان، ڇاڪاڻ ته الزام اهڙا ته قطعي بي بنياد آهن، ۽ جن جي اصليت کان هرڪو اهڙيءَ طرح واقف آهي، جو انهن جي جواب ڏيڻ جي ڪوشش ڪرڻ سان هر ڀرو ايوان جو وقت ضايع ٿيندو.

پرڏيهي پاليسيءَ بابت هن بحث جي دوران، مخالف ڌر جي ميمبرن کي اهڙيون حجتون اٿاريو، جي هڪٻئي جي ابتڙ هيون. هڪ طرف اسان کي ٻڌايو ويو، ته حڪومت سنئين سڏي ۽ نوس پرڏيهي پاليسي پيش نه ڪئي آهي، ۽ ان کي مدي خارج فخرن ۽ معذرتن جي پردي ۾، جن کي پندرهن سالن دوران لاڳيتو باقاعدي سان دهرايو ويو آهي، پناهه ڏني وئي آهي. ٻئي طرف مخالف ڌر جي ميمبرن پنهنجي طرفان پاليسيءَ بنسبت کي به نوس تجويزون پيش نه ڪيون آهن. هو آخرڪار عوام جا نمائندا آهن ۽ هن ايوان ۾ مجموعي طور ڏهه ڪروڙ ماڻهن جي نمائندگي ڪن ٿا. مخالف ڌر جي خيال موجب، جيڪڏهن اسين، حڪومت جا سربراهه، ڪا واضح ۽ صاف پرڏيهي پاليسي قائم نه ڪري سگهيا آهيون، جيڪا اسانجين موجوده حالتن ۽ تقاضائن سان نمڪندڙ هجي، ته پوءِ مخالف ڌر جي معزز ميمبرن تي لازم هو، ته هو اهڙي پاليسيءَ بابت پنهنجون تجويزون ميدان ۾ آڻين ها. پر هنن کي به تعميري تجويزون پيش نه ڪيون آهن.

اسان کي ٻڌايو ويو آهي، ته جمڙي نموني اسين هٿيارن لاءِ گداگري ڪري رهيا آهيون، تنهن اسان لاءِ هڪ بين الاقوامي عذاب ڪڙو ڪري ڇڏيو آهي. مان تسليم ٿو ڪريان، ته پنڻ هڪڙو تمام شرمساريءَ جو ڪم آهي، پر ڪنهن به طرح، جيڪڏهن ملڪ جا مفاد اسان کان پنڻ جي تقاضا ڪن، ته پوءِ منهنجي خيال ۾ اهڙو پنڻ حب الوطنيءَ جو مثال بنجي ويندو، تنهنڪري اهو تعريف جوڳو ٿيندو، ۽ نه ملامت جوڳو.

دراصل پنڻ جو سوال ئي پيدا نٿو ٿئي. حقيقت هيءَ آهي، ته پاڪستان جي جاگرافيائي - سياست واري حيثيت دنيا لاءِ ۽ عظيم طاقتن جي عالمي فوجي حڪمت عمليءَ لاءِ اهميت واري آهي. اسان کي امداد انهيءَ ڪري نٿي ملي جو اسين ان لاءِ هٿ تنگيون ٿا. اسان کي انهيءَ ڪري امداد ملي ٿي، ڇاڪاڻ ته پاڪستان ڏهه ڪروڙ باشندن جي هڪ يڪي قوم آهي، ۽ ان سان گڏ جاگرافيائي - سياست جي لحاظ کان بيحد اهميت وارو ملڪ آهي. اولهه پاڪستان وچ اوڀر سان لاڳاپيل آهي، جو علائقو دنيا لاءِ نمايت اهميت وارو آهي. ملڪ جو پيو اڌ، يعني اوڀر پاڪستان، ڏکڻ - اوڀر ايشيا جي گرم مزاج علائقي جي سرحد تي واقع آهي. انهيءَ حالت جي مدنظر، پاڪستان کي امداد ڏيڻ ۾ ڪن طاقتن جو پنهنجو مفاد

سمايل آهي. اهي طاقتون پاڪستان کي انهيءَ لاءِ مدد ڏيئي رهيون آهن، جو انهن سان دفاعي معاهدن ۾ پاڪستان پاڻ کي پابند رکيو آهي. اهڙيءَ طرح، پاڪستان ۽ انهن ملڪن جي وچ ۾، جي ان جي مدد ڪري رهيا آهن، مفاد ۽ ڏينتي-ليپتيءَ جي سوڊبازي آهي.

ميمبرن طرفان اسان کي چيو ويو ته ساڳيون ئي طاقتون ڀارت کي خطرناڪ حد تائين هٿياربند بنائي رهيون آهيون، ۽ جيڪي هٿيار ان کي مهيا ڪيا وڃن ٿا، سي پاڪستان کانسواءِ ٻئي ڪنهن به ملڪ خلاف استعمال نه ڪيا ويندا. ٻئي طرف، ڪن ميمبرن چيو، ته ڪنهن به صورت ۾ ڀارت پاڪستان لاءِ خطرناڪ ثابت نه ٿيندو، ڇاڪاڻ ته ڀارت بيحد انتشار ۽ ٽڪرا ٽڪرا ٿيڻ جي حالت ۾ آهي. هڪ ميمبر ته ائين به نه چيو ته ڪو ڀارت ٽڪرا ٽڪرا ٿيڻ جي حالت ۾ آهي، بلڪ چيو ته اهي اڳي ئي ٽڪرا ٽڪرا ٿيڻ شروع ٿي چڪو آهي. انهيءَ ڪري، هن ظاهر ڪيو ته ڀارت کي جيڪا امداد ملي رهي آهي، يا اڃا آئيندي ملندي، سا پاڪستان لاءِ ڪنهن به قسم جو خطرو پيدا نه ڪندي.

اهڙي قسم جا بيان هڪٻئي جي ابتڙ آهن. اسان کي ڪن ميمبرن مشورو ڏنو آهي، ته ڀارت کي بي انداز فوجي امداد ملڻ تي پاڪستان کي حسد ڪرڻ نه گهرجي، ڇاڪاڻ ته ڀارت کي اهڙي قسم جي مدد ڏيڻ ۾ مغربي طاقتن جي عالمي فوجي حڪمت عملي ڪار فرما آهي. جيڪڏهن هن قسم جي بيان لاءِ عام راءِ جي صحيح عڪاسي هجڻ جي دعوا ڪئي وڃي ٿي، ته پوءِ اسين چاهيون ٿا ته جن ميمبرن اهو بيان ڏنو آهي يا ان جي حمايت ڪئي آهي، سي ان کي ثابت ڪن. جيڪڏهن پاڪستان جا باشندا هن نئين نظريي سان موافق آهن، ته پوءِ اسان کي ڪنهن تي به الزام رکڻ نه گهرجي، ۽ انهيءَ دليل کي قبول ڪرڻ گهرجي، ته ڀارت کي فوجي امداد ڏيڻ ۾ مغربي طاقتن جو عالمي مفاد سمايل آهي.

بهر حال، اها ڳالهه صحيح نه آهي. منهنجي گذارش هيءَ آهي ته ڀارت کي جيڪا فوجي امداد ملي رهي آهي، تنهن تي پاڪستان جي باشندن کي بيحد تشویش آهي. انهن جي تشویش جو بنياد هي آهي، ته گذريل پندرهن سالن جي عرصي ۾ ڀارت گهٽ ۾ گهٽ پنج دفعا اڳرائيءَ جون ڪارروايون ڪري چڪو آهي، ۽ اهي بنيادي طرح پاڪستان جي خلاف هيون. اسان کي، انهيءَ ڪري،

تشوېش ڪرڻ جو قوي سبب آهي. حقيقي معنيٰ ۾ ۽ اصولي طور، اهو عظيم طاقتن جي عالمي مفاد وٽان نه آهي، جو هو ڀارت جي بي انداز مدد ڪري رهيو آهي. هو انهيءَ لاءِ ائين ڪري رهيو آهي ته جيئن نئين دهليءَ کي پيو 'چنگنگ' (Chungking) بنائين، ۽ هاڻوڪي ڀارتي حڪومت کي پئي 'ڪومينٽنگ' (Kuomintang) ۾ تبديل ڪن. اسين انهيءَ امداد جي حشر کان واقف آهيون، جيڪا چيانگ ڪائي-شڪ کي ڏني ويئي هئي. چيانگ وارو چين زوال پذير ۽ تڪرار ٿيڻ جي حالت ۾ هو، ۽ تنهنڪري ان کي مليل امداد موثر طريقي ۾ استعمال ٿي نه سگهي. ڀارت پڻ زوال ۽ زبونيءَ جي حالت ۾ آهي؛ ان کي مليل امداد جو نتيجو به اهڙوئي نڪرندو، جيئن چين جي حالت ۾ ٿيو.

ايوان جي ڪن ميمبرن، حڪومت تي ايران کي هن ايوان جي اطلاع کان سواءِ پنهنجي قومي علائقي جي ٽي هزار چورس ميل ايراضي ڏيئي ڇڏڻ جو الزام رکيو آهي. پاڪ-ايران سرحدي معاهدو، گمشو اڳ، 6- فيبروري 1958ع ڌاري مڪمل ٿيو. 15- جولائي 1963ع تي جيڪا ڳالهه عمل ۾ آئي، سا فقط انهيءَ علائقي جي منتقليءَ جي هڪڙي رسمي ڪارروائي هئي، جيڪا 6- فيبروري 1958ع تي بنمي ملڪن جي وچ ۾ طئي ٿيل سرحدي معاهدي جي شرطن مطابق هئي. ائين صحيح نه آهي ته ڪو پاڪستان ايران کي ٽي هزار چورس ميل ڏيئي ڇڏيا آهن. اسين ايران کي سندس ٽي سؤ ڏهه چورس ميلن جي اها ايراضي ڏيڻ لاءِ آماده ٿياسون، جيڪا انگريزن زبردستيءَ پنهنجي قبضي ۾ ڪئي هئي، جڏهن اهي برصغير جا حڪمران هئا، ۽ جنهن جي خلاف ايران جي حڪومت هميشه احتجاج ڪندي ٿي رهي. 1871ع، 1896ع ۽ 1905ع ۾، ايران کي انگريزن سرحدي معاهدن ڪرڻ تي مجبور ڪيو هو، پر ايران جي حڪومت انهن معاهدن جي بنياد تي سرحدي نشانبندي ڪرڻ کان لاڳيتو انڪار ڪيو هو. پاڪستان جي وجود ۾ اچڻ تي، ۽ ان جي ايران سان دوستيءَ ۽ برادريءَ جي لاڳاپن جي مدنظر، هن مسئلي جو حل، جنهن کي تاريخ نظرانداز ڪري ڇڏيو هو، ممڪن ٿي پيو.

پاڪستان سرڪار جيڪڏهن ايراني سرحد جا ٽي سؤ ڏهه (نه ٽي هزار) چورس ميل، جيڪي حقيقي معنيٰ ۾ هندستان جي انگريزي حڪومت جي قبضي ۾ هئا، ايران کي واپس موٽائيندي، ته ايران جي حڪومت به پنهنجي چورس ميل،

جيڪي هن وقت تائين ان جي قبضي ۾ هئا، پاڪستان جي حڪومت کي موٽائيندي. جيڪڏهن 1905ع واري معاهدي مطابق انگريزن ۽ ايرانين جي وچ ۾ سرحدِي نشابندي عمل ۾ اچي وڃي ها، ته ايران کي ته ٽي سؤ چورس ميل علائقو ملي وڃي ها، پر 1958ع جي معاهدي مطابق جيڪو پنجانوي چورس ميل علائقو اسين هن وقت حاصل ڪري رهيا آهيون، سو جيڪر ايران وٽان اسان کي نه ملي ها. انهيءَ ڪري، مان چوندس ته ايران سان سرحدِي معاهدي موجب، دراصل پاڪستان کي پنجانوي چورس ميل جو فائدو حاصل ٿيو. 15-جولاءِ 1963ع تي، ڪوئٽيا ۾، انهيءَ معاهدي جي تعميلات جي جيڪا رسم ادا ڪئي ويئي، تنهن ايران ۽ پاڪستان جي وچ ۾ قائم ٿيل قديمي دوستيءَ تي مھر لڳائي ڇڏي. جيئن ايوان جي ميمبرن کي معلوم آهي، اقوام متحده جي ٺهرائن پٽاندر، ڪشميري باشندن جي خوداراديت واري حق کي ايران جي حمايت حاصل آهي. مان پٺيان تو ته ايران سان اسان جي ناتن بابت، ۽ ايران ۽ پاڪستان جي وچ ۾ تازو عمل ۾ آيل سرحدِي معاهدي جي اصليت بابت، مون ڪافي وضاحت ڪئي آهي.

افغانستان سان، جيڪو هڪ اسلامي ملڪ ۽ اسان جو پاڙيسري آهي، اسانجن لاڳاپن جو ذڪر پڻ ڪيو ويو آهي. افغانستان جي عوام لاءِ اسان کي بيحد عزت آهي. پاڪستان ۽ افغانستان جي سياسي لاڳاپن ٽٽڻ ۾ اسان جو هٿ ڪونه هو. اسان جي ملڪ خلاف افغانستان جيڪو بي بنياد علائقائي حق ڄاڻايو آهي، انهيءَ کان اسين باخبر آهيون. مان پنهنجي مسئلي جي انهيءَ رخ جو ذڪر ڪرڻ نٿو گهران، ڇاڪاڻ ته پنهنجي ملڪن جي وچ ۾ نئين سر سياسي لاڳاپن بحال ٿي وڃڻ بعد، اسين سڀ پاڪستان ۽ افغانستان جي عوام درميان مفاھمت جي هڪ نئين باب جي ابتدا ڏسڻ جا خواهشمند آهيون. جيئن مون چيو آهي، اسان صرف افغانستان سان سياسي لاڳاپا نئين سر جوڙيا آهن. منهنجي دوست، مخالف ڌر جي اڳواڻ، جي سوال جو اهو جواب آهي. بهرحال، نئين سر جوڙيل سياسي لاڳاپن ۽ ٻين مختلف نمونن جي رابطن ذريعي، اسان کي اميد آهي ته پاڪستان ۽ افغانستان جي باقي مسئلن کي به اسين حل ڪري سگهنداسين. ساڳئي جذبي سان، ڪهڙا به مسئلا هجن، اسين انهن کي حل ڪرڻ جا خواهشمند آهيون، جيڪي اسان ۽ ڪنهن ٻئي ملڪ جي وچ ۾ رڪاوٽ هجن. اهوئي جذبو

هو، جنهن هيٺ اسان پارٽي حڪومت کي چيو ته هوءَ ڪشمير جي مسئلي کي حل ڪرڻ لاءِ اسان سان تعاون ڪري، ڇاڪاڻ ته اهو پارٽي ۽ پاڪستاني عوام جي هڪٻئي ڏانهن خير خواهيءَ اڳيان رڪاوٽ بنيو بيٺو آهي.

اسان سنڌيءَ طرح ڳالھين ذريعي ٻين ملڪن سان پنهنجن اختلافن کي دور ڪيو آهي. اها ڪا تعجب جھڙي ڳالھ ڪانه آهي، ڇاڪاڻ ته اقوام متحده جي هڪ ميمبر هجڻ جي حيثيت ۾، اسين پنهنجن تڪرارن کي پرامن طريقن سان حل ڪرڻ لاءِ ٻڌل آهيون. منهنجن مخالف ڌر وارن دوستن چيو آهي ته پاڪستان کي پنهنجي پاڙيسرين - نيپال، سري لنڪا، انڊونيشيا، برما ۽ افغانستان سان دوستائين ناتن پيدا ڪرڻ تي قابليت جي دعويٰ نه ڪرڻ گھرجي. مون قابليت جي دعويٰ ڪرڻ جي خيال کان انهن ملڪن سان پنهنجن دوستائين ناتن جو ذڪر نه ڪيو هو، بلڪ منهنجو مقصد انهن ملڪن ۽ ڀارت جي رويي جي وچ ۾ فرق ڏيکارڻ هو. ڀارت جو رويو انهن مسئلن تي، جيڪي هن ۽ سندس پاڙيسرين جي لاڳاپن تي ٻڙيءَ طرح اثر انداز آهن، گھمبند ۽ ضد وارو آهي. مون جيڪي ڪجهه چيو، سو ڀارت جي پنهنجن پاڙيسري ملڪن - پاڪستان، سري لنڪا ۽ چين - ڏانهن تعصب ۽ تنگدليءَ جي روش تي تبصرو هو. ڀارت تنهن هوندي به هڪ صلح پسند ملڪ هجڻ جي دعويٰ ڪري ٿو. پنهنجن پرامن ارادن ۽ دعوائن کي ثابت ڪرڻ جو بهترين طريقو اهو ئي آهي ته ڀارت نه رڳو اسان سان، پر پنهنجن ٻين پاڙيسرين سان به پنهنجن تڪرارن کي حل ڪري، ڇاڪاڻ ته اها اسان جي ايماندارانه خواهش آهي، ته برصغير جا سڀئي ملڪ هڪٻئي سان امن ۽ اتفاق ۾ رهن.

بدقسمتيءَ سان، ڀارت دنيا جو هڪ دادلو ٻار آهي. ڀارت جون سڀ شرارتون کيس ڦهي ٿيون وڃن، ڇاڪاڻ ته دنيا سندس اڻ مناسب دليلن تي پيٽلجي وڃي. اها هن برصغير جي بدبختي آهي جو اهي طاقتون، جيڪي ڀارت جي ذهنيت کي نثيون سمجهن، سي ان جي پاليسين جي ظاهري رنگ ڍنگ کي قبول ڪرڻ لاءِ هر دم تيار آهن. انهن حالتن ڀارت لاءِ اهو ممڪن ڪري ڇڏيو آهي ته هو برصغير ۽ دنيا جي امن کي خوفزدہ ڪندو رهي.

هاڻي، اهو چيو ويو آهي ته ڪشمير بابت ڀارت سان ڳالھيون هلائي اسان غلطي ڪئي آهي. انهن ڳالھين هلائڻ تي اسان جي مخالف ڌر وارن دوستن اسان

تي نڪتہ چيني ڪئي آهي، پر پنهنجي نڪتہ چينيءَ جو ڪوبه مناسب سبب پيش نه ڪيو اٿن. جن مفروضن تي هنن پنهنجي راءِ قائم ڪئي آهي، سي حقيقت تي مبني نه آهن. هنن چيو آهي ته ڀارت سان ڳالهيون هلائڻي، اسان ڪشميرين جي خوداراديت واري حق کي ريتي ڇڏيو آهي. اٺون دعويٰ سان چوان ٿو ته ڀارت سان ڳالهيون هلائڻ جي ڪري ڪنهن به حالت ۾ اهو حق نٿو ريتجي. ڳالهين جي هر دور ۾ -- پهرئين دور ۾، ٻئي دور ۾، ٽئين دور ۾، چوٿين دور ۾، پنجين ۽ ڇهين دور ۾، ڪشميري عوام جو خوداراديت وارو حق اسان لاءِ فيصلي تائين پهچڻ جو بنياد بنيو رهيو. جيئن مون اڳي ڄاڻايو آهي، تفصيلي جائزي وٺڻ سان اهو ظاهر ٿيندو ته انهن ڳالهيون هلائڻ سان اسين فائدي ۾ رهيا آهيون.

هاڻي مان ثابت ڪندس ته ڪيئن ٻئي طرف ڀارت انهن ڳالهيون جي ذريعي خساري ۾ ويو. اوهان کي ياد هوندو ته گذريل پندرهن سالن جي عرصي ۾ ڀارت هميشه اهڙي موقف پئي اختيار ڪيو آهي، ته ڪشمير جو مسئلو طي ۽ ختم ٿي چڪو آهي. ڀارت انهيءَ تي ضد ڪندو رهيو ته ڪشمير ڀارتي يونين جو هڪ اهڙو ئي سالم حصو آهي، جهڙو مهاراشٽر يا اوڙيسا يا مدراس. قانوني، سياسي، اقتصادي، سماجي توڙي ٻئي هر نقطه نگاهه کان، ڪشميري عوام ڀارتي قوم جو هڪ لازمي حصو آهن؛ ۽ انهيءَ ڪري ڪشمير جي تڪرار جهڙي مسئلي جو ڪو وجود ئي ڪونهي. انهيءَ سلسلي ۾، اٺون ڀارت جي ڪن مکيه بيانن جو ذڪر ڪندس:

”... ڪشمير ڀارت جي اتر ڇيڙي تي آهي... هيءُ خيال ته ان تي قبضو ڪيو ويو آهي، جيئن سلامتي ڪائونسل ۾ پيش ڪيو ويو آهي، قطعي غلط آهي... پوءِ اسان جي فيڊريشن ۾ شامل ٿيڻ واري حق جو وجود ئي ڪونهي... ڀارتي حڪومت، سواءِ انهيءَ جي ته شموليت هڪ مستحڪم اقرارنامو آهي، ٻيءَ ڪنهن به تشريح کي ڪڏهن به تسليم نٿي ڪري سگهي. جڏهن ڪشمير شامل ٿي ويو، ته مسئلو ختم ٿي ويو.“

(مسٽر ڪر شنامين جو بيان)

23- جنوري 1957ع تي، سلامتي ڪائونسل ۾.

”انهيءَ ڪري، 27- آڪٽوبر تي ڄمونءَ ۽ ڪشمير جي رياست جي

شموليت، مڪمل ۽ قطعي شموليت هئي... جيتريقدر ڪشمير ۽ ڄمون ۽ جي خودمختياريءَ جو تعلق آهي، اها مهاراجا جي انگريزي راج سان شموليت واري قانوني عهدنامي مطابق، ڀارتي يونين جي خودمختياري بنجي ويئي آهي... اسان جي قانون ۾ عارضي شموليت جي قسم جي ڪا به گنجائش ڪانهي..."

(مسٽر ڪرشنا مينن جو بيان،

3- مئي 1962ع تي، سلامتي ڪائونسل ۾.)

"اسين ڄمون ۽ ڪشمير جي رياست جي ڀارت جي يونين سان شموليت کي مڪمل ۽ قطعي قرار ڏيون ٿا، جا ناقابل تنسيخ ۽ دائمي آهي... اسين ڪڏهن به هن مسئلي تي وساطت يا ثالثيءَ لاءِ آماده نه ٿينداسون."

(مسٽر ڪرشنا مينن جو بيان،

4- مئي 1962ع تي، سلامتي ڪائونسل ۾.)

اها هئي ڀارتي حڪومت جي پوزيشن. اهو انهيءَ پوزيشن جي بنياد تي هو، جو ڀارت ڪشمير جي مسئلي تي نئين سر ڳالھين ڪرڻ کان يا ان کي هڪ تڪرار طور تسليم ڪرڻ کان انڪار ڪيو، ۽ ڪوشش ڪري روس جي حمايت حاصل ڪئي، جڏهن 1955ع ۾ خروشيڻ ڀارت ۾ وارد ٿيو. ان وقت روس جي اڳواڻن کي چيو ويو هو، ته اها ڀارت جي طئي شده پوزيشن آهي، ۽ ڀارت پاڪستان سان ڪشمير تي سڌيءَ طرح يا اقوام متحده جي ذريعي ڳالھين ڪرڻ لاءِ ڪڏهن به آماده نه ٿيندو. انهيءَ ئي بنياد تي، دوست ڪشمير جي سوال تي ڀارت جي زبردست حمايت ڪئي. ليڪن جڏهن ڳالھين کي نئين سر شروع ڪيو ويو، ته انهيءَ جو اهوئي مطلب هو ته ڀارت ڪشمير جي تڪرار جي وجود کي تسليم ڪيو، ڇاڪاڻ ته ڀارت ڳالھين واري ميز تي "ڪشمير جي تڪرار کي منصفانه ۽ شانائتي بنياد تي" طئي ڪرڻ لاءِ آيو. هي لفظ 29- نومبر 1962ع واريءَ گڏيل پڌرائيءَ جا آهن. ڳالھين جي پڄاڻيءَ بعد به ساڳي ئي پوزيشن رهي، جڏهن هڪ گڏيل بيان ۾ چيو ويو ته ڀارت ۽ پاڪستان ڪشمير جي تڪرار جي هڪ شانائتي ۽ منصفانه حل لهن جي ڪوشش ورتي، پر ڪامياب ٿي نه سگھيا. اهڙيءَ طرح، ڀارت کي مجبور ڪيو ويو آهي، ته الحاق يا شموليت جي تڪميل واري دائري کي

ترڪ ڪري، جنهن جي ئي بنياد تي کيس ڪشمير تي سلامتي ڪائونسل وارن بحثن ۾ روس جي مسلسل حمايت حاصل ٿي هئي. هيءُ حڪومت ڪشمير جي سوال کي، جو دنيا جي اهم ترين تڪرارن مان هڪ آهي، پنهنجي جائز حيثيت ڏيارڻ تي بجا طور فخر ڪري سگهي ٿي.

بمحرال، مون کي اهو چوڻ جي اجازت ڏيو ته ڪشمير جو مسئلو اسان جو پيدا ڪيل نه آهي. اسان کي اهو پاڪستان جي اڳين حڪومتن کان ورثي ۾ مليو آهي. ڪشمير ۾ لڙائي بند ڪرائڻ لاءِ ڪير جوابدار هو؟ ڀارت سان جنگبندي واري معاهدي ڪرڻ لاءِ ڪير ذميدار هو؟ يقيناً، هاڻوڪي حڪومت جوابدار نه هئي. حقيقت هيءُ آهي ته ڪشمير جي مسئلي تي غلط رويي اختيار ڪرڻ لاءِ اڳيون حڪومتون جوابدار هيون. ڪمزوري ۽ غير مستقل مزاجي انهنجي پاليسين جون خاصيتون هيون. جيڪڏهن اسين ڪنهن به ڳالهه لاءِ جوابدار آهيون، ته اها آهي اندروني پائيداريءَ کي بحال ڪرڻ ۽ ڪشمير جي سوال کي نئون روح بخشن.

ڪشمير جي معاملي ۾ اسان وري به ڪي قدر ترقي ڪئي آهي. اسان پنهنجيءَ جدوجهد سان هن مسئلي کي ٻيهر دنيا جي اکين اڳيان آندو آهي. انهيءَ کي هڪ ڀيرو وري به بين الاقوامي برادريءَ کي درپيش مسئلن مان هڪ اهم ترين مسئلو تسليم ڪيو ويو آهي.

اسان کي چيو ويو آهي ته اسان ڪشمير جي مسئلي کي حل ڪرڻ جو هڪ سُئمري موقعو وڃايو آهي، جڏهن چين ۽ ڀارت جي وچ ۾ جنگ جاري هئي. منهنجي خيال ۾، هي هڪ غير ذميداريءَ ۽ ڪوتاهه بينيءَ جو نظريو آهي. جيئن مون ذڪر ڪيو آهي، پنهنجين اڻٽڪ ڪوششن ۽ مسلسل جدوجهد جي ذريعي اسان ڪشمير جي مسئلي کي ٻيهر زندهه ڪري ڇڏيو آهي. اسين ان کي الماڙيءَ مان ٻاهر ڪڍي آيا آهيون، جنهن ۾ اهو بند پيو هو.

چين ۽ ڀارت جي جهمڳڙي مان فائدي حاصل ڪرڻ لاءِ، ڀارت پڪو ارادو ڪيو آهي ته ان جي نوعيت ۽ اهميت بابت مبالغوي کان ڪم وٺي. ڀارت جو بمحرال اصل ارادو اهو ئي آهي ته چين جي لڙائيءَ کانسواءِ، ٻين مقصدن لاءِ هٿيار حاصل ڪري. انهيءَ مقصد کي حاصل ڪرڻ لاءِ ڀارت ۾ لڙائيءَ جو جنون پيدا ڪيو ويو آهي. اهي اقتصادي پاليسيون اختيار ڪيون ويون آهن، جن عام ماڻهوءَ کي پيڙهي ڇڏيو آهي. ڀارت اهڙا ڀاءُ اختيار ڪيا آهن، جي ناممڪن العمل ۽ بلڪل

بيڪار آهن. انهيءَ ڪري اڳ ۾ ئي ڀارت جي باشندن ۾ ڪمٽريءَ جو احساس پيدا ٿي ويو آهي، رشوت خوري وڌي ويئي آهي، ۽ اقربا پروري انتها درجي تي پهچي ويئي آهي. تنهن هوندي به، پنهنجين پاليسين کي عمل ۾ آڻڻ لاءِ ڀارتي حڪومت سخت اُٻاءُ وٺي رهي آهي.

انهن اپائن جي نتيجي ڪري، انهيءَ ملڪ جا باشندا اهڙين حالتن مان گذري رهيا آهن، جيڪي اقتصادي تباهيءَ جي علامت هونديون آهن، ۽ جن ۾ کين اهڙي مقصد لاءِ عذاب پوڳڻا ۽ قربانيون ڏيڻيون آهن، جنهن کي هو سمجهي نٿا سگهن. پنهنجي عوام جي مرضيءَ خلاف، ڪيترائي عرصي تائين ڀارت جي حڪومت انهن پاليسين جو بوجھ برداشت ڪندي رهندي؟ ڀارت جا باشندا به ته آخر ڪار انسان ئي آهن. هنن کي به ٻين انسانن وانگر اٿي، اڄمي ۽ لٿي جي ضرورت آهي. انهن بنيادي ضرورتن کان محروميءَ جي ڪري، هو غربت، غلاظت ۽ مصيبت جي زندگي گذاري رهيا آهن. نتيجي طور، هنن ۾ شديد مايوسي گهر ڪري ويئي آهي.

هاڻي، جيڪڏهن ڀارت جي باشندن جي احساسات جي اها حالت آهي، ته مان اوهان کان پڇان ٿو ته ڪشمير جي باشندن جي احساسات جي ڪهڙي حالت هوندي، جي ڀارتي يونين جو حصو نه آهن، ۽ جن ڪڏهن به ڪشمير کي ڀارت جو ڀاڱو تصور نه ڪيو آهي؟ هنن کي سختين سمن لاءِ ڇاڪاڻ مجبور ڪيو ٿو وڃي، ۽ هو ڪنهن اهڙي مقصد لاءِ، جنهن سان سندن ڪو واسطو ڪونهي، اهڙي جمڳڙي لاءِ، جنهن کان هو بي تعلق آهن ۽ سندن ڪوبه مطلب ڪونهي، ڇا لاءِ قربانيون پيش ڪن؟ ڪشمير هڪ تڪراري علائقو آهي: هن حقيقت کي ماضيءَ ۾ ڀارت تسليم ڪيو آهي، ۽ اڄ به ان کي تسليم ڪري ٿو. ڪشمير جي باشندن کي ڀارت جي خاطر، جنهن جي هو بينڪي غلاميءَ ۾ آهن، مصيبتن سمن لاءِ ڇو آماده ڪيو وڃي؟ ڀارت کي ڪوبه حق نٿو پهچي ته هنن کي انهيءَ مقصد جي بيش نظر قربانيون ڏيڻ لاءِ چون، جنهن کان هو لاتعلق آهن. هي هڪ اهم معاملو آهي. ماضيءَ ۾ ڀارت دنيا کي ٻڌائيندو هو ته پاڪستان وڃولي زماني جي هڪ خدائي (theocratic) حڪومت آهي، جنهن ۾ جمهوريت جو ڪو وجود ئي ڪونهي. ان جي ابتڙ، اها دعويٰ ڪئي ويندي هئي، ته ڀارت ۾ جمهوري طرز جا ادارا آهن، تي

دفعاً چونڊون ٿيل آهن، فولاد جا ڪارخانا آهن، هونئن به ڪافي اقتصادي ترقي ڪئي اٿس، ۽ اتي جا باشندا بهتر زندگي بسر ڪري رهيا آهن. هنن اها به حجت اٿاري ته ڪشمير جا باشندا پارٽي قوم جي حصي بنجن جا خواهشمند آهن، جيڪا ايتريقدر خوشحال ۽ آسودي آهي. ڇا، ڀارت هن وقت به اها دعويٰ ڪري سگهي ٿو، ته ڪشمير جا عوام ڀارت جي حصي بنجن جا خواهشمند آهن؟ يقيناً نه -- پر تنهن هوندي به هنن کي ڀارت جي خاطر مشڪل ترين قربانين ڏيڻ لاءِ ۽ لڙائي لڙڻ لاءِ آماده ڪيو ٿو وڃي، جنهن جا هو خواهشمند نه آهن!

اڄ جيڪڏهن ڪشمير جا باشندا پاڪستان ۾ هجن ها، ته پنهنجي اترئين پاڙيسريءَ سان ڪنهن به تڪرار کان سواءِ، هو آزاد ڪشمير، گلگت، ۽ هنڙا جي باشدن جيان امن ۽ سلامتيءَ ۾ گذارين ها. پر هو ڀارت جي غلاميءَ ۾ آهن، ۽ سندن سرزمين کي لڙائيءَ جو ميدان بنايو ويو آهي. ڀارت ڪشمير کي ان جي امن، سکون، ۽ سلامتيءَ کان محروم ڪري ڇڏيو آهي، ۽ عوامي چين جي خلاف ان کي هڪ جنگي آکاڙي ۾ تبديل ڪري ڇڏيو آهي. هي اهم معاملا آهن، جن کي ڪشمير جي تڪرار کي حل ڪرڻ لاءِ غور هيٺ آڻڻو آهي.

پهريون ته ڪشمير جي باشدن کي مجبور ڪيو ويو آهي، ته هو صعوبتون سمن، ۽ ڀارت جي خاطر انهيءَ جهڳڙي لاءِ قربانيون ڏين، جنهن سان هنن جو ڪوبه تعلق ڪونهي. ٻيو ته جنهن نموني هنن جي سرزمين ۾ هٿيار ۽ جنگي سامان ڦٽا ڪيا ويا آهن، تنهن جو به هنن کي مقابلو ڪرڻو آهي. ڀارت گهڻي عرصي تائين ڪشمير کي پنهنجيءَ اطاعت ۾ هرگز رکي نه سگهندو، تنهنڪري حالتن جو نتيجو لازمي طرح هڪ وڏي پٺيٽ جي صورت ۾ پڌرو ٿيندو. انهيءَ خطرناڪ نتيجي کي ٽارڻ لاءِ، ڀارت کي ان جي مستقبل جي مسئلي کي عزت ۽ انصاف جي شرطن پٽاندر حل ڪرڻ لاءِ آماده ٿيڻ گهرجي. جيڪڏهن ائين ٿي وڃي، ته پاڪستان ڀارت سان امن ۽ دوستيءَ ۾ رهڻ لاءِ تيار ٿيندو، جهڙيءَ طرح پاڪستان پنهنجن ٻين پاڙيسرين - جهڙوڪ سري لنڪا، افغانستان، ايران، برما ۽ چين سان گذاري رهيو آهي. اسين اهڙيءَ تبديليءَ جو خير مقدم ڪندا سين.

اسين هڪ اهڙي قوم آهيون، جنهن جو جهڳڙي يا جنگ ۾ ڪوبه ويساه ڪونهي. اسان جي تاريخ گواهه آهي ته اسان ڪڏهن به طاقت کي استعمال نه ڪيو

آهي. برخلاف ان جي، اسان هميشه اشتعال جي مقابلي ۾ صبر کان ڪم ورتو آهي. اهو ڀارت ئي آهي، جنهن جنگ ۽ جنگ جي ڌمڪين کي استعمال ڪيو آهي. پر هاڻي ڀارت جو زمانو پورو ٿي چڪو. هاڻي هو ننگو ٿي رهيو آهي، ۽ پنهنجن افعالن جي ڪري اڪيلور هجي ويو آهي.

اولين اهميت جون ڳالهيون، اول ٽيڻ ڳم ڪرڻ. ڀارت کي اندازو لڳائڻ گهرجي، ته سندس اصل حيثيت ڇا آهي؟ ايشيا ۾ ڀارت اڄ هڪڙي مشڪوڪ قوم آهي. هيءَ اها قوم آهي، جنهن تي سندس پاڙيسرين کي اعتماد ڪونهي. عوامي چين کي ان تي ڀروسو ڪونهي. ڀارت ۽ انڊونيشيا درميان ڪشيدگي آهي. ايشيائي - آفريقي ملڪن ۾ ڀارت جي چال چلت بسنت عام طرح شديد بدگمانِي آهي. ڀارت ڪيتري عرصي تائين پنهنجين حماقتن تي ضد ڪندو، ۽ هڪ هنڀلي ۽ اڪيلي قوم جو ڪردار ادا ڪندو! ڀارت کي انهيءَ ڪردار ادا ڪرڻ لاءِ ڪا ايڏي عظمت ۽ وسعت حاصل ڪانه آهي. ڀارت کي پنهنجي اوجي ۽ ڏاڍو مڙسيءَ واري وضع ترڪ ڪرڻ گهرجي. ڀارت کي پاڪستان سان پنهنجن تڪرارن کي شانائتن شرطن تي حل ڪرڻ گهرجي. ڀارت جيڪڏهن رڳو ائين ئي ڪري گذريو، ته برصغير جي باشندن لاءِ اهو هڪ عظيم ۽ شاندار دور جو پيش خيمو ٿيندو.

ڀارت پاڪستان کي ”جنگ نه ڪرڻ“ جي معاهدي جي آڇ ڪئي آهي. اسان کي انهيءَ آڇ ۾ دوستيءَ جو هٿ نظر نٿو اچي. حقيقت ۾ اها هڪ پرخطر آڇ آهي. جيستائين ڪشمير جو تڪرار وجود ۾ آهي، تيستائين اها ڳالهه بعيد از عقل ٿيندي، ته اسين ڀارت جي جنگ نه ڪرڻ واري معاهدي کي قبول ڪريون. جيڪڏهن اسين اهو قبول ٿا ڪريون، ته پوءِ ان جو مطلب هي ٿيندو ته اسين جنگبندي لائين کي پاڪستان ۽ ڀارت جي وچ ۾ ڪشمير جي قطعي سرحد طور تسليم ڪري چڪا سين. ٻين لفظن ۾، جيئن ڀارت گهري ٿو، اسين جن موجوده حالتن جي بنياد تي ورهاڱي جي ذريعي ڪشمير جي سوال جو فيصلو قبول ڪري چڪا سين. اهڙيءَ طرح، موجوده حالتن ۾، جنگ نه ڪرڻ واري معاهدي جو مطلب ٿيندو، هاڻوڪين حالتن جي بنياد تي ڪشمير جي مسئلي جو فيصلو، اتي جي باشندن جي رضامنديءَ کان سواءِ، جنهن کي پاڪستان اڄ، سڀاڻي يا هڪ سؤ ورهين پڄاڻا به، هرگز قبول نه ڪندو.

ازانسواءِ، تاريخ اسان کي جنگ نه ڪرڻ وارن معاهدن بابت ڇا ٿي سڀڪاري؟ 'ڪيلاگ پئڪٽ' (Kellog Pact) جو حشر عالم آشڪار آهي. نازي جرمنيءَ رين ٿراپ- مالوتوف وارو جنگ نه ڪرڻ جو معاهدو روس سان ڪيو، تنهن هوندي به جرمنيءَ روس تي چڙهائي ڪئي. ڀارت سان جنگ نه ڪرڻ جي معاهدي جو اثر رڳو اسان کي پنهنجي سلامتيءَ جي هڪ غلط احساس ۾ مبتلا ڪرڻ جو ٿي سگهي ٿو، جنهن سان اسين سمجهڻ لڳندا سڀين تي ڀارت اسان جي خلاف ڪڏهن به طاقت استعمال نه ڪندو. تنهن کان پوءِ اسين ڀارتي اڳرائيءَ جو آسانيءَ سان شڪار ٿي سگهندا سڀين. گذريل پندرهن سالن جي عرصي ۾، ڀارت گهٽ ۾ گهٽ پنج دفعا اڳرائي ڪري چڪو آهي.

جنگ نه ڪرڻ جو معاهدو ڀارت طرفان ڪشمير جي مسئلي لاءِ هڪ عذر طور استعمال ڪيو ويندو. جمڙيءَ طرح ڀارت دعويٰ ڪئي آهي، ته سنڌو-ماتر معاهدي مطابق پاڪستان جناب نديءَ تي پنهنجو حق وڃائي وينو آهي، تهڙيءَ طرح، جيڪڏهن پاڪستان جنگ نه ڪرڻ جي معاهدي تي رضامند ٿيندو، ته ڀارت ساڳئي بي اصوليءَ جي طريقي سان اها دعويٰ ڪندو، ته پاڪستان موجوده جنگبندي لائين کي ڪشمير جي مسئلي لاءِ هڪ قطعي فيصلو جي صورت ۾ قبول ڪري چڪو آهي. ان طرح، موجوده صورتحال جيئن جو ٿيڻ قائم رهندي.

ڀارت ۽ پاڪستان ٻيئي اقوام متحده جا ميمبر آهن، ۽ ٻين سمورن ميمبر ملڪن سان گڏ، پنهنجن مسئلن کي پڌرنامي جي قلم 33 مطابق، صلح ڪن طريقي، جمڙوڪ: گفت و شنيد، مصالحت، وساطت ۽ ثالثيءَ ذريعي نبيرڻ جي پابندي ۾ شريڪ آهن. اسين پاڻ پرامن خيالن جا حامي آهيون. گذريل پندرهن سالن جي عرصي ۾ بين الاقوامي معاملن ۾ اسان جي ڪردار مان اهو ظاهر آهي، جو ڪنهن به امن پسند ملڪ لاءِ هڪ قابل رشڪ مثال آهي. ڀارت جي ابتڙ، اسين هڪ امن پسند ملڪ جي حيثيت سان پنهنجيءَ ساک کي تمام گهڻي اهميت ڏيون ٿا، ۽ بين الاقوامي پابندي جي تعميل کي پنهنجي لاءِ ازحد ضروري ۽ لازمي ٿا سمجهون. ڀارت، ائين چوڻ سان ته هن پاڪستان کي جنگ نه ڪرڻ واري معاهدي جي آڇ ڪئي، جنهن کي پاڪستان نڪرائي ڇڏيو، صرف دنيا جي اکين ۾ ڌوڙ وجهڻ چاهي ٿو. جنهن مهل به هو ڪشمير جو تڪرار حل ڪندو، اسين جنگ نه

ڪرڻ واري معاهدي لاءِ تيار ٿينداسين، جنهن مهل به هو انهيءَ مسئلي کي ختم ڪندو، اسين ڀارت سان اقتصادي تعاون ۾ شريڪ ٿيڻ لاءِ آماده ٿينداسين. مان صاف طرح چوان ٿو، ته هي مسئلو حل ٿيڻ گهرجي، ۽ اهو ضرور حل ٿيندو، ڇاڪاڻ ته ڪشمير جي عوام کي انصاف کان هميشه لاءِ ڪوبه محروم رکي نه سگهندو. مستقبل جي تاريخ ڏيکاريندي، ته ڪشمير جي باشندن کي سندن خوداراديت واري اثر حق کان هميشه لاءِ محروم رکي نه سگهيو -- انهيءَ حق کان، جنهن تي اسين ڀارت سان ڳالهه ٻولڻ جي سمورن موقعن تي زور لڳائيندا رهيا آهيون.

مغربي طاقتن سان اسان جي لاڳاپن بنسبت مون کي مجبور ٿي چوڻو پوي ٿو ته مخالف ڌر جي ميمبرن حقيقتن کي مروزي سروزي پيش ڪيو آهي. اهو غلط آهي ته ڪو اسين خيالات لاءِ هڪ نئون جواز پيش ڪري رهيا آهيون، ته جنهن صورت ۾ ڀارت کي ايترو ڪجهه ملي رهيو آهي، تڏهن پاڪستان کي به وڌيڪ ملڻ گهرجي. اها اسان جي باري ۾ هڪ افسوسناڪ غلط بياني آهي. مون جيڪي پنهنجي بيان ۾ چيو هو، ان جو مطلب هي هو ته برصغير ۾ چڪتاڻ جو سبب فوجي عدم توازن آهي. گذريل پندرهن سالن جي عرصي ۾، اسان فوجي توازن کي قائم رکڻ لاءِ قربانيون ڏنيون آهن. اسان ائين ڪيو، ڇاڪاڻ ته تاريخ شاهد آهي، ته ڪنهن به علائقي ۾ ڪن ملڪن طرفان طاقت استعمال ڪرڻ واري رجحان کي صرف ان علائقي ۾ طاقت جي توازن قائم ڪرڻ سان ئي روڪي سگهجي ٿو. اهو صلح ۽ سلامتيءَ جي مفاد خاطر هو، جو اسان ڀارت سان ڪنهن حد تائين فوجي توازن قائم رکيو. اڄ اهو توازن درهم برهم ٿي رهيو آهي. اسان ائين ئي چيو هو، ته مغرب کي محسوس ڪرڻ گهرجي ته انهيءَ مان خطرو پيدا ٿي رهيو آهي، ۽ جيڪڏهن هو برصغير ۾ صلح ۽ سلامتيءَ جي فضا ڏسڻ گهرن ٿا، ته پوءِ کين توازن جي پورائيءَ لاءِ ڪجهه ڪرڻ گهرجي. اسان صرف ايتروئي چيو هو. اسان ائين ڪونه چيو هو ته ڪو اسين هٿيارن جي امداد لاءِ منٿون ڪري رهيا آهيون.

اسين دفاعي معاهدن ۾ مغرب جو رفيق رهيا آهيون. اسين ساري عرصي ۾ ان جا ساٿي ٿي رهيا آهيون. اسين ڪيترن ئي خطرن جي سلسلي ۾ ساڻس همڪار رهيا آهيون. اسان مغرب لاءِ قربانيون ڏنيون آهن. جڏهن پو-تو جهاز

(U-2 Plane)، جنهن لاءِ اهو اندازو لڳايو ويو هو، ته اهو پشاور کان اڏاڻو هو، روس مٿان پرواز ڪندي ڪيرايو ويو هو، تڏهن مسٽر خروشيڻف ائين نه چيو ته ڀارت کي تباهه ڪيو ويندو، بلڪ هن چيو ته پاڪستان کي تباهه ڪيو ويندو. مغرب سان عهدنامن ۾، اسان پنهنجي ساري مستقبل جي بازي لڳائي آهي. ٻن بلاڪن درميان جھڳڙي جي حالت ۾، اسان ائٽمي جنگ ۾ مبتلا ٿيڻ جو خطرو خريد ڪيو آهي. تنهن هوندي به، اڄ ڇا ٿي رهيو آهي؟ ناشناسن جي زبان ۾، اسان کي ”تنها چڏيو پيو وڃي.“

مغربي طاقتن سان پنهنجي ماضيءَ جي خوشگوار واسطيداريءَ کي اجارڻ لاءِ، اسين انهن سان پنهنجن ناتن کي تازو ڪرڻ گهرون ٿا. اهو محسوس ڪرڻ سندن ڪم آهي، ته پاڪستان هڪ زخميل ڏُر آهي. اهو سندن ڪم آهي ته جيڪي خطرا ۽ دشواريون پاڪستان کي سامهون آهن، انهن کي سمجهڻ. احتساب جو وقت ڀرجي آيو آهي. مغربي طاقتن کان اسان جي تقاضا آهي، ته هو پنهنجي ناتن کي نباهن لاءِ، ۽ اڳ جهڙي خير خواهيءَ ۽ تعاون جي نئين دور جي شروعات ڪرڻ لاءِ، مڙني واسطيدار مسئلن جو جائزو وٺن. اسان کي هنن جي دوستيءَ جو قدر آهي. هنن اسان جي گهڻن ئي طريقن سان مدد ڪئي آهي. هنن اسان کي پنهنجي اقتصادي ترقيءَ ۽ فوجي سلامتيءَ لاءِ قيمتي امداد مهيا ڪئي آهي. اسين انهن حقيقتن کان غافل نه آهيون. اسين احسان فراموش نه آهيون. پاڪستان جي باشندن جا ڪهڙا به عيب ۽ غلطيون هجن، پر هن حقيقت کان ڪوبه انڪار نه ڪري سگهندو ته هو احسان فراموش نه آهن.

اسين مغربي طاقتن کي رڳو ايترو چئون ٿا، ته اهي هن حقيقت جو اندازو لڳائين ته ڀارت جي وڌندڙ فوجي طاقت صرف پاڪستان جي خلاف ئي استعمال ٿي سگهي ٿي. ڀارت بار بار چيو آهي، ته پاڪستان ڀارت جو ”اول نمبر دشمن“ آهي. اهو ڀارت ئي آهي، جنهن اڳرائيءَ جو جرم ڪيو آهي. هن ڪشمير ۾، جونا ڳڙهه ۾، ۽ حيدرآباد ۾ اڳرائي ڪئي. هن گوا ٽي به اڳرائي ڪئي، ۽ چين سان سرحدي جھڳڙي ۾ به اڳرائي ڪئي آهي. اهڙيءَ طرح، ڀارت پنج ڀيرا اڳرائي ڪئي آهي. خود اسان جي خلاف ڀارتي اڳرائيءَ جي تجربن کان پوءِ، اها ڳالهه قدرتي آهي ته اسين مغرب مان، برصغير ۾ طاقت جي موجوده خطرناڪ توازن کي سنوارڻ لاءِ، مدد جي اميد رکون.

اسين پنهنجي طرفان مغربي طاقتن سان پنهنجي دستوري دوستيءَ کي قائم رکندا سين. اسين نه رڳو انهن سان دوستيءَ جا خواهان آهيون، بلڪ دنيا جي سڀني ملڪن سان، ۽ سڀني ملڪن جي هڪٻئي سان دوستيءَ جا به. اسين کڻي به ڪو تڪرار ڏسڻ نٿا چاهيون.

دنيا جي باشندن کي پنهنجي سماجي، اخلاقي ۽ اقتصادي ترقيءَ جو موقعو فقط امن ۽ سلامتيءَ جي بي خوف ماحول ۾ ملي سگهي ٿو. اسين پنهنجي عوام لاءِ اهڙي موقعي جا خواهشمند آهيون، ته جيئن انهن جي لاءِ گذران جا بھتر وسيلا، وڌيڪ ۽ بھتر رهائشي سھولتون، اسڪول ۽ اسپتالون مھيا ڪري سگھون. اسين چاهيون ٿا، ته اسان جو عوام اھو محسوس ڪري ته جيتوڻيڪ هو غربت ۽ افلاس ۾ پيدا ٿيا هئا، پر کين هميشه لاءِ غربت ۽ افلاس ۾ مبتلا نه رهڻو پوندو. اسان کي مفلسيءَ جي للڪار سان مقابلو ڪري، تنگيءَ جي حدن کي ٽوڙڻ گھرجي. اسين انھيءَ ڪوشش ۾ تڏھن ڪامياب ٿي سگھندا سون، جڏھن اسان جي برصغير ۾، ايشيا ۾ ۽ دنيا ۾، امن هوندو. انھيءَ ئي سبب جي ڪري اسين سڀني ملڪن سان خوشگوار، گھرا ۽ دوستانا لاڳاپا پيدا ڪرڻ جا متمني آھيون. جيتريقدر اسان جو تعلق آھي، اسان هميشه امن جي راھ ۾ اختيار ڪيل اپائڻ کي ڪامياب بنائڻ لاءِ انتهائي ڪوشش ورتي آھي. اسان عوامي چين سان، جو اسان جو پنھنجڻ ڪروڙ باشندن وارو هڪ عظيم پاڙيسري ملڪ آھي، سرحدي معاھدو طي ڪيو آھي. ساڳئي جذبي سان، اسين ڀارت سان انھن مسئلن تي ٺھراءُ ڪرڻ لاءِ خواهشمند آھيون، جن اسان ٻنھي ملڪن جي وچ ۾ نفاق پيدا ڪيو آھي. پر پاڪستان پنھنجي روءِ سوءِ ڪجهه به ڪري نه سگھندو. انھيءَ باري ۾ ڀارت تي، ۽ انھن قومن تي، جيڪي هاڻي محسوس ڪري رھيون آھن ته ڀارت ۾ سندن غرض اٽڪيل آھي، وڏي ذميداري عائد ٿئي ٿي. جيترو جلد هو انھيءَ ذميداريءَ کي محسوس ڪندا، اوتروئي سڀني واسطيدار ڌرين لاءِ بھتر ٿيندو.

مان پنھنجي اڄوڪي تقرير صرف پنھنجي باري ۾ نه ڪري رھيو آھيان. ساڳيءَ طرح، جڏھن صدر ايوب ڳالھائيندو آھي ته هو هڪ فرد جي حيثيت ۾ نه ڳالھائيندو آھي. جڏھن به پاڪستان سرڪار جو ڪو نمائندو اسان جي ملڪي سالميت لاءِ ڪنھن خطري بابت اسان جي گھريءَ تشویش جو اظھار ڪندو آھي، ته

هو هن ملڪ جي ڏهه ڪروڙ باشندن جي پاران ڳالهائيندو آهي. پر، جيئن مون چيو آهي، اسين هن خطري جو مقابلو ڪري سگهنداسين. ازانسواءِ، اسان وٽ پنهنجن دوستن جي هيءَ خطري موجود آهي، ته ڪنهن به اڳرائيءَ جي صورت ۾ هو اسان جي مدد لاءِ قدم وڌائيندا. اسان کي مٿن پورو پروسو آهي. اسان کي ٻين ملڪن طرفان به يقين ڏياريو ويو آهي، ته جيڪڏهن پارت اسان جي خلاف اڳرائي ڪندو، ته انهيءَ اڳرائيءَ کي هو پنهنجي خلاف سمجهندا. اهڙيءَ طرح، اڳرائيءَ جي مقابلي ڪرڻ لاءِ اسين اڪيلا هرگز نه هوندا سين. اسان کي يقين آهي، ته پاڪستان جي علائقائي سالميت ۽ خودمختياريءَ جي حفاظت لاءِ، نظرياتي واسطيداريءَ کان قطع نظر، اسان کي انهن سڀني ملڪن جي حمايت حاصل ٿيندي، جي اڳرائيءَ کي ناپسند ڪن ٿا. اڳرائي جي مقابلي ڪرڻ لاءِ اوهان کي ڪنهن خاص عقيدتي سان وابستگيءَ جي ضرورت نه آهي. اڳرائي سڀني ملڪن لاءِ مصيبت جو باعث آهي؛ اها سڀني ماڻهن لاءِ مصيبت جو باعث آهي، ڀل ته هو ڪهڙي به عقيدتي يا نسل جا هجن. جيڪڏهن ڪا مصيبت آئي، ته اسان کي معلوم آهي ته دنيا جي سڀني صلح پسند قومن ۽ انهن سڀني ملڪن جي، جي اقوام متحده جي پڌرنامي کي سريلند ڏسڻ چاهين ٿا، اسان کي همدردِي ۽ حمايت حاصل ٿيندي، پر جيڪڏهن اسين ڪڏهن اڪيلا ئي رهجي وڃون، ته به اسين پنهنجي مقصد جي صداقت ۾ ايمان رکندي، پوري اعتماد سان مصيبت جو مقابلو ڪندا سين، ۽ مون کي يقين آهي ته اسين فتحياب ٿينداسين.



وڌين طاقتن جون عالمي پاليسيون - سندن اتحادين جا مفاد - سندن وچ ۾ جهڳڙي جا امڪان - غير واسطيدار ملڪن کي هٿيارن جي امداد - پاڪستان جا مفاد -

پاليسيءَ تي نظر ثاني جي ضرورت

(22- جون 1964ع)

هن اهم مضمليءَ جي رٿ تي مختلف ميمبرن طرفان ظاهر ڪيل ويچارن کي مون ڏاڍي دلچسپيءَ سان ٻڌو آهي. جيئن مون ڪلمه اخباري نمائندن کي انٽرويو ڏيڻ وقت چيو هو، اسان جي حڪومت، آمريڪا طرفان ڀارت کي ڊگهي عرصي واري فوجي امداد ڏيڻ جي رٿا تي، آمريڪا کي پنهنجي پريشاني ذهن نشين ڪرائڻ جي هر ڪا ڪوشش ورتي آهي.

مختلف مرحلن ۽ مختلف موقعن تي، صدارتي سطح کان وٺي هيٺ تائين، اسان هن مسئلي تي پنهنجن دوستن ۽ اتحادين سان بحث ڪيو آهي. اسان کين ڀارت کي ملندڙ ڊگهي عرصي واري فوجي امداد جي خطرناڪ نتيجن کان آگاهه ڪيو آهي. جيئن مخالف ڌر جا ميمبر سمجهن ٿا، جيڪڏهن اسين پنهنجن دوستن کي هن پاليسيءَ جي اختيار ڪرڻ جي انديشن کان مطمئن نه ڪري سگهيا آهيون، ته انهيءَ جو سبب اسان جي طرفان ڪنهن ڪوتاهيءَ جو نه آهي؛ اسان پنهنجي وسان نه گهٽايو آهي. مان گذارش ڪريان ٿو، ته اهي ميمبر اسانجن دشوارين جو پورو اندازو نٿا لڳائين، ڇاڪاڻ ته کين ڪنهن وڏيءَ طاقت جي عالمي پاليسين سان مقابلي ڪرڻ جو تجربو ڪونهي.

سن 1958ع کان اڳ، پاڪستان کي وڌين طاقتن سان پاليسيءَ جي معاملن تي مقابلي ڪرڻ جي ڪابه ضرورت پيش نه آئي. گهڻن ئي مسئلن تي اسان جون پاليسيون وڌين طاقتن جي مفادن سان موافق هيون. پر تقدير هڪ اهڙي صورتحال

پيدا ڪئي آهي جو پنهنجن قومي مفادن خاطر، اسين وڏين طاقتن جي عالمي پاليسين سان اختلاف راءِ ڪرڻ لاءِ مجبور ٿي پيا آهيون. اسان هر ممڪن طريقي سان ڪوشش ورتي آهي، ته هو اسان جي برصغير ۾ هن وقت جيڪو نمونو هلي رهيا آهن، تنهن جي سنگين ۽ خطرناڪ نتيجن کي محسوس ڪن.

منهنجي خيال ۾، ائين چوڻ مناسب ٿيندو ته ڪو وقت ايندو آهي، جڏهن بحث ۽ گفتگوءَ کي ختم ڪرڻ کپي، ۽ قوم کي پنهنجين بنيادي پاليسين جو نئين سر جائزو وٺڻ کپي. شايد پاڪستان لاءِ وقت آيو آهي، ته پنهنجي پرڏيهي پاليسيءَ تي، پنهنجن بنيادي قومي مفادن جي روشنيءَ ۾، بدليل حالتن پٽاندر، بيمر سوچيو ۽ ويچاريو وڃي. مخالف ڌر جي ميمبرن جي فھر ۽ مشوري مان اسان گھڻو ڪجهه پرايو آهي. اسين پنهنجن قومي مفادن سان نمڪندڙ ڪارآمد پاليسين کي فقط يڪسان نظرين ۽ باهمي مفاھمت سان ئي اختيار ڪري سگھندا سين. جيئن مون چيو آهي، حڪومت هن بحث مان گھڻو ڪجهه پرايو آهي، ۽ اسان کي اميد آهي ته مستقبل ۾ مخالف ڌر ۽ ان جي اڳواڻن کان وڌيڪ مفيد مشورا ملندا، ڇاڪاڻ ته هي اهڙا مسئلا آهن، جي اسان سڀني تي ساڳيءَ طرح اثر انداز آهن.

گذريل جنگ جي پڇاڻيءَ کان وٺي، اسان ٻن اهم واقعن جو مشاهدو ڪيو آهي، جي دنيا تي اثر انداز ٿيا آهن. جنگ جي خاتمي کان پوءِ اسان ايشيا، آفريقا ۽ اوڀر يورپ ۾ گھڻين ئي خودمختيار حڪومتن کي ظھور ۾ ايندي ڏٺو، ۽ اسان آزاد دنيا ۽ بين الاقوامي ڪميونزم جي وچ ۾ نظرياتي ڪشمڪش کي نمايان ٿيندي به ڏٺو. چين-روس جي ٽڪراءَ بعد، اهو نظرياتي جمڳڙو اڃ 1964ع ۾ قدرتي وسيع ٿي ويو آهي. ٻرا سين ٻڌون ٿا-- ۽ اسين روس توڙي چين جي اڳواڻن کان ٻڌون ٿا-- ته بين الاقوامي جمڳڙي جي صورت ۾، انٽمي جنگ جي صورت ۾، روس ۽ چين جا باشندا هڪٻئي سان ڪلهو ڪلهي سان ملائي بيھندا. اهڙيءَ طرح، اسان دنيا جي ٻن اهم واقعن جو مشاهدو ڪيو آهي: هڪ آهي ايشيا، آفريقا ۽ يورپ جي ڪن حصن ۾ آزاد ملڪن جو وجود ۾ اچڻ، ۽ ٻيو آهي ٻن مختلف نظرياتي عقيدا رکندڙ عظيم ديون جي وچ ۾ چڪتاڻ. اسان ملڪن جي ورهاست پڻ ڏٺي آهي، جا ڪن حالتن ۾ ضروري ۽ ڪن حالتن ۾ ناجائز هئي،

جنهن جي ڇڪتاڻ پيدا ٿي آهي.

اها حقيقت آهي ته بينڪي سرشتي جي خاتمي جي باوجود، ان جا ڪي موروثي اثر اڃا رهجي ويا آهن. نون آزاد ٿيل خودمختيار ملڪن جي وچ ۾ ڪيترائي مسئلا پيدا ٿي ويا آهن. سرحدِي جھڳڙا ۽ ٻيا به ڪيترائي اختلاف پيدا ٿي ويا آهن، جهڙوڪ سابق بينڪي علائقن طرفان هڪٻئي ڏانهن دعويٰ دريون. اهي مسئلا آفريڪا توڙي ايشيا ۾ نظر اچي رهيا آهن. پرايشيا ۽ آفريڪا جي ملڪن اهو به طئي ڪري ڇڏيو آهي، ته اختلافن کي پرامن طريقي سان حل ڪجي. مثال طور، آفريڪا ۾ اسان ڏٺو آهي ته: 'اديس ابا با ڪانفرنس' آفريقي ملڪن جي اندروني اختلافن کي فيصل ڪرڻ لاءِ هڪ دستور العمل رٿيو آهي. پر جيڪي ملڪ ورهاڱي جو نتيجو آهن، انهن جا اختلاف زياده سنگين آهن. جيتريقدر اسان جي برصغير جو تعلق آهي، اسان پاڪستان کي وجود ۾ آڻڻ لاءِ جدوجهد ڪئي، ڇاڪاڻ ته اسان جو ايمان هو، ته ان جو وجود اسان جي علائقن توڙي ڀارت جي باشندن لاءِ نجات ۽ حفاظت جو سبب بڻبو. پر ڀارت ۾ ڪي اهڙا عناصر آهن، جن برصغير جي ورهاڱي سان پاڻ کي ڪڏهن به موافق نه بڻايو. منهنجي خيال ۾، انصاف روءِ، ڀارت جي حڪومت ۽ ڀارت جي سابق وزيراعظم پاڻ کي ٻن قومن واري نظريي سان ڪنهن حد تائين موافق بڻايو. باوجود ان جي، ڀارت ۾ ڪي طاقتور ۽ سرڪش جماعتون آهن، جن اڃا تائين ورهاڱي جي حقيقت کي قبول نه ڪيو آهي. ڀارت جون هي سرڪش جماعتون نه صرف ٻن قومن واري نظريي ۽ برصغير جي ورهاڱي جي خلاف آهن، بلڪ هو پنهنجيءَ ڀر ۾ انهيءَ کي منسوخ ڪرڻ جا اُڀا ۽ وٺي رهيون آهن. اهوئي سبب آهي جو ڀارت جي ڪن شخصيتن جي باري ۾ اسين ٻڌون پيا ته هو ڪشمير جي تڪرار کي حل ڪرڻ لاءِ ٻنهي ملڪن جي وفاق (Confederation) جون ڳالهيون پيا ڪن. بيشڪ، پاڪستان جي صدر پنهنجي پشاور واريءَ تازيءَ تقرير ۾ اهو بلڪل واضح ڪري ڇڏيو هو، ته اهڙي قسم جي تجويز پاڪستان لاءِ ڪنهن به صورت ۾ قابل قبول نه ٿيندي؛ ليڪن هيءَ حقيقت پنهنجيءَ جاءِ تي قائم رهي ٿي، ته ڀارت ۾ ڪي اهڙا ماڻهو آهن، جيڪي پاڪستان جي وجود کي هڪ خودمختيار ملڪ جي حيثيت سان قبول نٿا ڪن.

مسئلي جو هي هڪ بنيادي سبب آهي. اڪنڊ ڀارت ۾ اعتقاد رکندڙ طاقتور عناصر ڀارت ۽ پاڪستان کي ملائڻ لاءِ جدوجهد ڪري رهيا آهن. انهن مان ڪي عناصر سرڪش مزاج جا آهن؛ ٻيا اسان لاءِ پرامن پر هر حالت ۾ خطرناڪ طريقا استعمال ڪري رهيا آهن. اسان کي اهڙن عنصرن سان مقابلو ڪرڻو آهي. پاڪستان جو ملڪ انيڪ قربانين ڏيڻ کان پوءِ حاصل ڪيو ويو هو، ۽ جيتريقدر هتي جي عوام جو تعلق آهي، پاڪستان جي سالميت ۽ خودمختياريءَ کي قائم رکڻ ۽ ان کي تباهه ڪرڻ وارين سازشن کي ناڪام بنائڻ جي باري ۾ سندن خواهش ۽ ارادي ۾ ڪنهن به شڪ شبهي جي گنجائش ڪانهي.

آمريڪا ۽ ٻين مغربي طاقتن طرفان ڀارت کي فوجي امداد ڏيڻ وارو فيصلو يقيناً اهڙن عناصر کي، جيڪي ٻنهي ملڪن جو ميلاپ چاهين ٿا. هتي ڏيندو ته هو پنهنجي مقصد کي حاصل ڪرڻ لاءِ فوجي يا پنهنجي ٻي طاقت استعمال ڪن. انهيءَ ڪري، صورتحال بيحد سنگين آهي.

اسين پاڻ کي هڪ ترقي پذير ملڪ ڪوٺيون ٿا. هر حالت ۾، نسبتاً، اسين هڪ غريب ملڪ آهيون، ۽ هٿيارن جي ڊوڙ ۾ شامل ٿيڻ لاءِ اسين وڌيڪ هٿيارن حاصل ڪرڻ جو پوئو جهم برداشت نٿا ڪري سگهون. اسان کي پاڻ ڏانهن ايماندار ٿيڻ کپي ۽ هن حقيقت کي تسليم ڪرڻ کپي. جهڙيءَ طرح اسين اهو پوئو جهم برداشت نٿا ڪري سگهون، ڀارت جا باشندا به نٿا ڪري سگهن، ڇاڪاڻ ته جيئن اهو پوئو جهم اسان جي چيلمه پڇي ڇڏيندو، تيئن انهن جي به پڇي ڇڏيندو. غور ڪريو ته اسين پنهنجيءَ بجيت جي ٽن سؤ ڪروڙن جي رقم مان هڪ سؤ ڪروڙن کان وڌيڪ رقم هٿيارن تي خرچ ڪري رهيا آهيون، ۽ ڀارت جي حالت ۾ ته تيرهن سؤ ڪروڙن جي بجيت مان هڪ هزار ڪروڙ هٿيارن تي خرچ ٿئي ٿو. هي آهي قومي سرمايي جو لاهل حاصل رستن ڏانهن رخ، جيڪو انهيءَ عوام سان بي انصافي آهي، جيڪو مصيبت زده آهي ۽ غربت جي زندگي بسر ڪري رهيو آهي. هيءَ اسان جي عوام سان وڏي بي انصافي آهي. اها اسان جي اسي سيڪڙو باشندن سان بي انصافي آهي، جن کي زندگيءَ جي بيمتر معيار جي ضرورت آهي. هي ڪو قدرت جو قانون ڪونهي، ته اسين غربت ۽ مفلسيءَ ۾ گذاريون، ۽ اسان جو عوام صعوبتون سمهي.

جيڪو سرمايو اسين هٿيارن تي لڳائي رهيا آهيون، سو اسان جي عوام

جي زندگيءَ کي بهتر بنائڻ لاءِ چڱي نموني خرچ ڪري سگهجي ٿو. هيءَ نئين صورتحال اسان جي ذميداريءَ کي اجا به پيچيده بنائي ٿي. اسان کي محسوس ڪرڻ گهرجي ته جن پابندين ۾ اسين اڳي ئي گهيريل آهيون، تن جي هوندي، موجوده صورتحال اسان جي اولاد ۽ اسان جي اولاد جي اولاد کي بهتر معيار واري زندگي ڏيڻ جي ڪوشش کي ملٽوي ڪري ڇڏيندي. هي هڪ نمايت اهم ويچار آهي. پر جيڪڏهن اسين حقيقتن کان اڪيون ٻوٽي ڇڏيون ۽ چئون ته اسين غريب نه آهيون، ته اهو اسان جي ذاتي يا قومي هنڌرميءَ کي ته شايد تسڪين ڏئي، پر انهيءَ ڪري اسين پنهنجو پاڻ کي فريب ۾ مبتلا ڪندا سين.

هيءَ هٿيارن جي ڊوڙ صورتحال کي وڌيڪ پڙڪائيندي ۽ نه رڳو برصغير اندر، بلڪ ساري ايشيا اندر وڌيڪ چڪتاڻ پيدا ڪندي. مون ساري ايشيا جو فڪر انهيءَ ڪري ڪيو آهي، ڇاڪاڻ ته پاڪستان ۽ ڀارت ايشيا جون مکيه قومون آهن-- اسين ڏهه ڪروڙ باشندا آهيون، ۽ هو چاليهه ڪروڙ باشندا آهن. ڀارت ۽ پاڪستان جي وچ ۾ هٿيارن جي ڊوڙ جو لازمي طرح ٻين پاڙيسري ملڪن تي مڪمل اثر ٿيندو. موجوده حالت نه رڳو ڀارت ۽ پاڪستان جي باشندن جي مفاد لاءِ خطرناڪ ۽ نقصانڪار آهي، بلڪ مجموعي طرح ساري برصغير جي باشندن لاءِ پڻ. اسان تي پنهنجي قومي ذميداريءَ سان گڏوگڏ پنهنجي برصغير جي اجتماعي ذميداري به آهي. اسين آسپاس کان علحده ٿي نه رهي سگهندا سين، ۽ نه رهون ٿا. اسان جي دنيا پاڪستان ۽ ڀارت تائين محدود نه آهي، اها بين الاقوامي دنيا آهي. پاڪستان ۽ ڀارت ايشيا جي وڏين قومن مان آهن. انهن جي اختيار ڪيل پاليسين جو رد عمل يقيناً وسيع ٿيڻو آهي.

اهوئي سبب آهي جو آمريڪي اختياريءَ طرفان ڀارت کي ڊگهي عرصي واري فوجي امداد جي فيصلي پاڪ-ڀارت اختلافن کي وڌائي ڇڏيو آهي، ۽ انهن اختلافن جي موجودگيءَ سبب ايشيا جو ايندڙ امن انهن کان سڌيءَ طرح متاثر ٿيو آهي. اسان جي خيال موجب، اهي اختلاف پرامن طريقي سان، دؤبڊو ڳالهيون جي وسيلي ۽ ٺاهه جي جذبي سان حل ٿي سگهن ٿا. اهي ڪي وس کان ٻاهر نڪتل نه آهن. پنهنجي طرفن جي خيبر خواهيءَ سان، ڀارت ۽ پاڪستان انهن کي حل ڪري سگهن ٿا. مان نڪو رجاعي پسند آهيان، نڪو قنوطي، پراها حقيقت آهي، ته

آخرڪار اسين انهيءَ حل طرف ڪي قدر وڌي رهيا هئاسين. ائين برابر آهي ته اسين مقصد حاصل ڪرڻ جي حد تائين نه پهتا هئاسين، ان کان ڪافي دور هئاسين، پر ڪن نين حالتن اسان کي اميد ڏياري ته شايد اسان جون ڪوششون صورتحال ۾ ڪو سڌارو آڻينديون. بدقسمتيءَ سان، تازو ڀارت کي ڊگهي عرصي واريءَ فوجي امداد واري فيصلي اسان جي ذميداريءَ کي يقيناً وڌيڪ دشوار بنائي ڇڏيو آهي. اهي اميد افزا حالتون ڪهڙيون هيون؟ اهي هيون -- شيخ عبدالله جي آزادي، ڪشمير جي اندروني صورتحال، ڀارت جو اهو محسوس ڪرڻ، ته کيس پاڪستان سان پنهنجا اختلاف ڳالھين ذريعي نپيرون گهرجن، ۽ پڻ اهو احساس ته سندس عوام جي مفاد خاطر اهڙي طريقي سان نبيرو ڪرڻ ضروري آهي. پر عین انهيءَ وقت جڏهن حالتون صحيح رخ اختيار ڪري رهيون هيون، اعلان ٿيو ته آمريڪا طرفان ڀارت کي ڊگهي عرصي واري فوجي امداد ڏيڻ جو فيصلو ڪيو ويو آهي. منهنجي خيال ۾، اها شاستري حڪومت کي آمريڪي پاليسين جي حمايت ڪرڻ لاءِ هڪ قسم جي لالچ هئي، جيڪا ان کي سندس ذهن کان به اڳ اچي ويئي. سن 1962ع ۾ جڏهن چين-ڀارت جهڳڙو نمودار ٿيو، ته اسان کي ٻڌايو ويو ته ڀارت کي آمريڪا ۽ برطانيا جي طرفان مليل امداد هنگامي حالتن جي بنياد تي آهي، ۽ اها انهيءَ ڪري ڏني ويئي آهي جو ڀارت کي چين جي طرف کان سنگين خطرو درپيش آهي، ۽ آمريڪا ۽ برطانيا لاءِ اهو ممڪن نه آهي ته هو ڀارت جي مدد نه ڪن. ليڪن اهو چيو ويو هو ته اها امداد هڪ هنگامي نوعيت جي، هڪ خاص مقصد جي سلسلي ۾ آهي، ۽ اها ڪشمير جي معاملي کي وڃاڙي رکي ڏني وئي آهي. اسان محسوس ڪيو، ته اهو وڃاڙي گهڻو وڌيڪ واضح هجڻ گهرجي ها، ۽ گهڻو وڌيڪ صاف هجڻ گهرجي ها. پر آمريڪا ۽ برطانيا اهو دليل پيش ڪيو ته انهيءَ نقطي تي هنن جي ۽ اسان جي وچ ۾ فقط خيالي فرق آهي، ۽ تنهن کان سواءِ هو ڪشمير کي ڪنهن نه ڪنهن طرح سان ڀارت کي ملندڙ فوجي امداد سان وابسته ڪندا. تنهن بعد، جيئن منهنجي دوست مسٽر فضل الاهيءَ چيو آهي، ناسا ۾، آمريڪا ۽ برطانيا ڀارت کي ٻارهن ڪروڙ ڊالرن جي قيمت جيتري جنگي امداد ڏيڻ جو اعلان ڪيو. وري به اسان کي چيو ويو، ته هيءَ تجويز مستقل نموني جي نه آهي، ۽ انهيءَ جو بنياد ڊگهي عرصي واريءَ پاليسيءَ تي نه آهي، بلڪ اها

فقط اصلوڪي هنگامي امداد کي وسيع ڪرڻ خاطر آهي. تنهن بعد وري، سن 1963ع ۾، برطانوي وزيراعظم مسٽر منڪميلن ۽ صدر ڪئنيڊيءَ جي گڏيل پڌرائي جاري ٿي، جنهن موجب هنن ڀارت کي وڌيڪ ڇهه ڪروڙ ڊالرن جي امداد ڏيڻي ڪئي. سن 1964ع ۾، ڀارت کي ٻين ڇهه ڪروڙ ڊالرن جي امداد ڏيڻي ڪئي ويئي. هن وقت اسان جي سامهون هي اعلان آهي، ته ڀارت کي آمريڪا طرفان ڏکڻي عرصي واري امداد ملندي، جا هر سال اٽڪل ڏهه ڪروڙ ڊالرن جييتري هوندي. انهيءَ جو مطلب ته صورتحال ۾ مڪمل تبديلي اچي چڪي آهي.

انهيءَ تبديليءَ جي ڪري، وقت آيو آهي، ته اسين پنهنجين ذميدارين ۽ پنهنجيءَ موجوده پوزيشن جو مجموعي جائزو وٺون. اسان کي سياسي عهد اقرار ڪيا هئا، پراڻي بلڪل مختلف حالتن ۾ ڪيا ويا هئا. نئين صورتحال اهڙي آهي، جو جيڪڏهن ان جي روشنيءَ ۾ اسان ان جي سياسي ۽ فوجي پهلون جو پوريءَ طرح جائزو نه ورتو، ته اها قومي فرض جي ادائگيءَ ۾ اسان جي طرفان ڪوتاهي ٿيندي. اسان جي اتحادين سان انصاف ڪرڻ خاطر به اسان کي ائين ڪرڻ گهرجي، ڇاڪاڻ ته جيتوڻيڪ هنن اسان سان ناانصافي ڪئي آهي، پر اسان کي انهن سان انصاف ڪرڻ جڳائي. اسان جا قومي عهد ناما اهڙا ته ورنهار آهن، انهن مان اسرندڙ جوابداريون ايڏيون ته وڏيون آهن، ۽ اسان جي سالميت ۽ آزاديءَ کي هن وقت ايڏو ته سنگين خطرو آهي، جو جيڪڏهن موجوده حڪومت پنهنجي سياسي ۽ فوجي پوزيشن جو نئين سر جائزو نه ورتو، ته اها پنهنجي عوام سان دوڪي بازي سمجهي ويندي. ان جو اهو مطلب نه آهي ته اسان جي پاليسيءَ ۾ ڪا مڪمل يا بنيادي تبديلي اچي رهي آهي.

اسين چڙواڳيءَ جو رستو اختيار ڪرڻ نٿا گهرون. اسان تي پنهنجن دوستن جي ذميداري آهي، ۽ اسان تي پنهنجي عوام جي ذميداري آهي. پر ساڳئي وقت انهيءَ حقيقت کان ڪوبه انڪاري نه آهي، ته ملڪ کي هڪ سنگين خطرو درپيش آهي. اسان کي انهيءَ حقيقت کان باخبر ٿيڻو آهي، ۽ مون کي يقين آهي ته ان کان، تعميري طريقي سان، باخبر بنجڻ ۾ ساري قوم حڪومت جو ساٿ ڏيندي. مون کي اهو به ٻڌائڻ گهرجي ته تازو آمريڪا جي بااختيار عملدار، آمريڪا جي قانون ساز مجلس جي هڪ ڪاميٽيءَ اڳيان پنهنجي بيان ۾ چيو، ته جهڙيءَ ريت پاڪستان کي ڏکڻي عرصي واريءَ فوجي امداد تي ڀارت پنهنجو پاڻ کي موافق

بنايو هو، اهڙيءَ طرح پاڪستان به جلد ئي ڀارت کي ڊگهي عرصي واري فوجي امداد ڏيڻ تي پاڻ کي موافق بنائيندو. پنهنجن اتحادين ۽ دوستن سان انصاف ڪرڻ خاطر، مان وري به ائين چوڻ مناسب ٿو سمجهان ته هو غلط فهميءَ جو شڪار آهن، ڇاڪاڻ ته پنهنجي حالتن ۾ بنيادي فرق آهي. هڪ طرف، جيتريقدر پاڪستان جو تعلق آهي، اهو ڪن عهدن مان ۾ شامل هو ۽ ان کي شرط قبوليا هئا. انهن شرطن ۽ اقرارن جي پوئواريءَ ۾ ئي پاڪستان کي آمريڪا کان فوجي امداد ملي. جيتريقدر ڀارت جو تعلق آهي، معاملن جي برعڪس آهي. جيتريقدر اسان کي معلوم آهي، ڀارت جي حڪومت آمريڪا وٽان ملندڙ فوجي امداد جي سلسلي ۾ ڪوبه شرط ۽ ڪوبه اقرار نه قبوليو آهي. هي هڪڙو فرق آهي، پنهنجي جي حالتن درميان. ٻيو فرق هي آهي ته ڀارت پاڪستان جي ايراضيءَ کان چوڻو آهي. جڏهن پاڪستان کي آمريڪا کان فوجي امداد ملي رهي هئي، ته ڀارت ذري گهٽ پنهنجن اعتراضن سان آسمان کي ڌاري ڇڏيو. هيءَ حقيقت آهي، ته فوجي امداد جي پروگرام هيٺ، پاڪستان کي شرط قبوليا هئا. هاڻي ڀارت جيڪڏهن پاڪستان بنسبت، جنهن کي پنهنجا وسيلا بلڪل محدود هئا ۽ جو ايراضيءَ ۾ ڀارت جو چوٿون حصو هو، آمريڪا وٽان فوجي امداد ملڻ تي ايتريقدر پريشان ٿيو، ته پوءِ اسان جي حڪومت ۽ عوام جي احساسن کي هرڪو سمجهي سگهي ٿو، سو به اهڙيءَ حالت ۾، جڏهن ڀارت، جيڪو پاڪستان جي ايراضيءَ کان چوڻو آهي، ڪنهن به شرط شروط کانسواءِ، آمريڪا کان ڊگهي عرصي واري ڀاري فوجي امداد وٺي رهيو آهي. هي آهن صورتحال جا ٻه فرق. اهو تسليم ڪرڻ گهرجي ته هي فرق اهم نوعيت جا آهن. انهيءَ ڪري، اسان جي طرفان صورتحال سان موافقت ڪرڻ جو ڪو سوال ئي پيدا نٿو ٿئي.

ڀارت کي ڊگهي عرصي واريءَ فوجي امداد جو ڪشمير جي تڪرار تي اثر دور رس آهي. شروعات ۾ اسان کي چيو ويو ته ڀارت کي ملندڙ هنگامي فوجي امداد ڪنهن طرح ڪشمير جي تڪرار سان ڳنڍيل آهي، ۽ آمريڪا ۽ برطانيا، پنهنجو اثر رسوخ هلائي، ڀارت کي انهيءَ جهڳڙي نبيرون تي آماده ڪندا. رفتي رفتي، ڪشمير جو سوال ڀارت جي فوجي امداد کان علحدو ٿي رهيو آهي. آمريڪا سرڪار جي جنهن عملدار جو مون تازو احوال ڏنو آهي، تنهن چيو ته برصغير ۾ سندس ملڪ جا عالمي مفاد ان لاءِ ڪشمير جي جهڳڙي کي حل ڪرڻ

ڪان وڌيڪ اهميت وارا آهن. هاڻي هتي اسان کي بنيادي اختلاف صاف نظر ايندو. آخر انهن عالمي مفادن جو مطلب ڇا آهي؟ آمريڪا جي عالمي مفادن سان لازمي طور ان جي اتحادين جا مفاد ايتري ئي قدر ڳنڍيل آهن، جيتري قدر ان جا پنهنجا مفاد. جيڪڏهن آمريڪا ۽ ان جي اتحادين جي وچ ۾ ڪي مقصد باهمي مفاهمت، باهمي شناس ۽ باهمي پابنديون جا آهن، ته پوءِ انهن اتحادين جا مفاد پڻ، جن پاڻ کي آمريڪا سان وابسته رکيو آهي، آمريڪا جي مفادن جو حصو آهن. انهيءَ ڪري، لازمي طور، آمريڪا کي پنهنجن اتحادين جي مفادن جو قدر ڪرڻ گهرجي. هاڻي آمريڪا جا عالمي مفاد سندس اتحادين جي مفادن سان ڪهڙيءَ ريت تڪراءَ ۾ اچي سگهن ٿا؟ مان خيال ٿي نٿو ڪري سگهان ته پاڪستان جا بين الاقوامي مفاد -- مان ايتري قدر خوش فهم نه ٿيندس جو انهن کي اسان جا عالمي مفاد چوان -- اسان جي دوستن جي مفادن سان تڪرائجي سگهن ٿا. جيڪڏهن ائين ممڪن هجي ها ته بين الاقوامي معاملن ۾ اسان جي اخلاقي توڙي سياسي نظرين ۾ يڪجهتي نه هجي ها. آمريڪا ائين چئي نٿي سگهي ته سندس عالمي مفاد سندس اتحادين جي مفادن سان تڪرائجن ٿا، ۽ جيڪڏهن هن ائين چيو آهي، ته پوءِ سندس پوزيشن ۾ بنيادي اختلاف پيدا ٿي ويندو. منهنجي دوست، مسٽر مسيح الرحمان، جي دل ۾ اهائي ڳالهه هئي، جڏهن هن چيو ته قومن کي متحد ٿيڻ لاءِ مقصد جي يڪسانيت ۽ مسئلن لاءِ هڪجهڙي نظريي جي ضرورت آهي. جيڪڏهن آمريڪا جا عالمي مفاد سندس اتحادين جي مفادن سان تڪرائجي سگهن ٿا، ۽ جيڪڏهن اهي پاڪستان جي بنيادي قومي مفادن سان تڪرائجي سگهن ٿا، ته پوءِ ڏسڻو آهي ته رڳو اسان جي ئي قوم آهي ڇا، جيڪا انهيءَ زمري ۾ ليکي ويهي آهي؟

هيءَ ڳالهه منهنجي چوڻ جي نه آهي ته ترڪي ۽ ٻيون قومون به ساڳين سنگين حالتن سان دوچار آهن. پنهنجي اتحادين جي سلسلي جي ٻئي ڇيڙي جو مشاهدو ڪندي، اسين ڏسون ٿا ته قبرص جي سوال تي اتحادين طرفان عدم حمايت جي ڪري، ترڪ قوم به ڪي قدر رنجيدگي ۽ مايوسي محسوس ڪري ٿي. جيتري قدر پاڪستان جو تعلق آهي، جڏهن ترڪيءَ کي قبرص ۾ سنگين خطرو درپيش ٿيو، تڏهن اسين ترڪيءَ سان پنهنجي اتحادين جي معاهدي جي ڪري، ۽ ان

سان پنهنجي غير فاني رشتي جي ڪري، پاڻ کي حق بجانب سمجهي، ترڪ مفاد جي حمايت خاطر مضبوطيءَ سان ميدان ۾ آيا سين. عهدنامن جو مطلب اهو آهي ته انهن ۾ ڪنهن حد تائين ڏي-وٺ جو اصول قبولجي، نه فقط عام حالتن ۾، بلڪ خاص طرح خطري جي حالتن ۾. اسين پنهنجي فرض جي ادائگيءَ ۾ ڳسون ها، جيڪڏهن قبرص واري معاملي ۾ اسين ترڪيءَ جي سڌ تي لبيڪ نه چئون ها.

اهڙيءَ طرح، جيڪڏهن پاڪستان کي پنهنجن اتحادين کان رنجش آهي، ته انهيءَ صورتحال ۾ فقط اسين ئي مبتلا نه آهيون. پر ان جي حد ڪهڙي ٿي سگهي ٿي؟ يا ته پنهنجن اتحادين جي ذميداريءَ تي اسين پنهنجن بين الاقوامي مفادن مطابق ڪارروائي ڪريون، يا وري پنهنجن اتحادين کي ڇڏي ڏيون.

اسين فقط اندازن تي قائم رهي نٿا سگهون، ۽ نه وري ڪابه وڏي طاقت ئي ائين قائم رهي سگهي ٿي. ٻين لفظن ۾، ڪا وڏي طاقت به ساڳئي وقت ٻن گهڙن تي سوار ٿي نٿي سگهي. ان جا پنهنجا عالمي مفاد، سندس اتحادين ۽ دوستن جي مفادن مطابق هئڻ گهرجن، جيڪي ساڻس هڪجهڙن نظرين ۽ خواهشن ۾ شريڪ آهن، ۽ ساڻس کي پابندي ۾ ٻڌل آهن. ٻيءَ صورت ۾، کيس تسليم ڪرڻ گهرجي، ته هڪ اهڙي صورتحال پيدا ٿي آهي، جنهن ۾ اتحاد جا معاهدا هاڻي فائديمند نه رهيا آهن، بلڪ هڪ ٻوجھ ۽ خسارو آهن، ۽ انهيءَ ڪري کيس معاهدن واري پاليسيءَ کي ترڪ ڪرڻ گهرجي. پر، جيئن مون چيو آهي، ٻئي گدرا هڪڙيءَ منٿ ۾ جملي نٿا سگهجن. اوهين معاهدن جي نظام سان گڏ، پنهنجن اتحادين جي مفادن سان دوکيماڙيءَ جو سرشتو قائم نٿا رکي سگهو. گهٽ ۾ گهٽ انهيءَ سلسلي ۾ يڪجهڙيءَ جو هجڻ ضروري آهي. مون کي معلوم آهي ته يڪجهڙيءَ کي ڪمزور دماغن جي وصف چيو ويو آهي. پر هتي اسين لفظن جي راند نه کيڏي رهيا آهيون. هتي اسين نه رڳو پاڪستان جي ڏهه ڪروڙ ٻاشندن جي، بلڪ ساري برصغير جي بي انداز آباديءَ جي زندگين ۽ تفديرن سان کيڏي رهيا آهيون، ڇاڪاڻ ته هن قسم جي صورتحال انهن لاءِ بيحد خطرناڪ حد تائين وڌي سگهي ٿي.

هن هٿيارن جي امداد جي فيصلي جي ڪري، اسين شايد محسوس ڪريون

ته ڪشمير جو مسئلو اڃا به وڌيڪ سخت ٿيو آهي، ۽ ان جو حل اڃا به وڌيڪ مشڪل بنجي ويو آهي. مان ڀارت تي سارو الزام نٿو لڳايان. آخر جڏهن ڀارت کي ڪا فوجي امداد ملي ٿي، ته هو اها چونه وٺي. ڀلي ته اها امداد وٺي، ليڪن اها حاصل ڪرڻ بعد، ڀارت کي ان جي صورتحال مان پيدا ٿيندڙ خطرا به ڏسڻا پوندا. بمرحال، هي هڪ جدا سوال آهي. جيتوڻيڪ مان ڀارت جي حڪومت يا اتي جي عوام تي ايتريقدر الزام نٿو ڌريان، پر مون کي يقين آهي ته نيٺ هو محسوس ڪندا، ته هيءَ صورتحال حقيقتاً انهن لاءِ فائديمند نه آهي. اسين اڄ جنگباز ڀارت کي سندس ڪن اوڀر وارن علائقن مان مسلم آباديءَ کي بيدخل ڪرڻ جي پاليسي اختيار ڪندي ڏسي رهيا آهيون. پر جيڪڏهن ڀارت جي فوجي طاقت ۾ ايتريقدر اضافو ڪيو وڃي، جو هو اڃا به زياده مضبوط ٿي وڃي، ته هو ان کي ضرور ڪتب آڻيندو. جيتوڻيڪ عملي طور ڪٿي اها طاقت ڪتب نه آندي وڃي، پر تڏهن به رڳو ان جي موجودگيءَ جي بنياد تي ئي هو ڪافي فتننا کڙا ڪري سگهي ٿو. هڪ اڳرائي ڪندڙ ملڪ لاءِ ضروري نه آهي، ته هو هٿياربند حملي ڪرڻ جو طريقو اختيار ڪري. دراصل، ان کي لڙائيءَ جي ضرورت ئي ڪانه ٿيندي. اهو ضروري نه آهي ته پاڪستان تي عملي طرح حملو ڪيو وڃي ۽ توبن جو رخ اسان ڏانهن موڙيو وڃي. ٻنهي ملڪن جي وچ ۾ طاقت جو فرق ۽ عدم توازن ايترو ته وڌي ويندو، جو عام حالتن ۾ اهو ڪمزور پاسي واري ملڪ کي احساس ڪمٽريءَ ۾ مبتلا ڪري ڇڏيندو. ائين برابر آهي ته پاڪستاني قوم آسانيءَ سان دلشڪستي نه ٿيڻي آهي. تنهن هوندي به، ظاهري طرح، طاقت جي ان برابري هونئن به مناسب نه آهي، ۽ مان ان برابريءَ جو لفظ ٻنهي پاسن کي پيٽڻ جي خيال کان ڪتب آڻيان ٿو، ڇاڪاڻ ته اسان کي معلوم آهي، ته طاقت جي استعمال کان سواءِ ئي ان مان ڇا ٿو حاصل ڪري سگهجي. هڪ اڳرائي پسند، طاقت جي برتري رکڻ واري ملڪ کي طاقت جي استعمال ڪرڻ جي ضرورت ئي ڪانهي. مثال طور، جيڪڏهن ڪنهن ائٽمي طاقت رکندڙ ملڪ کي ڪنهن غير ائٽمي طاقت واري ملڪ خلاف ڪي مقصد حاصل ڪرڻا آهن، ته ان کي طاقت استعمال ڪرڻ جي ضرورت نه آهي. اهڙي صورتحال پيدا ٿي سگهي ٿي، جنهن ۾ ڀارت طاقت کي استعمال ڪرڻ بدران صرف طاقت جي مظاهري ڪرڻ سان پنهنجن مقصدن کي حاصل ڪرڻ جي

ڪوشش ڪري- ۽ ڀارت هميشه پاڪستان خلاف طاقت استعمال ڪئي آهي. پنهنجيءَ مضبوط فوجي طاقت جي مظاهري سان، ڀارت اهي پاليسيون اختيار ڪري سگهي ٿو، جي صلح سانت يا پاڪستان سان خيبر خواهيءَ واري ناتي سان ناموافق هجن. جيڪڏهن اڄ اسان کي هڪ اهڙي صورتحال سامهون آهي، جو مسلمانن کي ڀارت مان ڪُلي طرح بيدخل ڪيو پيو وڃي، ته پاڪستان اهڙن واقعن کي فراموش نٿو ڪري سگهي. اسان کي اهڙيءَ صورتحال تي غور ڪرڻو آهي، ڇاڪاڻ ته انهن ماڻهن جي اسان تي اخلاقي ذميداري آهي.

اسان پنهنجن مخالف ڌر جي دوستن کي چوندي ٻڌو آهي: ”اوهين ڀارت مان اتي جي مسلمانن جي بيدخليءَ واري سوال کي اقوام متحده ڏانهن چونڌڻا رجوع ڪريو؟“ اسين بيٺڙ ڪائين ڪريون ها، جيڪڏهن انهيءَ سوال جو اهڙي جواب هجي ها. اسان اقوام متحده جي پڌرنامي جو مطالعو ڪيو آهي، ۽ اسين ان جي حدبندين کان باخبر آهيون. اقوام متحده ڪو بالا ۽ برتر ملڪ يا ڪا اعليٰ ترين عدالت ڪانه آهي. اها فرمان يا حڪمنما جاري نه ڪندي آهي، جن کي لازمي طور مڃڻو پوي. ان جي پڌرنامي جون پنهنجون حدون آهن، ۽ اهڙن مسئلن کي اقوام متحده ڏانهن رجوع ڪرڻ ۾ جيڪي رنڊڪون آهن، تن جي اسان کي خبر آهي. نيٺ به اسان کي، يعني پاڪستان جي عوام کي ئي انهن مسئلن کي منهن ڏيڻو ۽ انهن جو سدباب ڪرڻو آهي. انهيءَ جو مطلب ڪهڙو آهي؟ جيڪڏهن ڪشمير ۽ ڀارت جي مسلمانن جي بيدخليءَ وارا مسئلا حل ٿيڻ کان رهجي ويا، ۽ ساڳئي وقت، جيڪڏهن مغربي فوجي امداد جي ذريعي ڀارت روز بروز طاقتور ٿيندو ويو، ايتريقدر جو پنهنجي ملڪن جي وچ ۾ طاقت جي توازن هجڻ جو سوال ئي نه رهيو، ته انهيءَ جو مطلب اسان لاءِ هڪ هيبتناڪ ۽ اونڌاهي مستقبل جو آهي. انهيءَ صورتحال کي نظر ۾ رکندي، اسان کي پنهنجين ذميدارين جو نئين سر جائزو وٺڻ گهرجي.



ڪامن ويلٿ ڪانفرنس - ترقيءَ لاءِ علائقائي سهڪار جو
 ٺاه - بيدخل ڀارتي مسلمان - سريلنڪا، برما ۽ نيپال -
 ڪشمير - آمريڪا سان لاڳاپا - قبرص جو سوال - چين
 سان لاڳاپا - بنيادي ڦيرگهير بنا پاليسي
 (21- آگسٽ، 1964ع)

مخالفي ڌر جي اڳواڻ ۽ سندس ساٿين، جن اڄ صبح جو تقريرون ڪيون
 آهن، جيتوڻيڪ بنيادي طور حڪومت جي پرڏيهي پاليسيءَ سان نا اتفاقي نه
 ڏيکاري آهي، تنهن هوندي به ان تي حملا ڪيا آهن، ۽ جيئن مان ثابت ڪندس،
 ڪي اهڙا بيان ڏنا آهن، جي صحيح نه آهن. هنن اهو به پڇيو آهي، ته اسان جي
 پرڏيهي پاليسيءَ جا اهم اصول ڪهڙا آهن. هو معلوم ڪرڻ چاهين ٿا، ته وڏين
 طاقتن بنسبت اسان جو حقيقي رويو ڪهڙو آهي؟ هنن اسان کان آمريڪا سان
 لاڳاپن جي صاف صاف وضاحت طلب ڪئي آهي، ۽ عوامي چين سان لاڳاپن جي
 باري ۾ به ساڳئي قسم جي وضاحت گهري آهي. پنهنجين تقريرن ۾ هنن چيو ته
 ماضيءَ ۾، يعني هن حڪومت جي وجود ۾ اچڻ کان اڳ، کين انهن ۽ ٻين ڪيترن
 ملڪن سان پاڪستان جي لاڳاپن جي چڱيءَ طرح خبر هئي، پر موجوده وقت ۾ هو
 انهن بابت ڪابه واضح معلومات نٿا رکن. اٿون انهيءَ ڪري صورتحال جي
 وضاحت تو ڪريان.

هن حڪومت جي اقتدار ۾ اچڻ کان اڳ، پاڪستان جي بنيادي ۽ اهم
 مفادن کان قطع نظر، اسان جو ملڪ مڪمل طرح هڪ خاص طاقت جي بينڪ بنيل
 هو. اها حالت چڱيءَ طرح پڌري هئي. پاڪستان جا مفاد ڪهڙا هئا ۽ انهن کي
 ڪهڙيءَ ريت نقصان پهچي رهيو هو؟ تنهن کان پيروي ڪندي، اڳين حڪومتن کي
 رڳو انهيءَ خاص طاقت جي اشارن تي عمل ڪرڻو هو، بلڪ ان حد تائين اهي

تابعدار هيون جو ڪن ٻين ملڪن سان دشمنيءَ وارو سلوڪ ڪنديون رهيون. سن 1958ع تائين اها حالت هئي. پاڪستان جي هاڻوڪي حڪومت اها پرڏيهي پاليسي اختيار ڪري رهي آهي، جيڪا ٻئي ڪنهن به معاملي بنا، صرف ملڪ جي اهم مفادن جي خيال تي ٻڌل آهي. جمڙوڪ: ان جي سلامتيءَ جون بنيادي ضرورتون ۽ ان جي عوام جي بمبودي. هيءَ اها پاليسي آهي، جنهن ۾ اسان جا مستقل قومي ادارا سمايل آهن، جن جي بچاءَ لاءِ، اسان کي معلوم آهي ته پاڪستان جو عوام موجوده حڪومت جو ساٿ ڏيڻ لاءِ هر دم تيار ٿيندو، هر قسم جون تڪليفون سمندو، ۽ هر قسم جون قربانيون پيش ڪندو، جن جي هنن کان تقاضا ڪئي ويندي. اسان پنهنجن پاڙيسري ملڪن سان خوشگوار ۽ دوستانا لاڳاپا قائم ڪيا آهن، ڇاڪاڻ ته ان ۾ به پاڪستان جي ڀلائي آهي. اڳين حڪومتن جي اختيار ڪيل محڪوم ۽ پوڙهي پاليسيءَ جي ڪري، هڪ غلام ۽ ماتحت جي حيثيت سان پنهنجيءَ هلت تان هٽڻ جي ڪين ڪابه جرات ڪانه هئي، ۽ ڪين ڪوبه اونو ڪونه هو، ته سندن انهيءَ هلت جي ڪري پاڪستان جي مفادن کي ڪيترن قدر نقصان پهچي رهيو آهي. ان جي ابتڙ، موجوده حڪومت، جڏهن به پاڪستان جا مفاد اهڙو مطالبو ڪن ٿا، وڏين طاقتن سان به، جي ان جون اتحادي آهن، اختلاف راءِ ڪرڻ کان نٿي هٻڪي. اسان جي پاليسي خودداريءَ ۽ خود اعتماديءَ جي آهي. اهوئي سبب آهي، جو پاڪستان جو وقار ساريءَ دنيا ۾، ۽ خاص طرح ايشيا ۽ آفريقا ۾، بلند ٿي ويو آهي.

ميمبرن جي تقريرن ۾ ڪامن ويلٿ واريءَ پڌرائي ڏانهن به ڪي قدر اشارو هو. مخالف ڌر جي محترم اڳواڻ چيو، ته اسان انهيءَ پڌرائيءَ کي تبليءَ مان ٽنپ بنائي ڇڏيو آهي. مان انهيءَ سلسلي ۾ ايوان اڳيان ڪي حقيقتون پيش ڪريان ٿو. اهي اسين نه آهيون، جن هن پڌرائيءَ کي تبليءَ مان ٽنپ بنائي ڇڏيو آهي، بلڪ، ان جي ابتڙ، اهو ڀارت آهي، جنهن ائين ڪيو آهي. انهيءَ پڌرائيءَ ۾ پاڪ-ڀارت تڪرار بابت آيل حوالي خلاف، ڀارت محاذ کڻي کڙو ڪيو آهي. انهيءَ سلسلي ۾، مان ايوان جي اڳيان ڀارت جي اطلاعات کاتي جي وزيرياڻي، مسز اندرا گانڌي، جا ڪامن ويلٿ ڪانفرنس ۾ ڀارتي وفد جي هڪ ميمبر هئي، تنهن جي ڏنل بيان کي دهرائيندس، جيڪو هن پنهنجي ملڪ ڏانهن موٽندي، لنڊن مان رواني ٿيڻ کان

ڪجهه وقت اڳ ڏنو هو. سوال: ”گذريل چند ڏينهن کان اخبارن ۾ اهي خبرون اچي رهيون آهن ته ڪامن ويلٿ مان ٻاهر نڪرڻ لاءِ ڀارت ۾ زبردست هلچل هلي رهي آهي. اسان کي ان بابت خبر پئي آهي، ته اها هلچل لڳاتار اُتي جاري هئي. گمان ڪري سگهجي ٿو ته اوهان جي والد ڪنهن مقصد سان ڀارت کي ڪامن ويلٿ ۾ شامل رکيو. اوهان جي خيال موجب، ڀارت ڏهه يا ويهه سالن ۾ شريڪ رهندو يا نه؟“ جواب: ”ڪنهن به ڳالهه جي اڳڪٿي ڪرڻ تمام مشڪل آهي. اهڙي هلچل شروع کان وٺي ئي چالو هئي، پر هن وقت (پڌرائي ۽ ڀر) ڪشمير جي حوالي اچڻ ڪري سخت ناراضگي پيدا ٿي رهي آهي. اهو دستور پئي رهيو آهي، ته ڪن به اندروني معاملن تي (ڪانفرنس ۾) بحث نه ڪجي، ڇاڪاڻ ته (جيڪڏهن ائين ڪيو ويو ته) پوءِ اوهين اڳتي چڙهي نه سگهندا. اسان جي مالي وزير مسٽر ڪرشناچاريءَ کي، جو اسان جي وفد جو اڳواڻ هو، ان جو اڳ ۾ ئي انديشو هو، ۽ انهيءَ بابت هن ڪانفرنس کي واقعي خبردار ڪيو هو.“ سوال: ”ڇا، اوهين سمجهو ٿيون ته پڌرائيءَ ۾ ان جو ذڪر ايتريقدر ناراضگي پيدا ڪري سگهي ٿو، جو انهيءَ مسئلي جي ڪري ڀارت ڪامن ويلٿ مان ٻاهر نڪري اچڻ لاءِ تيار ٿي وڃي؟“ جواب: ”جيئن اوهان پاڻ ڏکڻ ڪيو آهي، ايتريقدر ناراضگي واقعي آهي. مان ڀارت ۾ نه آهيان، انهيءَ ڪري مون کي فقط ايتروئي معلوم آهي، جيترو اسان جي اخبارن بيان ڪيو آهي.“

هاڻي، هي بيان نڪو پاڪستاني وفد ڏنو آهي، نڪوان جي طرفان ئي ڏنو ويو آهي. اهو ڀارت جي اطلاعات کاتي جي وزير يا ٿي ڏنو هو، جا ڀارتي وفد جي ميمبر هئي. خود ڀارت اندر ئي، پڌرائيءَ ۾ ڪشمير بابت حوالي جي ڪري، ڪانگريس پارٽيءَ ۾ ۽ اخبارن ۾ هنگامو برپا ٿيو، جو ڀارت جي ناراضگيءَ جو عڪس هو. اسين انهيءَ لاءِ ڪو داد طلب نه ڪري رهيا آهيون، ليڪن معاملي جي حقيقت هيءَ آهي، ته سترهن سالن ۾ پهريون دفعو هن حوالي جي قسم جي ڪا چيز پيش ٿي. جيئن مخالف ڌر جي اڳواڻ چيو آهي، اهو ڪو معجزو ڪونه هو، پر تنهن هوندي به انهيءَ لاءِ ضرور ڪو معقول سبب هوندو. ابوان کي ياد هوندو ته سن 1951ع ۾ وزير اعظم لياقت علي خان ڪامن ويلٿ ڪانفرنس ۾ شريڪ ٿيڻ لاءِ لنڊن وڃڻ کان انڪار ڪري ڇڏيو هو، جيستائين کيس اها خاطري نه ڏني وئي، ته

ڪشمير تي بحث ٿيندو، پر ڪٿي اهو ڪانفرنس کان ٻاهر ۽ غير رسمي طور ٿئي. ان وقت صرف انهيءَ ڳالهه کي ئي، ته پاڪستان جو وزيراعظم اهڙي قسم جي خاطري حاصل ڪري سگهيو، هڪ وڏي ڪاميابي سمجهيو ويو. موجوده حالت ۾، ڪانفرنس ۾ ڪشمير جو حوالو ڏنو ويو، ۽ ان تي بحث ڪيو ويو، جنهن ۾ ارڙهن مان سترهن ملڪن حصو ورتو، ۽ سڀني پاڪستان جي حمايت ڪئي. منهنجي خيال ۾ هي اهڙو واقعو آهي، جيڪو قابل غور آهي. مون کي اميد آهي ته مخالف ڌر جا ميمبر جيڪڏهن پاڻ انهيءَ جي اهميت کي تسليم ڪرڻ جا خواهشمند نه آهن، ته گهٽ ۾ گهٽ پاڪستان جي عوام کي ائين ڪرڻ جي اجازت ڏيندا.

اسٽنبول واري اقرارنامي بابت مون اڳ ۾ ئي اهو صاف ڪري چڏيو آهي، ته هي اقرارنامو اقتصادي، سماجي ۽ ثقافتي سهڪار جو آهي، ۽ ڪنهن کي به ان مان پيا اجايا مطلب نه ڪيڏن ڪپن. اهو ضروري نه آهي ته هن قسم جي ٺاهه يا اقرارنامي (Agreement) کي، جيڪو ڪو معاهدو نه آهي، واسطيدار ملڪن جي پارليامينٽن ۾ نيو وڃي. ايران يا ترڪي يا پاڪستان ۾ ائين نه ڪيو ويو آهي. جيڪڏهن اهو ڪو معاهدو هجي ها، ته واسطيدار ملڪن جا ائين ان کي پنهنجن پنهنجن پارليامينٽن ڏانهن رجوع ڪرڻ جي طلب ڪن ها. ليڪن هي هڪ اقرارنامو آهي -- اقتصادي، سماجي ۽ ثقافتي اقرارنامو. دراصل، ماضيءَ ۾ اسين ٻين ملڪن سان ڪيترائي اقرارناما ڪري چڪا آهيون.

هن مسئلي جو هڪ ٻيو پهلو به آهي، جو نهايت اهميت وارو آهي. جيڪي ٽي ملڪ هن ٺاهه ۾ شريڪ آهن، سي سن 1955ع کان هڪ معاهدي جي ذريعي ڪن ٻين ملڪن سان ڳنڍيل آهن، جي جاگرافيائي يا ثقافتي طور انهن سان ڳنڍيل نه آهن. بمرحال، هي نئون ٺاهه انهيءَ معاهدي جي دائري کان ٻاهر، هڪ بامقصد ۽ تعميري طريقي ۾، اقتصادي، سماجي ۽ ثقافتي سهڪار جو وسيلو بنجي ٿو. انهيءَ لحاظ کان، هي ٺاهه پنهنجي اهميت رکي ٿو. اچو ته فرض ڪريون، ته هن قسم جو ٺاهه بغداد معاهدي جي وجود ۾ اچڻ کان اڳ به موجود هو، ۽ هو ايران، ترڪي، پاڪستان ۽ عراق تائين محدود هو. پوءِ، جيتوڻيڪ عراق پنهنجي پاليسيءَ موجب بغداد معاهدي مان نڪري اچڻ لاءِ مجبور ٿي وڃي ها، تڏهن به اهو لازمي نه

ٿئي ها، ته هو هن علائقائي سمڪار جي ٺاهه (Regional Co-operation Agreement) کان به ٻاهر نڪري اچي ها. انهيءَ حالت ۾ به عراق سان اسان جا لاڳاپا سرگرم ۽ دوستانا رهن ها، جهڙيءَ طرح حقيقتاً هن وقت آهن، بلڪ اسان جو باهمي سمڪار گهڻو وڌيڪ هجي ها. انهيءَ نقطه نظر کان به، ’ترقيءَ لاءِ علائقائي سمڪار‘ (R.C.D.) اهميت وارو آهي. تنهن کان سواءِ، اسين برصغير جي ٻين ملڪن کي اسان سان اقتصادي، سماجي ۽ ثقافتي دائرن ۾ سمڪار ڪندو ڏسڻ چاهيون ٿا. سچ پچ ته اسان ۽ اسان جي سڀني پاڙيسري ملڪن جي وچ ۾ علائقائي سمڪار ممڪن آهي. اسان کي اها فوقيت حاصل آهي، ته هڪ طرف اولهه پاڪستان وچ اوڀر سان ملحق آهي، ۽ ٻئي طرف اوڀر پاڪستان جي ڏکڻ-اوڀر ايشيائي ملڪن سان جاگرافيائي ويجهڙائي آهي. اهي ملڪ پڻ هن يا هن جهڙي ڪنهن ٻئي سمڪار جي سرشتي ۾ شريڪ ٿي سگهن ٿا. اهڙيءَ طرح، جتي به عوام غريب آهي ۽ ان کي ترقيءَ جي ضرورت آهي، اهي پنهنجن وسيلن کي سڀني جي عام فائدي لاءِ يڪجا ڪري، مجموعي ڪوشش جي ذريعي، ٻين فائدين سان گڏ، جديد فني فائدا به حاصل ڪري سگهن ٿا. منهنجي خيال ۾، ترقيءَ جي علائقائي سمڪار واري ٺاهه ۾ گهڻن ئي فائدين جي گنجائش آهي. انهيءَ ٺاهه هيٺ ايران، ترڪي ۽ پاڪستان جا پندرهن ڪروڙ باشندا هڪٻئي جي مدد ڪندا ۽ وقت تي ٻيا ملڪ به ان ۾ شامل ٿي سگهندا. اڄ اسين فقط ان ڳالهه جا متمني آهيون، ته غربت جي داغ کي ميسار جي ۽ پنهنجي عوام جي زندگيءَ کي بهتر بنائجي، ۽ انهيءَ مقصد سان ڏسڻو آهي، ته ڪيئن اسان جا وسيلو بهترين طريقي سان ڪتب اچي سگهن ٿا. مون کي يقين آهي ته ترقيءَ جي علائقائي سمڪار جو خيال ٻين ملڪن ۾ پڻ همدرديءَ جو تاثر پيدا ڪندو.

اسان کان پڇيو ويو آهي، ته هن ٺاهه ڏانهن عربن جو ڪهڙو رد عمل ٿيندو؟ ان ڏانهن چين جو ڪهڙو رد عمل ٿيندو؟ عام طرح، جيتريقدر عرب دنيا جو تعلق آهي، هن وقت تائين ان جو رد عمل ناموافق نه رهيو آهي. ايوان جي ڪن ميمبرن هن باري ۾ ڪن ملڪن ۾ شايع ٿيل چويڙين جو ذڪر ڪيو آهي، جي دراصل رواجي قسم جون آهن. اسين انهن کي ذميدار اظهار راءِ جي حيثيت نٿا ڏيئي سگهون، ۽ نڪي کي اهو مناسب ٿيندو، ته عرب دنيا جي مجموعي تاثر جي ثبوت لاءِ ڪنهن

اخبار جو رڳو هڪڙو حوالو پيش ڪيو وڃي. اوهين دنيا جي ڪنهن به حصي ۾ هڪ اهڙي اخبار ڳولي سگهندا، جيڪا هر قسم جي ترقيءَ تي تنقيد ڪندي هجي. اسان کي غير ذميدار اخباري اطلاعن جي ڪري بدگمان نه ٿيڻ گهرجي. مجموعي طرح عرب دنيا جو رد عمل 'ترقيءَ جي علائقي سمڪار' ڏانهن ناموافق نه رهيو آهي، ۽ اسان کي اميد آهي، ته عرب دنيا ان بابت مخالف رويو اختيار نه ڪندي، ڇاڪاڻ ته انهيءَ پر ڪا به اهڙي ڳالهه نه آهي، جيڪا هنن لاءِ نقصانڪار ثابت ٿئي. ٻئي طرف، جيڪڏهن هوانهيءَ تي مناسب ۽ همدرده غور ڪندا، ته کين معلوم ٿيندو، ته هو خود به هن نظام مان فائدو وٺي سگهن ٿا.

جيتريقدر عوامي چين جو تعلق آهي، ان جي طرفان مفيد رد عمل رهيو آهي. هن علائقي سمڪار جي ڪوشش کي ساراهينو آهي، ۽ ان کي آفريقي-ايشيائي استحڪام لاءِ هڪ اهم ڪارنامو شمار ڪري ٿو. اهڙو اظهار چين جي رعيتي راج جي صدر، وڏي وزير ۽ پرڏيهي وزير ڪيو آهي. هاڻي، جنهن حالت ۾ ساريءَ دنيا هن علائقي تنظيم کي پسند ڪيو آهي، ۽ جيڪي ملڪ ان ۾ شامل ٿيا آهن، تن جي عوام لاءِ ان ۾ خوشحاليءَ جي عظيم تر ترقيءَ جا امڪان سمايل آهن، ته پوءِ مان سمجهي نٿو سگهان ته مخالف ڌر جي اڳواڻ ۽ سندس پوئلڳن کي چوان باري ۾ سخت مزاج ٿيڻ گهرجي. هيءَ ڳالهه سمجهه ۾ اچي سگهي ٿي، ته اهو ڪارنامو موجوده حڪومت جي هٿان سرانجام ٿيو آهي، تنهنڪري کين ان تي تنقيد ڪرڻ گهرجي. ليڪن منهنجي خيال ۾ اهو مناسب نه آهي، ته هو هن حڪومت جي خلاف ايتريقدر نفرت رکن، جو ان جي سودمند ڪمن مان به عيب ڪين، ۽ اهڙيءَ طرح پنهنجيءَ نفرت کي نه صرف پاڪستان جي عوام ۾ بلڪ ٻين ملڪن جي باشندن ۾ به پکيڙين. هيءَ تنظيم، جنهن جو اسين ذڪر ڪري رهيا آهيون، سا اسان جي هڪ تاريخي حاصلات آهي. پاڪستان جي صدر ان جي تڪميل لاءِ هڪ اهم ڪردار ادا ڪيو، ۽ اهڙي ئي آڌرپاءَ جو مستحق هو، جهڙو ڪنهن سورمي جو ٿي سگهي ٿو، ۽ جيڪو سندس پنهنجي ملڪ ڏانهن واپس اچڻ وقت ڪيو ويو هو.

مخالف ڌر جو محترم اڳواڻ ڪشمير بابت اسان جي پاليسيءَ تي سدائين نڪتہ چيني ڪندو رهيو آهي. اسان کي چيو ويو آهي، ته ڀارت جي حڪومت سان

ڳالهه ٻولھ ڪرڻ لاءِ حاصل آھي. اوهان کي ياد هوندو ته جنهن وقت پارٽي حڪومت سان اسان ڳالھين جا چمھ دور هلايا، ته ايوان ۾ انهن خلاف شور مچايو ويو، ۽ انهن ۾ شريڪ ٿيڻ تي مخالف ڌر جي ميمبرن حڪومت جي ملامت ڪئي هئي. هو پاڻ تسليم ڪن ٿا، ته ڪشمير جي مسئلي کي حل ڪرڻ جا فقط ٻه طريقا آهن: هڪڙو لڙائيءَ جو، ۽ ٻيو سڌيءَ طرح ڳالھين هلائڻ جو. مخالف ڌر جو اڳواڻ انهيءَ ڳالهه کي تسليم ڪري ٿو، ته سن 1949ع ۾ جيڪا جنگبندي عمل ۾ آئي، سا ڪشمير جي مسئلي کي لڙائيءَ واري طريقي سان حل ڪرڻ جي امڪان کي رد ڪري ٿي. بھر صورت، هڪ دانشمند انسان ۽ ڪافي ٻارن جي پيءُ هجڻ جي حيثيت ۾، هو لڙائيءَ جي تباهڪارين کان ۽ زندگين ۽ ملڪيتن جي برباديءَ کان باخبر آھي. انهيءَ ڪري هو لڙائيءَ کي تڪرارن نبيرون جو ذريعو نٿو مڃي، ۽ تسليم ٿو ڪري، ته انهن جي حل لاءِ صرف ڳالھين هلائڻ جوئي واحد طريقو آھي. پر جڏهن اسين ڳالھيون هلايون ٿا، ته ساڳئي جوش ۽ فصاحت سان، هو اسان جي ڪارگذاريءَ جي مخالفت ڪري ٿو.

هن رويي جو سبب فقط هيءُ آھي، ته مخالف ڌر کي حڪومت جي هر ڪنهن ڪم تي نڪتہ چيني ڪرڻي آھي ۽ هر حال ۾ ان جي عيب جوئي ڪرڻي آھي. پر عملي طرح اهو رويو قطعاً غير مفيد آھي. تنهن کان سواءِ، هن پارٽ سان ڳالھين بابت پنهنجو اعتراض پيش ڪيو آھي. هو چوي ٿو، ته اسان کي ڳالھيون هلائڻ گھرجن، پر صرف پنهنجن شرطن جي بنياد تي. ٻن ڌرين جي دٻو ڳالھين ۾، پنهنجي سر، ڏي ۽ وٺ جو جذبو، سنجيدگي، ناهه ۽ فراخدي سمائيل آھي. هڪ طرف هو چوي ٿو، ته اسان کي ڪنهن به حالت ۾ مانائي، فراخدي ۽ ناهه تي آمادگي نه ڏيکارڻ گھرجي؛ ٻئي طرف چوي ٿو، ته پاڪستان جي حڪومت کي ڳالھيون هلائڻ گھرجن.

دراصل پارٽ جي اڳواڻن سان به اسان جي بنيادي دشواري ساڳي آھي. پارٽ چو پاڪستان سان يا پنهنجي ڪنهن پاڙيسريءَ سان پنهنجن مسئلن کي طئي نه ڪري سگھيو آھي؟ ان جو هڪڙو سبب اهو به آھي، ته پارٽ جي حڪومت ڳالھين هلائڻ لاءِ گھربل جذبي کان خالي آھي. ماضيءَ جي تجربي ڏيکاريو آھي، ته پارٽ مناسب ۽ منصفانه بنياد تي ڏي-وٺ جي اصول جو قائل نه آھي. اهوئي

سبب آهي جو ان جا پاڪستان ۽ ٻين پاڙيسري ملڪن سان تڪرار آهن. تازوئي، اسان ٻڌو آهي، ته ڀارت جي سريلنڪا واري هاءِ ڪمشنر، تامل زبان جي نمائندن جي ميٽنگ ۾ پنهنجيءَ تقرير ۾ چيو ته جلد ئي اهو وقت ايندو، جڏهن تامل ٻولي سريلنڪا ۾ پنهنجو جائز درجو حاصل ڪندي. قدرتي طور، انهيءَ بيان جي ڪري سريلنڪا ۾ تاءُ پيدا ٿيو. ڀارت ٻين ملڪن جي معاملن ۾ مداخلت ڪرڻ جي ڪوشش ڪري ٿو، بلڪ انهن مٿان پنهنجي مرضي مڙهڻ جي ڪوشش به ڪري ٿو. هن روش نه رڳو پاڪستان لاءِ، بلڪ اسانجن پاڙيسري ملڪن لاءِ به مسئلا پيدا ڪري ڇڏيا آهن. مان هڪ خاص مسئلي جو ذڪر ڪرڻ چاهيندس. جيتريقدر ڀارتي مسلمانن کي پاڪستان ڏانهن لوڏي ڪڍڻ جو تعلق آهي، ڀارت جي دعويٰ آهي، ته هڪ خودمختيار حڪومت جي حيثيت ۾ کيس پنهنجن مسلمان شهرين کي ملڪ مان خارج ڪرڻ جو حق حاصل آهي. هو يڪطرفي ۽ جبري فيصلو ڪرڻ جي حق جي دعويٰ ڪري ٿو، ته ڀارت جا مسلمان ڀارت جا شهري نه آهن، بلڪ پاڪستان جا داخل ڪيل آهن. انهيءَ بهاني سان، انهن کي ڀارت منجهان لوڏي پاڪستان اماڻيو وڃي ٿو. جيتريقدر ڀارتي مسلمانن جو تعلق آهي، ڀارت جي روش اها آهي. سريلنڪا جي حالت ۾، ڪئين لک تامل، جيڪي ڀارت جا شهري آهن، ان ننڍڙي ٻيٽ ۾ ويا آهن. سريلنڪا جي حڪومت کان ڀارت مطالبو ڪيو آهي، ته ڪنهن به صورت ۾ انهن کي ڀارتي شهري ڪري نه ليکيو وڃي. ڀارت سرڪار جي خيال موجب، سريلنڪا جي حڪومت کي انهيءَ قسم جو ڪوبه حق نٿو پهچي، ته هنن ڀارت کان آيل ماڻهن کي، جيڪي سريلنڪا ۾ سالن کان وٺي پئي داخل ٿيا آهن، داخل ٿيل چيو وڃي، ۽ زياده ڀر زياده سريلنڪا جي حڪومت انهن کي غير ملڪي شهري ظاهر ڪري. هاڻي، جڏهن سريلنڪا جي حڪومت ڀارت جي حڪومت کي چوي ٿي ته انهن ماڻهن جي اصليت بابت ڳالهه ٻولهه هلائي وڃي، ته ڀارت جي حڪومت انڪار ڪري ٿي. جڏهن اسين ڀارت جي حڪومت کان مطالبو ٿا ڪريون، ته ڀارت سان بيدخل ڪيل مسلمانن جي مسئلي کي حل ڪرڻ لاءِ ڳالهه ٻولهه ڪجي -- ۽ انهن جي قوميت ۽ اصليت جي ڇنڊڇاڻ ڪري سگهجي ٿي -- ته ڀارتي حڪومت ائين ڪرڻ کان انڪار ڪري ٿي. جڏهن اسين ڇٽون ٿا، ته هڪ ٻين الاقوامي ڪميشن يا ڪو ٻيو ادارو هٿ ڳمجي، جو هن

مسئلي جي فيصلو ۾ مدد ڪري، ته ڀارت انهيءَ تجويز کي قبول ڪرڻ کان انڪاري آهي، ۽ دعويٰ ڪري ٿو، ته پنهنجي فيصلي جي بنياد تي، ته آيا هو ڀارتي آهن يا پاڪستاني، کيس ئي انهن کي ڀارت مان ٻاهر هڪڻ جو حق حاصل آهي. جڏهن سريلنڪا ڀارت کان مطالبو ڪري ٿو ته ڳالهه ٻولمه ذريعي يا ڪنهن مصالحتي ڪميشن يا ڪنهن ٻئي دستور العمل جي ذريعي، سريلنڪا ۾ داخل ٿيل ڀارتي جي اصليت بابت فيصلو ڪيو وڃي، ته ڀارت انڪاري آهي ۽ دعويٰ ڪري ٿو ته سريلنڪا جي حڪومت کي ڪوبه حق ناهي، ته انهن کي ڀارتي شمري تصور ڪري. ڀارت جي نظرين جو اهو نامناسب استعمال ئي آهي، جو ڀارت ۽ ان جي پاڙيسرين جي وچ ۾ دشوارين جو باعث آهي. اسان کي سريلنڪا سرڪار جي جائز شڪايتن سان همدردي آهي. اسان کي اهو فراموش ڪرڻ نه گهرجي ته سريلنڪا اسان جو هڪ مکيه ۽ دوست پاڙيسري آهي.

جيتريقدر بيدخلين جو تعلق آهي، اسان ڀارت کي ڳالهين هلائڻ جي آڇ ڪئي آهي. اسان فيصلي لاءِ ٻيا به طريقا تجويز ڪيا آهن، جهڙوڪ: مصالحت يا ڪنهن قسم جو دستور العمل. ڀارت ڪنهن به تجويز قبول ڪرڻ کان انڪار ڪيو آهي. هنن بد نصيب ڀارتي مسلمانن کي اوڀر پاڪستان ڏانهن هڪڻو وڃي ٿو، جا تمام گڻيل آبادي ۽ واري ايراضي آهي، ۽ اڳي ئي پرپور آهي. اسين هنن ماڻهن کي داخل ڪرڻ کان مجبور آهيون. هي بيدخلين پاڪستان خلاف هڪ قسم جي اقتصادي اڳرائي آهي. اسان جي صبر جو پيمانو لبريز ٿي رهيو آهي، ۽ اهڙو وقت، بدقسمت وقت، شايد اچي ۽ صورتحال اهڙي ابتر ٿي وڃي، جو اسان کي خود پنهنجي زندگيءَ خاطر، اک جي بدلي اک ۽ ڏند جي بدلي ڏند واري اصول تي هلڻ لاءِ مجبور ٿيڻو پوي.

مان هاڻي برما ۾ ملڪيتن کي قومي بنائڻ وارن قانونن لاڳو ٿيڻ کان پوءِ، جي پيدا ٿيل تاثرات بابت ذڪر ڪندس. انهن قانونن جي ڪري، اسان کي برما سان پنهنجن لاڳاپن ۾، اتي رهندڙ پنهنجن باشندن جي مفاد خاطر، ڪي درستيون ڪرڻيون پيون. پر اهو برما جي حڪومت سان مفاهمت ۽ تعاون جي جذبي سان ڪيو ويو. بهرحال، ڀارت طرفان اهڙي جذبي جو ڪوبه اظهار نه ڪيو ويو. ان برما جي ملڪيتن کي قومي بنائڻ وارن قانونن جي پيڪڙي ڪئي، ۽ رنگون ۾

پنهنجي سفارتخاني کي هڪ ٻئڪ ۾ تبديل ڪري، برما ۾ پنهنجن شهرين جي دولت جو هڪ گدام بنايو. نتيجي طور، برما ۽ ڀارت جي لاڳاپن ۾ ڪشيدگي پيدا ٿي ويئي. اسان، پاڪستان اندر، برما سان 'نيف' نديءَ واري مسئلي کي ڏي ۽ وٺ جي جذبي سان حل ڪرڻ قبول ڪيو. ساڳئي قسم جي صورتحال ۾، ڀارت ائين ڪرڻ کان انڪار ڪيو، ۽ برما سان ان جي نيف واري سرحد اڃا تائين اڻ فيصل آهي.

نيپال ۽ ڀارت جا لاڳاپا شايد هاڻي سڌري رهيا آهن. اسان کي پوري اُميد آهي، ته اهي سڌرندا. بمرحال، ماضيءَ ۾ انهن پنهنجي ملڪن جا لاڳاپا ڪشيد هئا، ۽ ڀارت هرڪنهن موقعي تي نيپال جي اندروني معاملن ۾ مداخلت ڪندو ٿي رهيو. اهڙيءَ طرح، پاڪستان ڏانهن ڀارت جي روبي کي سمجهڻ جي ڪوشش ڪرڻ لاءِ، اهو ضروري آهي ته ڀارت جي ذهنيت ۽ ڪردار جو نه رڳو پاڪستان بلڪ ان جي ٻين پاڙيسري ملڪن ڏانهن به مطالعو ڪرڻ گهرجي. پاڪستان ڀارت جو اهم ترين پاڙيسري آهي، فقط انهيءَ ڪري جو ڀارت پاڪستان کي پنهنجو 'اول نمبر دشمن' سمجهي ٿو.

هي ذڪر مون کي ٻيهر ڪشمير جي سوال ڏانهن آڻي ٿو. هن سوال کي انهيءَ مجموعي صورتحال کي آڏور کڻي ڏسڻو آهي، جنهن جو اڻون ذڪر ڪري چڪو آهيان. ڪشمير بابت ڪي اهم واقعا ظهور ۾ آيا آهن. شيخ عبدالله کي جيل مان آزاد ڪيو ويو آهي. اسان کي چيو ويو آهي، ته اسين انهيءَ بابت ڪوبه داد طلب نه ڪريون. اسان انهيءَ بابت ڪوبه داد نه طلبيو آهي، ليڪن هيءَ حقيقت آهي، ته اقوام متحده ۾ اسانجين ڪوششن ڪنهن طرح ان ڏس ۾ مدد ڪئي آهي. اسان مڪمل طور انهن حالتن کي، جن جي ڪري شيخ عبدالله جي آزادي عمل ۾ آئي، ترتيب ۾ نه آندو. جيتوڻيڪ سندس آزادي گهٽ ۾ گهٽ ڪنهن حد تائين سلامتي ڪائونسل ۾ اسان جي طرفان انهيءَ معاملي کي ٻيهر پيش ڪرڻ سان لاڳاپيل هئي. ليڪن انهيءَ ڪري اسين ڪو داد طلب ڪرڻ جي ڪوشش نه ڪري رهيا آهيون. بمرحال، ان ۾ ڪوبه شڪ ڪونهي ته شيخ عبدالله جي آزاديءَ ڪشمير جي صورتحال کي هڪ نئون رخ ڏنو آهي. جيڪي ڪجهه ڪشمير ۾ ٿي رهيو آهي، تنهن کي اسين بيحد دلچسپيءَ ۽ ڳوڙهي فڪر سان جاچي رهيا

آهيون. ڀارت سرڪار تڏڻي آهي، ته ڪشمير جي تڪرار کي ڳالھين ذريعي حل ڪرڻ لاءِ اسان جي صدر کي ڀارت جي وزيراعظم لال بهادر شاستريءَ سان ملڻ گھرجي. اسين ڀارت سان پنهنجن اهم اختلافن جي باري ۾ ڳالھين ڪرڻ لاءِ هر دم تيار ۽ آماده آهيون، پر ڳالھين جي مفيد نتيجن لاءِ اهو ضروري آهي، ته ڀارت جي نيت ۾ تبديلي اچي ۽ ڪشمير جي تڪرار کي نبيروڻ لاءِ ڀارت جي دلچسپي ارادي جو ڪو ثبوت هجي. چوٽيءَ جي ڪا ملاقات هميشه انتهائي اميد ۽ انتظار پيدا ڪندي آهي. هڪ چوٽيءَ جي ڪانفرنس مان ماڻهو ڪنهن نوس نتيجي جي توقع ڪندا آهن. اهوئي سبب هو جو سن 1962ع ۾ جڏهن اهو تجويز ڪيو ويو هو، ته وزيراعظم نهرو ۽ صدر ايوب جي وچ ۾ هڪ چوٽيءَ جي ڪانفرنس ٿي، ته اسان اها راءِ ڏني ته مسئلن کي صاف ڪرڻ ۽ انهن جي بنيادي اصولن جي تشريح ڪرڻ لاءِ اهو وڌيڪ مناسب ٿيندو، ته اول هيٺينءَ سطح تي ڪا گڏجاڻي ٿي. اهو ئي سبب هو جو شروعات ۾ وزارت تي ڳالھيون هلايون ويون. اسين اڃا به انهيءَ طريقي جا حامي آهيون. چوٽيءَ جي ڪانفرنس فقط تڏهن ئي ٿيڻ گھرجي، جڏهن ان مان ڪنهن نه ڪنهن حد تائين ڪڙتيل نڪرڻ جي اميد هجي، پوءِ پل ته مڪمل فيصلي تائين پهچڻ جي نوبت نه اچي.

انهيءَ ڪري، اسان جو خيال آهي، ته پنهني ملڪن جي سربراهن جي گڏجاڻيءَ لاءِ ميدان هموار ڪرڻ خاطر وڌيڪ مناسب ٿيندو، ته پيمرو وزيرن جي گڏجاڻيءَ جو انتظام ڪجي. پراڻو انهيءَ حالت ۾ ٿيڻ گھرجي، جڏهن پاڪستان سان فيصلي کي مڪمل طرح نبيروڻ لاءِ ڀارت جي ايماندارانه خواهش هجي. ان جون ڪي علامتون آهن يا نه، اهي ڪنهن کي به نظر نٿيون اچن. جيڪڏهن واقعي ڪا اهڙي خواهش هجي ها، ته ڀارت هوند ڪڏهن به ڪامن ويلٿ ڪانفرنس ۾ پاڪ-ڀارت تڪرارن جي بيضرر حوالي تي برگشته نه ٿي ها. سواءِ تقريرن جي، جيڪي تازيون ڪيون ويون آهن، ڪي به ٻيون علامتون نه آهن. پر تقريرون ته ماضيءَ ۾ به ڪيون ويون هيون.

ڀارت جو اقتصادي سرشتو تيزيءَ سان بگڙي رهيو آهي. اسين ان لاءِ فڪرمند آهيون، ڇاڪاڻ ته انهيءَ جي ڪري انهن ماڻهن جو مستقبل تباھ ٿي رهيو آهي، جن ماضيءَ ۾ اسان سان گڏ گذاريو آهي. غربت بذات خود هڪڙي هيبتناڪ چيز آهي، پر هاڻي اسين بڪ کان بيحال ٿيندڙ ڀارت بابت، ۽

ان ملڪ ۾ فاقه ڪشيءَ ۽ غذائي فسادن بابت ٻڌڻو پيا. صورتحال بيحد افسوسناڪ آهي، ۽ اسين ان جو بنا دير خاتمو ڏسي خوش ٿينداسين.

ڀارت کي هڪ وسيع آبادي ۽ جي پرورش ڪرڻي آهي. ان جي آبادي چاليهن ڪروڙن کان به وڌيڪ آهي. جنهن صورت ۾ ان جي پنهنجي آبادي فاقن ۾ مبتلا آهي، تڏهن اسين سمجهي ئي نٿا سگهون، ته ڀارت کي ڄمون ۽ ڪشمير جي چاليهه لک باشندن جو وڌيڪ پوڄهه ڇو ڪرڻ گهرجي؟ کيس انهن کي پنهنجي بينڪي راڄ کان آزاد ڪرڻ گهرجي، انهي لاءِ ته هو پاڻ کي پاڪستان سان وابسته ڪري، ۽ گهرج ۽ مصيبت کان به نجات حاصل ڪري. جيڪڏهن ڀارت ائين ڪندو، ته کيس هڪ وڏي ذميداريءَ کان نجات ملندي. بمرصورت، انهن ماڻهن جي تقدير پاڪستان جي عوام سان وابسته آهي.

بدقسمتيءَ سان، بينڪي طاقتون پنهنجين بينڪن تان دستبردار ٿيڻ ڪڏهن به پسند نه ڪنديون آهن. اهو ساري دنيا جي بينڪي حڪومتن جي تاريخ مان ظاهر آهي. تازوئي جڏهن مون ڀارت ۽ پورچوگال جي، سندن انفرادي حيثيتن جي واضح چنڊچاڻ جي بنياد تي پيٽ ڪئي، ته ڀارتي اخبارن منهنجي خلاف هر طرح جي بهتان بازي شروع ڪري ڏني. خير، اهي ڀلي پنهنجيءَ ميمبر کي جاري رکن -- ايسٽائين جاري رکن، جيستائين ڀليل ڳئون پنهنجي پاڻ تي موتي اچي. پر هي اهڙيون حقيقتون آهن، جن کان انڪار ڪري ئي نٿو سگهجي. اسان کي معلوم آهي، ته برطانيا پنهنجين ڪيترين ئي بينڪن تان دستبردار ٿي ويو آهي؛ فرينچن ساڳيءَ طرح ڪيو آهي؛ ڊچن به ائين ڪيو آهي؛ ۽ بيلجيم وارن به ائين ڪيو آهي -- صرف پورچوگال ۽ ڀارت ئي آهن، جيڪي بينڪن تي قبضو ڄمائي وينا آهن. پورچوگال جو موزمبيق ۽ انگولا تي قبضو آهي؛ ڀارت جو ڄمون ۽ ۽ ڪشمير تي قبضو آهي. ڀارت ۽ پورچوگال جي لاڳاپن خراب هجڻ جو هڪڙو سبب اهو به آهي، ته ٻيئي پنهنجي بينڪي تسلط کي قائم رکڻ لاءِ مقابلو ڪري رهيا آهن. هيءَ ڪا ڀارت جي شڪايت نه آهي، بلڪ صرف حقيقتن جو اظهار آهي.

اسان کي اميد آهي، ته بين الاقوامي صورتحال ۽ ڀارت جا مفاد ان جي حڪومت کي مجبور ڪندا، ته پاڪستان سان ڪنهن ٺاهه تي اچي. پنهنجي طرفان، اسين ڪشمير جي سوال جي باعزت ۽ منصفانه حل لاءِ ڪوششون جاري رکنداسين. مان ايوان کي ٻڌائڻ چاهيان ٿو، ته ڄمون ۽ ڪشمير جي باشندن کي

سندن خود اراديت جي حق ڏيارڻ لاءِ اسين پنهنجين ڪوششن ۾ ڪڏهن به ڪوتاهي نه ڪندا سين. هي اسان جو قومي فرض ۽ قومي تقاضا آهي، جنهن کي پاڪستان ضرور سرانجام ڏيندو.

ڪن ميمبرن طرفان آمريڪا ۽ چين سان اسانجن لاڳاپن جو ذڪر ڪيو ويو آهي. جيئن اسان اڪثر چيو آهي، آمريڪا سان پنهنجن لاڳاپن ۾ پيدا ٿيل ڪشيدگيءَ کي اسين پسند نٿا ڪريون؛ پر ان لاءِ ذميدار اسين نه آهيون. آمريڪا سان اسين ڪيترن ئي مفادن ۾ گڏ آهيون. اسان جي عوام جي اقتصادي ترقيءَ لاءِ هن ملڪ گهڻوئي ڪجهه ڪيو آهي. اسان ۾ ڪهڙيون به خاميون ۽ عيب هجن، ليڪن اسين احسان فراموش نه آهيون. اسان کي احساس آهي، ته آمريڪا اسان لاءِ ڇا ڇا ڪيو آهي؟ پنهنجي طرفان، اسان ڪڏهن به واعدن جي بجا آوريءَ ۾ ڪوتاهي نه ڪئي آهي. ليڪن، بدقسمتيءَ سان، هڪ اهڙي صورتحال وجود ۾ اچي ويئي آهي، جنهن جي ڪري آمريڪا سان اسانجن لاڳاپن ۾ ڪي قدر تلخي پيدا ٿي آهي. اها اسان جي مٿان مڙهي ويئي آهي. جيئن مون ابتدا ۾ ئي چيو، پاڪستان ۽ ان جي عوام جي مفادن جي حفاظت کان وڌيڪ ٻي ڪا به ڳالهه اسان لاءِ اهميت واري نه آهي. اسين ان کي پنهنجو بنيادي فرض تصور ڪندا رهندا سين. اسين اميد ٿا ڪريون، ته آمريڪي حڪومت ۽ عوام اسان جي ملڪ کي پيش آيل دشوارين جو اندازو لڳائيندا.

اسان کي آمريڪا طرفان خاطريون ڏنيون ويون آهن، ته پاڪستان خلاف اڳرائيءَ جي حالت ۾ آمريڪا پاڪستان جي مدد لاءِ ايندو. بهرحال، عملي معنيٰ ۾، اهي خاطريون، جن لاءِ ڪوبه شڪ ناهي ته اهي نيڪ ارادن سان ڏنيون ويون آهن، مشڪوڪ حيثيت جون آهن. جيئن مون ايوان جي هڪ گذريل اجلاس ۾ چيو هو، اهو فيصلو ڪرڻ بيهڪ مشڪل آهي، خاص طرح جديد قسم جي لڙائيءَ ۾، ته ڪير اڳرائي ڪندڙ آهي ۽ ڪير اڳرائيءَ جو شڪار آهي. جيستائين ان ڳالهه جو فيصلو ٿئي، تيستائين جنهن کي جيڪي ڪرڻو هوندو سو ڪري ڇڏيندو، ۽ جيڪي نقصان ٿيڻو هوندو سو ٿي ويندو.

ڇا، آمريڪا ان وقت ائين ڪري سگهندو، ته پارت کي اڳرائي ڪندڙ ۽ پاڪستان کي مظلوم ٺهرائي؟ ازانسواءِ، آمريڪا اسان کي ان وقت ڪهڙي قسم جي امداد ڏيڻ لاءِ تيار ٿيندو؟ ڇا، پارت کي ڏنل اقتصادي ۽ فوجي امداد واپس

ورتي ويندي، يا اقوام متحده طرفان ان جي خلاف اقتصادي بائيڪاٽ يا ڪمن ٻئي قسم جو قدم کنيو ويندو؟ يا، اها امداد 'نيتو' جي نموني تي هوندي ته پاڪستان خلاف اڳرائيءَ کي آمريڪا خلاف اڳرائي سمجهيو ويندو؟ ساڳئي وقت، آمريڪا نه رڳو پاڪستان جي سرحدن لاءِ، بلڪ آزاد ڪشمير جي سرحدن لاءِ به ضمانت ڏيڻ لاءِ آماده ٿيندو؟ جيئن ته اسان جي طرف جو تعلق آهي، ڪشمير جي تقدير اسان جي تقدير سان ڳنڍيل آهي، ۽ انهيءَ ڪري آزاد ڪشمير جو به انهيءَ خاطريءَ جي دائري اندر اچڻ لازمي آهي. اهي ۽ ٻيا اهڙا معاملو غور طلب آهن. ائين نه آهي ته ڪو اسين موجوده تڪليفن کي ختم ڪرڻ نٿا گهرون، ليڪن، صورتحال سنگين ۽ پيچيده آهي، ۽ اسين ڪي به خيالي ضمانتون قبول نٿا ڪري سگهون. اسين پنهنجي عوام کي سلامتيءَ جي غلط احساس ۾ مبتلا نٿا ڪري سگهون. ائين ڪرڻ عوام سان دوکو ڪرڻ آهي. عوام ۾ هي ويساهه ويهارڻ ته اسان کي ملڪي خودمختياريءَ ۽ ٻين مفادن جي سلامتيءَ لاءِ جيڪا خاطري ڏياري وڃي آهي، سا ڪافي آهي، -- اهڙيءَ ويساهه گهاتيءَ کان وڌيڪ بهتر آهي، ته اسين پاڻ کان وڌيڪ طاقتور ۽ زوردار پازيسريءَ سان پنهنجن لاڳاپن جي مڙني خطرن کي مردانگيءَ سان منهن ڏيون.

جيئن مخالف ڌر جي اڳواڻ اشارو ڏنو آهي، اسان قبرص جي حالت ۾ ڏٺو آهي، ته آمريڪا طرفان يونان ۽ ترڪيءَ کي ڏنل فوجي امداد، پنهنجي ملڪن هڪٻئي جي خلاف استعمال ڪئي. هي هڪ تمام تازو مثال آهي، جيڪو ظاهر ڪري ٿو، ته عملي طرح هن قسم جون خاطريون سچ پچ ڪارگر ثابت ٿي نٿيون سگهن.

قبرص جي معاملي ۾ اسان کي اهو ٻڌي خوشي ٿي آهي، ته حالتون البت اميد افزا ٿي رهيون آهن، ۽ دعاگو آهيون ته جلد ئي ان جو ڪو معقول حل نڪري اچي. اسين، بمرحال قبرص جي معاملي ۾ ڀارت جي رويي تي حيران آهيون. ماضيءَ ۾، دنيا لاءِ جيڪي مفيد هو، ڀارت نه رڳو ان جو پرچار ڪندو رهيو، بلڪ ان تي عمل ڪرڻ جي هدايت ۽ تاڪيد به ڪندو رهيو، پر گذريل ٿورن سالن ۾ ڀارت البت بيپرواهه ۽ خاموش رهيو آهي. اسان ڏٺو آهي، ته ويٽنام جي سوال تي ڀارت بلڪل خاموش رهيو آهي، حالانڪ ڀارت بين الاقوامي ڪنٽرول ڪميشن جي مددگار چيئرمين جي اهم حيثيت رکي ٿو. قبرص جي حالت ۾، بمرحال، ڀارت

ميڪاريوس جي حڪومت کي پنهنجي همدردي ۽ حمايت پيش ڪرڻ لاءِ فوراً اڳتي وڌيو، ۽ ان طرح پنهنجي حڪومت جي گڏيل ارادن جي تصديق ڪيائين: ڀارت جي حڪومت پنهنجي ملڪ ۾ مسلمان اقليت کي ختم ڪرڻ ۾ مشغول آهي، ته ميڪاريوس جي حڪومت قبرص ۾ ترڪي مسلمانن جي اقليت کي ختم ڪرڻ ۾ رڌل آهي.

عوامي چين سان اسان جن لاڳاپن بابت مخالف ذر جي ڪن ميمبرن چيو آهي، ته اهي حالتن جي سازگار هجڻ ڪري پاڻي سڌريا آهن. ڀلي ته انهيءَ سڌاري جو داد اسين حالتن کي ئي ڏيون. ظاهر آهي ته حالتن جو سازگار يا ناسازگار اثر ئي آهي، جنهن مان ڪاميابيءَ يا ناڪاميابيءَ جو نتيجو نڪري ٿو. ماضيءَ ۾ جڏهن هو طاقت ۾ هئا، ته حالتون سندن خلاف هيون ۽ هو ناڪام رهيا؛ هاڻي حالتن اسان جي مدد ڪئي آهي، ۽ اسين ڪامياب ٿيا آهيون. بهرحال، چين سان اسان جا لاڳاپا غير حقيقي قسم جا نه آهن، انهن جو بنياد فقط انهيءَ ڳالهه تي نه آهي، ته ڀارت سان چين جو تڪرار آهي، ۽ اسان جو به ڀارت سان تڪرار آهي. پاڪ-چين لاڳاپن جو اهو بنياد نه آهي، انهن جو بنياد نوس حقيقتن تي آهي. چين پاڪستان جو هڪ ويجهو پاڙيسري آهي، جنهن سان اسان جي گهٽ ۾ گهٽ چار سؤ ميلن جي سرحد لاڳو آهي. هڪ ننڍي ملڪ جي حيثيت ۾، اسان جو ايمان آهي، ته چين جي داخلا کان سواءِ اقوام متحده کي تقويت ڪانه ملندي. سنتر ڪروڙ ماڻهن کي اقوام متحده ۾ شامل ٿيڻ کان خارج ڪري، اوهين دنيا ۾ بين الاقوامي قانون نافذ ڪرڻ جي اميد نٿا رکي سگهو. اهوئي سبب آهي جو اسان اقوام متحده ۾ چين کي شامل ڪرڻ جي پٺڀرائي ڪئي آهي. مخالف ذر جي محترم اڳواڻن جو ائين چوڻ ته اسان رڳو گذريل سال چين جي پٺڀرائي ڪئي هئي، سو غلط آهي. جناب والا، اوهان کي ياد هوندو، ته جنرل اسيمبليءَ ۾ اسان جي وفد جي هڪ ميمبر جي حيثيت ۾، گذريل سال کان به هڪ سال اڳ، اوهان عوامي چين جي پٺڀرائي ڪرڻ جي فائدي ۾ ووٽ ڏنو هو. اسان جو يقين آهي ته چين کي اقوام متحده ۾ شريڪ ٿيڻ جي اجازت ملڻ گهرجي، ڇاڪاڻ ته ان کان سواءِ بين الاقوامي قانون نافذ ٿي ڪونه سگهندو. اسان جو اهو به يقين آهي، ته اقوام متحده ۾ چين کي شامل ڪرڻ بنا اوهين ڏکڻ-اوڀر ايشيا ۾ جهڳڙن جا ڪي مستقل ۽ پائيدار فيصلو نه ڪري سگهندا. اسان جو يقين آهي ته

جيسٽائين چين جو رعيتي راج، جيڪو ستر ڪروڙ انسانن جي نمائندگي ڪري ٿو، اقوام متحده مان غير حاضر آهي، تيسٽائين اوهان کي بامقصد ۽ تعميري نموني پر هٿيارن تي بندش، يعني عام ۽ مڪمل بندش، جيڪا سڀني جي دلي تمنا آهي، هرگز ميسر نه ٿي سگهندي. اسين به هڪ حصو آهيون، پر چين آفريقا ۽ ايشيا جو هڪ مکيه حصو آهي. اسين آفريقا ۽ ايشيا جي عوام جي خوشحاليءَ ۽ خير سلامتيءَ جي واڌاري لاءِ، ۽ انهن ملڪن پر پور جوڳال ۽ ڀارت جي قائم ڪيل بيٺڪي طاقتن توڙي انهن جي بچاءَ بندن کي ختم ڪرڻ لاءِ، چين ۽ ٻين سڀني صلح پسند ملڪن جو ساٿ ڏيندا سين، جي ايشيا ۽ آفريقا جي باشندن جي نجات پر يقين رکڻ ٿا، ۽ انهن مان چين هڪ اهم ترين ملڪ آهي.

اسان لاءِ ان کان وڌيڪ ٻي ڪا به خوشيءَ ۽ اطمينان جهڙي ڳالهه ڪانه ٿيندي. جيڪڏهن اهڙيءَ صورتحال ۾، جهڙي صورتحال آمريڪا ۽ چين جي وچ ۾ موجود آهي، قطعي طور تبديلي اچي وڃي، جنهن کي آئون پنهنجي ڌرين جي وچ ۾ ڪو نمراءُ نه، بلڪ صورتحال جي حقيقي پهلوئن جو اعتراف چوان ٿو. انهن ٻن عظيم طاقتن جي وچ ۾ جيڪا مشڪل صورتحال موجود آهي، جيتوڻيڪ اها ڪي قدر جڙتو آهي، تنهن مان پار پوڻ اشد ضروري آهي. جيڪڏهن ائين ڪرڻ ممڪن ٿي سگهيو، ته امن ۽ سلامتيءَ جي سريلنديءَ لاءِ اهو هڪڙوئي قدم اهم ترين ثابت ٿيندو. انهيءَ مقصد کي حاصل ڪرڻ لاءِ، پاڪستان هر ممڪن ڪردار ادا ڪرڻ لاءِ آماده ٿيندو. اسين اهو ڪنهن خيالي آس جي جذبي هيٺ نه چئي رهيا آهيون. اسين ڄاڻون ٿا، ته دنيا جي حالتن جي اها تقاضا آهي ته ڪنهن مرحلي تي آمريڪا ۽ چين جي هاڻوڪيءَ چڪتاڻ ۾ مانائتي اچڻ لازمي آهي. موجوده صورتحال گهڻو وقت جتنا نه ڪندي. انهن پنهنجي ڌرين جي وچ ۾ عدم تعاون هجڻ ڪري، آمريڪا ۽ چين جا باشندا، بلڪ دراصل ساريءَ دنيا جا باشندا خساري ۾ آهن. تاريخ جون قوتون ۽ واقعن جون مجبورون، لازمي طرح، بنا رڪاوٽ جي حرڪت ۾ اچي وينديون. ائين چوڻ ته روس ۽ آمريڪا جي لاڳاپن ۾ خوشگواڙي دنيا جي امن لاءِ فائديمند آهي، ۽ ساڳئي وقت اها دعويٰ ڪرڻ ته چين جي علحدگي دنيا جي امن لاءِ فائديمند آهي، سا هڪ غلط ڳالهه آهي. اهي ٻه رڳا معيار ملامت جي لائق آهن، ۽ وڃي ٻين صديءَ جي هن پوئين اڌ ۾ اهي حڪمت عمليءَ جي دائري ۾ نٿا اٿي سگهجن. اسان کي اميد آهي ته عقل ۽ انصاف جون قوتون، دؤدو ڳالهه ٻولڻ ڪرڻ جا اُپاءُ ۽ فراخدليءَ جا جذبا پنهنجن جواثر

ڏيکاريندا ، ۽ چين-آمريڪي لاڳاپن ۾ سڌاري جو سبب بڻبا . مان وري به دهريان تو ، ته هن معاملي ۾ اسين جيڪو به وس آهر ڪردار ادا ڪري سگهون ٿا ، تنهن لاءِ هر وقت آماده ٿينداسين .

تقرير ختم ڪرڻ کان اڳ ، مان اهو ٻڌائڻ چاهيان ٿو ، ته پاڪستان جي موجوده پرڏيهي پاليسي هڪ بامقصد پاليسي آهي ، جنهن جو بنياد صرف هڪڙي مقصد تي آهي - ۽ اهو آهي پاڪستان جي باشندن جي سلامتي ۽ خوشحالي ، ٻيا ڪي به مقصد نه آهن . اسين پاڪستان جي بنيادي مفادن کي قربان ڪرڻ لاءِ تيار نه آهيون ، پوءِ پل ته ڪهڙا به فائدا -- خيالي ، غلط ۽ فضول فائدا -- ڪنهن به قسم جي ٻين مقصدن مان حاصل ٿي سگهندا هجن . اسين اها لڙاڻا هٿون ، ته اسان جي پرڏيهي پاليسي آزاد آهي ، ڇاڪاڻ ته اسين ان تي ڪي به مھرون يا نشان لڳائڻ نٿا چاهيون . اسين ايتروئي چوڻ گھرندا سين ته ملڪ جي پرڏيهي پاليسيءَ جي بنيادي ساخت ۾ ڪنهن به ڦيرگهير ڪرڻ بنا ، اسين ان کي خودداريءَ سان اختيار ڪري رهيا آهيون . ماضيءَ ۾ ساڳئي بنياد تي هُنن غلاميءَ واري پرڏيهي پاليسي اختيار ڪئي ، جنهن پاڪستان کي ان جي ساري وقار کان محروم رکيو . ڪي اهڙا به آهن ، جي اسان کي اسان جي پاليسيءَ ۾ قدرتي آزادي آڻڻ خاطر معاهدن کي ترڪ ڪرڻ جي تلقين ڪن ٿا . انهن کي معلوم هئڻ گھرجي ، ته سواءِ انهيءَ تبديلي آڻڻ جي ، جنهن جي تقاضا ڪن ٿا ، اسان اها آزادي حاصل ڪئي آهي . جيڪي شخص ڪنهن بنيادي تبديليءَ جي خلاف آهن ، ۽ ساڳئي وقت غلاميءَ ۽ تابعداريءَ لاءِ فڪر مند نه آهن ، تن کي اسين ٻڌايون ٿا ، ته اهڙي ڪا به تبديلي نه آندي ويندي ، ۽ جڏهن به اسان جي پاليسي ڪنهن اجتماعي تنظيم پٽاندر عمل ۾ ايندي ، ته اسان جي شان ، خودداريءَ ۽ خودمختياريءَ کي ڪوبه ڇيهو نه رسندو . اسين انهن کي ، جيڪي اسان کي چون ٿا ، ته اسين صرف انهيءَ حالت ۾ آزاد پرڏيهي پاليسي اختيار ڪري سگھندا سين ، جڏهن اسين پنهنجن طريقن ۾ تبديلي آڻيون ، چئون ٿا ته ويهين صديءَ جي ممڪنات ۾ اسين بنان ڪنهن تبديلي آڻڻ جي خودمختياري پاليسي اختيار ڪري سگھون ٿا . موجوده حڪومت همت ۽ حوصلي سان ، ملڪ جي پرڏيهي پاليسيءَ ۾ ڪنهن بنيادي ڦيرگهير ڪرڻ بنا ، پاڪستان جي مفادن لاءِ ڪم ڪيو آهي . پر جيڪڏهن ملڪ جي مفادن خاطر ڪنهن بنيادي تبديليءَ جي ضرورت پيش آئي ، ته اها تبديلي پڻ ڪئي ويندي .

